




॥ श्रीः ॥

महाकविश्रीत्रिविक्रमभट्टविरचिता

## दमयन्तीकथा

अथवा

नलचम्पूः ।



चेन्नपत्तनस्थित पञ्चयप्पपाठशाला सस्कृताध्यापकेन

कौशिकवंशमुक्ताफलेन •

श्वेतारण्यनारायणशर्मणा

विरचितया

परिमलाख्यया व्याख्यया संवलिता

सा च

शके १९०३ वत्सरे

चेन्नपुर्यां

लिङ्गश्रेष्ठिवीथीस्थ रायल् विक्टोरिया मुद्रायन्त्रशालाधिपतिना स्वीय मुद्रायन्त्रे  
मुद्रिता सद्विजयतेतराम् ।



## शुद्धपत्रिका

पुटे	पङ्क्तौ	शुद्धम्	अ शुद्धम्
1	24	कारय	काराय
2	14	लतायाः जनने उत्पत्तौ जरठ	लतायाः जरठ
3	25	शलोश्च	शेलाश्च
8	5	विरिञ्चि	विरञ्चि
10	6	दम्भसां	दम्भसां
12	14	समस्ता	समस्ताः ' 1
12	22	विषयाणां	विवयाणां
13	16	“ओपधात्”	द्वंद्वमनोशादिभ्यश्च
15	15	इयति	इयति
16	24	तथा	तथा
19	24	मनो	मनौ
20	4	मिति	मिति
22	18	येषान्त	येषान्त
40	18	पतीनां	पीतनां
41	26	शोभते	शाभते
41	31	सारंगाणां	सारगाणां
43	21	फुल्ल	पुल्ल
44	16	धवलं	धबल
44	21	रन्तुं	रन्तु
47	3	घोर	घोर
49	10	श्वल	श्वल
49	25	परितो	परित
49	28	नलोवा	नलोव
51	7	वध	बध
70	27	रक्ति	रिक्ति



पुटे	पङ्क्ति	शुद्धम्	अशुद्धम्
72	23	रन्ध्रैर्मूर्तौ	रन्ध्रैर्मूर्तै
73	13	सहिताः	सहि
74	3	विन्दु	विन्द
75	24	धातोः क्त	धातोः क्तः
75	28	क्रोडयूथं	क्रोडयूडथ
78	16	यस्मिस्तत्	यमिस्तत्
79	9	पुटविचटितनिकट	पुट.....कट
88	7	तेषु	तषु
91	9	स्रक्च	स्रक्च
91	18	पिपर्ति	पिपर्त
92	15	पक्षे	पक्ष
95	1	हृति	हृति
95	5	सरैः	सरै
96	9	यितुं	यितु
96	23	अध्यासितं	अध्यासित
100	8	पुरुष	पुरुष
101	12	जनश्च	जनश्च
101	15	रुट्	रुट्
102	22	नूतनंस्तुल्यं	नूतनस्तुल्य
103	19	भूवि	भूवि
105	21	वाक्यं	वाक्ये
107	13	कपोलयोः	कपोलयो
107	16	सक्तं	सक्त
108	20	हरिद्र	हरिद्र

अथ

## दमयन्तीकथा ।

प्रसिमलाख्यव्याख्यया समेता

प्रथम उच्छ्वासः ।

जयति गिरिसुतायाः कामसन्तापवाहि-

न्युरसि रसनिषेकश्चान्दनश्चन्द्रमौलिः ।

तदनु च विजयन्ते कीर्तिभाजां कवीना-

मसकृदमृतविन्दुस्यन्दिनो वाग्विलासाः १

वन्दे वन्द्यं विबुधैस्सरसपदप्राप्तं चित्रिताशेषं । ॥

बलिराजमदसि विश्रुतविमलह्याति \* त्रिविक्रमन्देवम् ॥

१. अथ तत्रभवान् महाकविः श्रीलिविक्रमभट्टः 'गद्यपद्यमयं काव्यं चम्पू-  
रित्यभिधीयते' इति लक्षणलक्षितं नल्लचम्पू काव्यमारभमाणः प्रत्यूहपरिहारायेष्ट देव-  
तानुकीर्तनमारचयति । जयतीति । गिरिसुतायाः पार्वत्याः कामसन्तापं मन्मथजनित-  
तापं ताच्छील्येन वहति धारयतीति तथाभूतं न्तस्मिन् उरसि वक्षसि चान्दनस्यायं  
चान्दनः 'तस्येद' इत्यण् रसस्य द्रवस्य निषेकः नितरामभिपेक इव (तापनिवर्त-  
कत्वशैल्यसौरभ्याह्लादादिकरः) शिवपक्षे रसाः शृङ्गारादयः निषिच्यन्तेनेनेति रस-  
निषेकः रसधार इत्यर्थः । चन्द्रमौलि शिवः जयति सर्वोत्कर्षेण वर्तते ते च रसाः  
कविभिरेव व्यक्तीकर्तव्या इति कृत्वा ताननुकीर्तयति । तदन्विति । तदनु भगव-  
दनुकीर्तनानन्तरम् । कीर्तिभाजां यशस्विनाम् । कवीनां बाल्मीकिव्यासादीनां अस-  
कृत् सदा अमृतस्य सुधायाः बिन्दून् पृषन्ति ताच्छील्येन स्यन्दन्ते स्नावयन्तीति

\* त्रिविक्रमकविरित्यर्थोऽपि ध्वन्यते अयं कविः कस्यचिद्वाङ्मयः सभापण्डितस्य  
देवादित्यनाम्न द्विजस्य पुत्रः बाल्ये मूर्ख एवास्ति कदाचित् देवादित्ये देशान्तरंगते  
पूर्वन्तदुद्वेजितः कश्चिद्विद्वान् तदन्तरमन्विष्यतृतागत्य 'राजन् मयासह शास्त्रार्थ-  
केनापि विदुषाकाराय अन्यथाजयपत्रन्देहि' इति राज्ञे निवेदितवान् राजा तु त्रिवि-  
क्रममाहूतवान् त्रिविक्रमस्तु खगुहवासिनीं पित्राराभितां सरस्वतीं 'त्वत्प्रसादेन  
तं विद्वांसं विजयेयेति' प्रार्थितवान् दयाकुस्साच 'यावत् त्वत्पितागमिष्यति ताव-  
त्तवमुखे वसामि' इत्युक्त्वा तन्मुखं विवेश तदनु प्राप्तसरस्वतीवरप्रसादः त्रिविक्रमः

## दमयन्तीकथायाम्

जयति मधुसहायः सर्वसंसारवल्ली-

जननजरठकन्दः कोऽपि कन्दर्पदेवः ।

तदनु पुनरपाङ्गोत्सङ्गसंचारितानां

जयति तरुणयोषिलोचनानां विलासः ॥ २ ॥

अगाधान्तःपरिस्पन्दं विबुधानन्दमन्दिरम् ।

वन्दे रसान्तरप्रौढं स्रोतः सारस्वतं बहत् ॥ ३ ॥

तथोक्ताः वाचां उक्तीनां विलासाः विभ्रमाश्च चतुरोक्तय इति यावत् विजयन्ते सर्वोत्कृष्टावर्तन्ते । 'विपराभ्यां जेः' इति तद् । अत्र गिरिसुतायाः दमयन्त्याः 'गिरिर्भीमनृपेसूयं स्वभावे पर्वते जले' इति कोशात् । चन्द्राणां चन्द्रवद्व्यानां मौलिः प्रधानभूतः नळ इति च प्रवन्धार्थोऽपि प्रतीयते । अत्र धर्मवाचकलुप्तोपमा 'उपमायत्रसादृश्यलक्ष्मीरुलसतिद्वयोः' इति लक्षणात् । मालिनीवृत्तम् 'नमययमु-  
तेय मालिनीभोगिलोकैः' इति लक्षणात् ॥

२. सहायादिसहितः कामः शिवावपि तापयतीति तमप्यनुकीर्तयति । जयतीति मधुसहायः वसन्तसखः सर्वस्याः संसारवल्याः प्रपञ्चलतायाः जरठकन्दः कठिन-  
कन्दः कोपि अनिर्देश्यवैभवः कन्दर्पदेवः कामदेवः जयति कामस्य जगद्विजिताव-  
व्यभिचारिसाधनमनुकीर्तयति । तदन्विति । तदनु कामकीर्तनानन्तर अपाङ्गोत्सङ्गे नेत्रान्तप्रदेशे 'अपाङ्गौ नेत्रयोरन्तौ' इत्यमरः । संचारितानां कामिसमाकर्षणाय प्र-  
वर्तितानां तरुणयोषितां युवतीनां लोचनानां नयनानां विलासः विभ्रमः पुनः पूर्वो-  
क्तसाधनविलक्षणं यथा तथा 'पुनरप्रथमेभेदे' इत्यमरः जयति । वृत्तपूर्ववत् ।  
अश्लिष्टपरपरित रूपकमलङ्कारः । 'आरोपविषयस्य स्यादतिरोहितरूपिणः । उपरज-  
कमारोप्यमाणं तद्रूपकम्मतम्' इति लक्षणात् ॥

३. 'वाग्विलासाः विजयन्ते' इत्युक्ताया वाचोगुणानेवश्लोकद्वयेनाह । अगा-  
धेति । अगाधः महार्थविशिष्टत्वेनालङ्घ्यमध्यः अन्तर्मनसि परिस्पन्दः चमत्कारः ॥

तं दुध सभायां विजित्यलब्धोत्कर्षः पित्रागमनात् पूर्वं कमपि ग्रन्थं निर्मास्यामि  
इति विचिन्त्य पुण्यश्लोकनलवर्णनेनात्मानं कृतार्थयिष्यामीति च विभाव्य नलचम्पू-  
काव्यं प्रारम्भे एवं प्रवृत्तस्यास्य सप्तमोच्छ्वाससमाप्तिदिन एव पिता आजगम  
ग्रन्थोपि तत्रैव पूर्तिमवजगाहे इत्यभियुक्तकथा । अत्र चम्पूनां प्रथमोच्छ्वासे कादम्बरी-  
कथाकर्तृबाणभट्टनामोल्लेखनेन एतच्चम्पू षष्ठोच्छ्वासैकोनत्रिंशश्लोकस्य 'पर्वतभेदि-  
पविर्त्तम्' इत्यस्य भोजराजकृत सरस्वतीकण्ठाभरणे एकावत्यलङ्कारोदाहरणेन च  
अस्य कवेः बाणभोजयोरन्तरालकालवर्तित्वं ज्ञायते अस्य तु यमुनात्रिविक्रम इति  
नामान्तरमपि अस्याः नलचम्पूनाश्च दमयन्तीकथेति च नामान्तरमप्यस्ति ।

## प्रथम उच्छ्वासः

प्रसन्नाः कान्तिहारिण्यो नानाश्लेषविचक्षणाः ।

भवन्ति कस्यचित्पुण्यैर्मुखे वाचो गृहे स्त्रियः ॥ ४ ॥

किं कवेस्तेन काव्येन किं काण्डेन धनुष्मतः ।

परस्य हृदये लभं न घूर्णयति यच्छिरः ॥ ५ ॥

शेषो यस्य तथोक्तं पक्षे अगाधः गम्भीरः अन्तर्मध्ये परिस्पन्दः समन्ताच्चलनं यस्य तथोक्तं । विबुधानां देवानां विदुषाञ्च पक्षे वीनां पक्षिणां वृषाः राजहंसादयः तेषां आनन्दस्य हर्षस्य मन्दिरं गृहं रसानां शृङ्गारादीनां अन्तरेण विशेषेण प्रौढं प्रगल्भं पक्षे रसायाः भूमेः अन्तरे मध्ये प्रवहतिस्म प्रौढं प्रपूर्वाद्वहतेः कर्तारित्तः 'प्रादुहोढ' इत्यादिना वृद्धिः । वहन् प्रवर्तमानं पक्षे प्रसरत् । सरस्वती वाणी नदी-भेदश्च तस्या इदं सारस्वतं स्रोतः नैरन्तर्यं प्रवाहञ्च वाणीपक्षे स्रोतश्चन्दस्य लक्ष-णया नैरन्तर्यमर्थः वन्दे नमामि स्तौमि वा । अलश्लोकवृत्तं 'पञ्चमं लघु सर्वत्र सप्तमं द्विचतुर्थयोः । षष्ठं गुरु च विज्ञेयमेतच्छ्लोकस्य लक्षणांमिति । अत्र श्लेषालकारः नानार्थसंश्रयः श्लेषः वर्ण्यवर्ण्योभयाश्रित इति ॥

४. प्रसन्ना इति । प्रसन्नाः प्रसादगुणोपेताः तल्लक्षणन्तु—'प्रसिद्धार्थपदत्वं यत्प्रसादोनिगद्यते' इति । अन्यत्र प्रसन्नास्तोषयुक्ताः । कान्त्या कान्तिगुणेन अन्यत्र शोभया हर्तुंशीलं यासामिति तथोक्ताः कान्तिलक्षणन्तु 'अत्युज्ज्वलत्वं-बन्धस्यकाव्येकान्तिरितीष्यते' इति । नाना सभङ्गत्वाभङ्गत्वभेदेन नानाविधं श्लेषं श्लेषालङ्कारं विशेषेण चक्षते वदन्तीति तथोक्ताः अन्यत्र नाना अनेकविधे 'स्पष्टक विद्वक् उद्धृष्ट पीडन लतावेष्टक वृक्षाधिरूढ तिलतण्डुल क्षीरनीर ऊरुपगूढ जघ नोपश्लेष स्तनालिङ्गन ललाटिक रूपे द्वादशविधे आश्लेषे आलिङ्गने विचक्षणाः समर्थाः मुखे वाचः गृहे स्त्रियश्च कस्यचित् पुण्यपुरुषस्यैव पुण्यैः भवन्ति । वृत्तपूर्ववत् । तुल्ययोगितालङ्कारः तल्लक्षणन्तु—'वर्णानामितरेषां वा धर्मैक्यतु-ल्ययोगिता' इति ॥

५. एवं सत्कविवाचः प्रशस्यासत्कविगिरोनिन्दति श्लोकद्वयेन । किमिति । यत्काव्य काण्डश्च परस्य इतरस्य श्रोत्राश्च । हृदये मनसि वक्षसिच । लभं संबद्धं सत् (परस्य) शिरः मस्तकं न घूर्णयति श्लाघया मूर्च्छयाच न भ्रमयति । कवेः तेन काव्येन किं प्रयोजनं । धनुष्मतः धन्विनः तेन काण्डेन बाणेनच । 'काण्डो ह्रीदण्डवाणार्धवर्गावसरवारिपु' इत्यमरः । किं न किमपीत्यर्थः । वृत्तालङ्कारौपूर्ववत् ॥

अप्रगल्भाः पदन्यासे जननीरागहेतवः

सन्त्येके बहुलालापाः कवयो बालका इव ॥ ६ ॥

अक्षमालापवृत्तिज्ञा कुशासनपरिग्रहा ।

ब्राह्मीव दौर्जनी संसद्वन्दनीया समेखला ॥ ७ ॥

रोहणं सूक्तरत्नानां वृन्दं वन्दे विपश्चिताम् ।

यन्मध्यपतितो नीचः काचोऽप्युच्चैर्मणीयते ॥ ८ ॥

अतिजातस्य या मूर्तिः शशिनः सज्जनस्य च ।

क सावैरातिजातस्य तमसो दुर्जनस्य च ॥ ९ ॥

६. अप्रगल्भा इति । पदानां सुबन्ततिङन्तपदानां चरणानाञ्च न्यासे निरन्तरप्रयोगे निक्षेपेच अप्रगल्भाः असमर्थाः जनानां विद्वज्जनानां नीरागे रागाभावे चमत्काराभाव इति यावत् हेतवः कारणभूताः अन्यत्र जनन्याः मातुः रागहेतवः अनु-रागकारणभूताः बहुलः अधिकः आलापः निस्सारभाषणं येषान्तथोक्ताः अन्यत्र बहुलीलाः निष्ठीवनजलानि पिबन्तीति बहुलीला इत्येव आपः येष्वतिवा बहुलालापाः 'ऋक्पूरप्' इत्यादिना अपृशब्दस्य समासान्तः अप्रत्ययः एके केचित् कवयः बालका इव सन्ति । अत्र उपमालङ्कारः ॥

७. निष्कारणं परोत्कर्षासहिष्णून् काव्यप्रवृत्तिभंगहेतून् क्षुद्रान् शब्दमात्रेण गौरवयन्नाह । अक्षेति । अक्षमया असहनेन आलापस्य भाषणस्य वृत्ति स्थितिः, जानातीति तथोक्ता अन्यत्र अक्षमालायाः जपार्थं रुद्राक्षादिमालिकायाः अपवृत्ति भ्रमणं जानातीतितथोक्ता कुशासनस्य कुत्सितशिक्षणस्य अन्यत्र दर्भासनस्य परिग्रहः स्त्रीकारो यस्यास्तथोक्ता । समे साधावपि खला शत्रुभूता अन्यत्र मेखलया मौड्या सहिता दुर्जनानां इयं दौर्जनी संसद् सभा ब्रह्मणां ब्राह्मणानामियं ब्राह्मी संसदिव वन्दनीया नमस्कार्येत्युपहासवाक्यं । अत्रोपमालङ्कारः ॥

८. निन्द्यमपिविद्वद्वृन्दसंसर्गेणानिन्द्यं भवतीत्याह । रोहणमिति । सूक्तानां सुभाषितानामेव रत्नानां प्रशस्तरत्नानाञ्च रोहणं उत्पत्तिस्थान माणिक्यशैलञ्च विपश्चितां विदुषां वृन्दं संघं वन्देनमामि स्तौमिवा यस्य वृन्दस्य मध्यं पतितः गतः नीचः अल्पः काचः कच्यन्ते बच्यन्ते अर्था अनेनेति काचः प्रबन्धः क्षारमृद्विकारश्च उच्चैः श्रेष्ठः अमणिर्मणिर्भवति मणीयते उत्कृष्टरत्नार्थे लोहितादेरा कृतिगणत्वात्क्यप् । विद्वांसः क्षुद्रमपि प्रबन्धं व्याख्यानप्रागल्भ्यादुत्कर्षं प्रापयन्तीति भावः—अत्र श्लिष्टाश्लिष्टरूपकालङ्कारः मणिवदाचरतीति विवरणे उपमाच ॥

९. सज्जनदुर्जनयोः भूत्यापि महदन्तरमस्तीत्याह । अत्रातीति । अत्रेः अत्रिमुने जातस्य (अत्रिनयनादिन्दुरूपत्र इति पौराणिकीकथा) शशिनश्चन्द्रस्य या मूर्तिः

निश्चितं ससुरः कोऽपि न कुलीनः समेमतिः ।

सर्वथासुरसंबद्धं काव्यं यो नाभिनन्दति ॥ १० ॥

सद्गुणापि निर्दोषा सुखरापि सुकोमला ।

नमस्तस्मै कृता येन रम्या रामायणी कथा ॥ ११ ॥

उज्ज्वलं शरीरं वै प्रसिद्धा सा मूर्तिः रात्रौ जातस्य तमसः अन्धकारस्य क  
अविजातस्य न त्रिभिः अपितु मातापितृभ्यामेव जातस्य सज्जनस्य या मूर्तिः अनि-  
न्यं शरीरं अवैरा शात्रवरहिता सा मूर्तिः त्रिजातस्य त्रिभिः पितृभ्यां अन्येन पार-  
दारिकेणच जातस्य दुर्जनस्य क शुद्धाशुद्धयोश्चन्द्रान्धकारयोरिव महदन्तरमिति  
भावः अत्रसंभंगश्लेषमूलका तुल्ययोगिता ॥

१०. श्लेषभंग्या सत्काव्यनिन्दकं निन्दति । निश्चितमिति । सर्वथा सर्वप्रका-  
रेण सुष्ठु रसाः शृंगारादयो यत्र तत् सुरस यथा तथा बद्धं रचितं काव्यं ग्रन्थ यः  
नाभिनन्दति न श्लाघते सः निश्चितं ध्रुवं ससुरः सुरया मयेन सहितः मद्यपायी-  
त्यर्थः किञ्च सः कुलस्यापत्यं कुलीनः 'कुलत्सः' इति खः न कुलीनः न कुलीनः  
दुःकुलजः । नशब्दसमासः नञ्तत्पुरुषे अकुलीन इति म्यात् । कोपः अस्या  
स्तीति कोपी कोपीचासौनकुलीनश्च कोपिनकुलीनः कोपवान् दुःकुलजश्च इति मे  
मतिः यद्वा समे साधुजने भमतिः पक्षरहितः । सर्वथा असुरैः संबद्ध सहितं काव्यं  
शुक्रं यः नाभिनन्दति सः कोऽपि सुरः देवः सः कौ भूमौ लीनः स्थितिमान् न  
इति मे मतिः यद्वा मा लक्ष्मीः इः कामः ताभ्यां सहितः समेः विष्णुः तस्मिन्  
मतिर्यस्य सः समेमतिः विष्णुपक्षीय इत्यर्थः । एतद्वन्थे एतादृशेषु पद्येषु प्रायेण  
संभंगः अभंगोवा श्लेषएवालंकारः ॥

११. वाग्विलासाधारान्वाल्मीक्यादीन् कतिचित् कवीन्वर्णयन्नाह । सद्गुणे-  
त्यादिना दूषणैः दोषैः (दूषणाख्यराक्षसाच) सहितापि निर्दोषा खरेण अर्थकाठिन्येन  
(खराख्यराक्षसेनच) सहितापि सुकोमला अकटिनार्था अतएव रम्या । रामः ईयते  
गम्यतेज्ञायतेनयेतिरामायणी 'करणाधिकरणयोश्च' इति ल्यूट् । 'गुबोरनाकौ'  
इत्यानादेशः 'टिड्ड' इत्यादिना ङीष् । कथा चरित्रं येन कृता तस्मै वाल्मीकियेनमः ।  
अत्रप्रौढिर्नामालङ्कारः । तदुक्तं 'प्रौढिर्विशेषणयोगाद्विशेष्यप्रतिपातिः' इति ।  
अर्थयोर्व्यत्यासपाठे गर्भितदोषशंका नस्यात् अत्र विरोधाभासालङ्कारश्च 'आभासत्वे  
विरोधस्य विरोधाभासइष्यते' इति ॥

व्यसः क्षमाभृतां श्रेष्ठो बन्धः स हिमवानिव ।  
 सृष्टा गौरीदृशी येन भवे विस्तारिभारता ॥ १२ ॥  
 कर्णान्तविभ्रमभ्रान्तकृष्णार्जुनविलोचना ।  
 करोति कस्य नाह्लादं कथा कान्तेव भारती ॥ १३ ॥  
 शश्वद्भाणद्वितीयेन नमदाकारधारिणा ।  
 धनुषेव गुणाढ्येन निःशेषोरञ्जितो जनः ॥ १४ ॥  
 इत्थं काव्यकथाकथानकरसैरेषां कवीनाममी  
 विद्वांसः परिपूर्णकर्णहृदयाः कुम्भाः पयोभिर्यथा ।

१२. व्यासइति । येन व्यासेन ईदृशी सर्वत्रविख्याता विस्तरणशीलं विस्तारि भारतंयस्यांसा गौः वाक् 'स्वर्गेषुपशुवाग्बज्रदिङ्नेत्रवृणिभूजलैः । लक्ष्यदृष्ट्योः त्रियापुंसिगौः' इत्यमरः भवे संसारे सृष्टा कृता सः क्षमाभृतां क्षान्तानां मध्ये श्रेष्ठः शनैश्चेन प्रशस्यः व्यासः कृष्णद्वैपायनः येन हिमवता ईदंशी विख्याता भवे शिवे रता- सक्ता विस्तारिणी भा कान्तिर्यस्यास्तथोक्ता गौरी पार्वती सृष्टा उत्पादिता स क्षमाभृतां पर्वतानाम्मध्ये श्रेष्ठः हिमवानिव बन्धः नमरकार्यः अत्र छेपः उपमन्त्रः ॥

१३. कर्णेति । कर्णस्य राधेयस्य अन्ते नाशेसति विभ्रमेण (कृष्णपक्षे) वेग- रूढस्य भ्रमेण चलनेन (अर्जुनपक्षे) विस्मयेन (धृतराष्ट्रपक्षे) विशेषभ्रान्त्या भ्रान्ताः चरितुं प्रवृत्ताः कृष्णः वासुदेवः अर्जुनः पार्थः विलोचनः नेत्ररहितः धृतराष्ट्रः यस्यान्तथोक्ता भरतान् लक्षणयाभरतवदयान्नृपानधिकृत्यकृता भारती कथा 'अधि- कृत्यकृतेग्रन्थे' इत्यण् । कर्णयोः श्रोत्रयोः अन्ते प्रान्ते विभ्रमेण विलासेन प्रान्ते स्फुरिते कृष्णार्जुने श्यामधवले विलोचने नेत्रेयस्यास्तथोक्ता कान्तेव युवतिरिति कस्य आह्लादं सन्तोषं न करोति । अलंकृतिः पूर्ववत् ॥

१४. शश्वदिति । शश्वत् सदा बाणः कादंबरीकथाकर्ताबाणकविः शरश्च द्वि- तीयः सहायः यत्प्रत्यक्षोक्तेन न मदाकारं स्वधत्वादिरूपं धरतीत्येवं शीलेन वा गा- कर्षणाय नमन्तं आकारं धरतीत्येवंशीलेनच गुणाढ्येन सातवाहनसभापण्डितेन बृह- त्कथाकारेण तन्नाम्ना कविना गुणेन ज्यया आढ्येन युक्तेनच धनुषेव चापेनेव निः शेषः जनः रञ्जितः सन्तोषं प्रापितः अरं अत्यर्थं जितश्च । पूर्ववदलंकारः ॥

१५. कविर्वर्णनं संक्षिप्तम्नाह । इत्यमिति । इत्थं एवंप्रकारेण एषां वाल्मीकि- प्रभृतीनां कवीनां काव्यस्य ध्वनि गुणीभूतव्यंग्य चित्र रूपस्य त्रिविधकाव्यस्य कथायाः प्रबन्धकल्पनायाः कथानकस्य गद्यकाव्यविशेषस्यच रसैः शृंगारादिभिरेव

वाचो वाच्यविवेकविक्रववियामीदृग्विधा मादृशां

लप्स्यन्ते क्व किलावकाशमथवा सर्वसहाः सूरयः ॥ १९ ॥

वाचः काठिन्यमायान्ति भङ्गश्लेषविशेषतः ।

नोद्वेगस्तत्र कर्तव्यो यस्मान्नैको रसः कवेः ॥ १६ ॥

काव्यस्याम्रफलस्येव कोमलस्येतरस्य च ।

\* बन्धच्छायाविशेषेण रसोऽप्यन्यादृशो भवेत् ॥ १७ ॥

रसैः अमृतैः अमी इदानीन्तना भविष्यन्तश्च विद्वांसः पयोभिः क्षीरैर्जलैर्वा कुम्भाः घटाः यथा तथा परिपूर्णानि कर्णाः श्रोत्राणि हृदयानि मनांसिच कुम्भश्ले लक्षणया कर्णाः उपरिभागाः हृदयानि मध्यभागाश्च येषान्तथोक्ताः सन्ति भविष्यन्ति च । एवञ्चसति । वाच्यस्य अभिधेयार्थस्य (किमुतलक्ष्यार्थव्यग्यार्थयोः) विवेके विवेचने अवबोधे इति यावत् विक्रवा अशक्ता धीः बुद्धिर्येषान्तथोक्तानां मादृशां मद्विधानां ईदृशी विधा येषान्ते ईदृग्विधाः रसरहिताः वाच उक्तयः क्व कुत्र अवकाशं स्थानं लप्स्यन्ते प्राप्स्यन्ति इति किल सभाव्येरम् (किलेति संभावनायां) तर्हि ग्रन्थरचना-प्रयासः किमिलाह अथेति अथवा यद्वा सूरयः विद्वांसः सर्वे सहन्त इति सर्वसहाः 'पूस्सर्वयोर्दारिसहोः' इति खच् । अरसमपि ग्रन्थं दयया परिगृह्य व्याख्याप्राग-ल्भ्येन रसवन्तमारचयन्तीति भावः । शार्दूलविक्रीडितवृत्तं 'सूर्वाश्चैर्मसजस्तताः सगुरवदशार्दूलविक्रीडितम्' इति । उपालंकारः ॥

१६. भंगश्लेषमुक्तिविशेषेण संवृण्वन्नाह वाचइति याः वाचः भंगश्लेषस्य पदभङ्गाधीनार्थद्वययुक्तश्लेषालङ्कारस्य (यथा 'सावौरात्रिजातस्य' इत्यत्र सा वै रात्रिजातस्य सा अवौरात्रिजातस्य इति पदभङ्गः) दुर्बोधार्थकत्वं आयान्ति गच्छन्ति तत्र बाधु उद्वेगः अरतिः न कर्तव्यः यस्मात् कारणात् कवेः प्रबन्धकर्तुः रसः रुचिः एकः न किन्त्वनेकः (रुचिर्हि प्रसादलक्षणा व्युत्पत्तिलक्षणाचेति द्विविधा प्यस्ति) अत्र वाक्यार्थहेतुकं काव्यलिङ्गं 'हेतोर्वाक्यपदार्थत्वे काव्यलिङ्गमलंकृतिः' इति ॥

१७. ननु प्रसादमार्गेण कोमलमेव काव्यं विरच्यतां किमितरेण व्युत्पत्तिमार्गेण भंगश्लेषकृतकाठिन्येनोद्वेगहेतुनेत्यत आह । काव्यस्येति । कोमलस्य प्रसादमार्गेण स्फुटार्थस्य पूर्णपाकेन मृदोश्च इतरस्य व्युत्पत्तिमार्गेण कठिनार्थस्य अपूर्णपाकेन कठिनस्य च काव्यस्य आम्रफलस्येव चूतफलस्येव रसोपि शृङ्गारादिरपि रुचिश्चापि बन्धस्य रचनायाः वृन्तस्य च छायायाः विच्छिन्नेः नीलपीतादिशोभायाश्च विशेषेण भेदेन अन्यादृशः अन्यरूपः भवेत् व्युत्पत्तिमार्गेणापिसोत्कर्षएवस्यादिति भावः । अत्र उपमा श्लेषश्चालङ्कारौ ॥



1. अस्ति समस्तमुनिमनुजवृन्दवृन्दारकवन्दनीयपादारविन्दस्य भगवतो विधेर्विश्वन्यापिन्यापारपारवश्यादवतीर्णस्य संसारचक्रे क्रतुक्रियाकाण्डशौण्डस्य शाण्डिल्यनाम्नो महर्षेर्वंशः ॥
2. श्रूयन्ते च यत्र श्रवणोचिताश्चन्दनपल्लवा इव केचिदनूचानाः शुचयः सत्यवाचो विरश्चिर्वर्चसोऽर्चनीयाचारा ब्रह्मविदो ब्राह्मणाः । पुण्यजनाश्च न च येलङ्कापुरुषाः, समूताश्च न च येलम्पटाः, प्रसिद्धाश्च न च येलम्पाकाः, कामवर्षाश्च न च येलङ्गनाः सन्मार्गस्य, नववयसोऽपि न च येलम्बालकाः, महाभारतिकाश्च न च येरङ्गोपजीविनः, सेविताप्सरसोऽपि न च येरम्भयान्विताः ॥

1. कविः स्वैवशानुकीर्तनपूर्वकं स्यादुद्धतत्वं प्रकटयन्नाह । अस्तीत्यादिना । समस्तैः मुनिभिः सनकादिभिः मनुजवृन्दैः नरसमूहैः वृन्दारकैः देवैश्च यद्वा मुनिजनसमूहश्रेष्ठैः ( प्रशस्तैः वृन्दैः येषां वृन्दारकाः 'शृङ्गवृन्दाभ्यामारकन्' इति आरकन् ) वन्दनीये पादारविन्दे यस्य तथोक्तस्य ( अलोपमा ) भगाः 'ऐश्वर्यस्य समग्रस्य वीर्यस्ययशसः श्रियः । ज्ञानवैराग्ययोश्चैव षण्णांभगइतीरणा' इत्युक्ताष्वङ्गुणास्तद्वतः भगवतः विश्वं लोहं व्याप्तुं शीलवतः व्यापारस्य सर्जनादिकार्यस्य पारवश्यात् 'त्यल्लोपेपञ्चमी' पारतन्त्र्यविहाय स्वातन्त्र्येणवर्तनायकिमु । संसारचक्रेचक्रवर्ज्जमि युक्ते अनादावितियावत् प्रपञ्चे अवतीर्णस्य कृतावतारस्य विधेः ब्राह्मणइवेत्युत्प्रेक्ष्यमाणस्य क्रतुक्रियाणां यज्ञकर्मणां काण्डे समूहे शौण्डस्य समर्थस्य शाण्डिलस्यापत्यशाण्डिल्यः तन्नाम्नः महर्षेः वंशः अन्वयः अस्ति ॥

2. श्रूयन्त इति । यत्र महर्षेर्वंशे केचिद्ब्राह्मणाः चन्दनपल्लवा इव श्रवणे आकर्षणे श्रवणयोः श्रोत्रयोः ( अवतर्त्सीकरणायच ) उचिताः योग्याः । अत्रोपमा । अनूचानाः साङ्गवेदाध्यापकाः अन्ववोचदित्यनूचानः ' उपेयिवान्' इत्यादिनानीपातितः ' अनूचानो विनीते स्यात् साङ्गवेदविचक्षणे' इति विश्वः । शुचयः शुद्धाः सत्यवाचः अवितथवचनाः विरिश्चे ब्रह्मणः वर्चः दीप्तिरिव वर्चः येषान्तथोक्ताः अर्चनीयः पूज्यः आचारः कर्मयेषान्तथोक्ताः ब्रह्म वेदं परमात्मानंवा विदन्ति जानन्तीति ब्रह्मविदश्च श्रूयन्ते । च किञ्च ये ब्राह्मणाः पुण्यजनाः राक्षसाः लङ्कापुरुषाः न इति विरोधे पुण्याः पवित्राः जनाः लोकाः अलं अत्यर्थं कापुरुषाः कुत्सितजनाः न इति परिहारः अत्र विरोधो भासालङ्कारः एवमुत्तरत्रापि । च ये समूताः सूत्रेण तन्तुना सहिताअपि अलं अत्यन्तं पटः येषान्ते अलंपटाः न इति विरोधः । सूत्रेणोपवीतेन वेदपाठेनवा सहिताः लंपटाः कामिनः नेतिपरिहारः । ये प्रसिद्धाः प्रकर्षेण सिद्धाः अभिप्रसङ्गरेण निष्ठां

## प्रथम उच्छ्वासः

किं बहुना ।

जानन्ति हि गुणान्वक्तुं तद्विधा एव तादृशाम् ।

वेत्ति विश्वम्भरा भारं गिरीणां गरिमाश्रयम् ॥ १८ ॥

तेषां वंशे विशदयशसां श्रीधरस्यात्मजोऽभू-

द्देवादित्यः स्वमतिविकसद्देदविद्याविवेकः ।

\*उत्कल्लोलां दिशि दिशि जनाः कीर्तिपीयूषसिन्धुं

यस्याद्यापि श्रवणपुटकैः कूणिताक्षाः पिबन्ति ॥ १९ ॥

प्राप्ता अपि (पूपाद्याः) ते कथमलं नपाकाः नपच्यन्तेस्व इति विरोधः प्रसिद्धाः विख्याताः लंपाकाः लंपटाः नेतिपरिहारः । ये कामवर्षाः अत्यन्तं वर्षिणोपि सन्मार्गस्य नक्षत्रमार्गस्य अलं अलङ्काराः घनाः मेघाः नेतिविरोधः कामवर्षाः अभिलषितदातारः सताम्मार्गस्य लङ्घन्तेअतिक्राम्यन्तीति लङ्घनाः नेतिपरिहारः । ये नववयसः नवं नूतनं प्रथमं अल्पमितियावत् वयः येषान्तथोक्ता अपि अलं बालकाः नेति विरोधः नववयसः तरुणावस्थाः लंबालकाः लंबमानकेशीः नेति परिहारः अभिहोत्रित्वात् ह्रस्वकेशावा सर्वदाकर्मप्रवृत्तत्वाद्ब्रह्मकेशावेति भावः । ये भरतेन नाट्याचार्येण प्रोक्तं भारतं गान्धर्वं भारतंशिल्पमेषामिति भारतिकाः नटाः 'शिल्पं' इतिठक् । महान्तः नटाअपि रगे नाट्यशालायां उपजीविनः नेति विरोधः भरतानधिकृत्यकृतं भारतं भारताख्यानं भारतमधीयते विदन्तिवा भारतिकाः 'आख्या-नाख्यायिकेतिहासपुराणेभ्यश्च' इति ठक् । महान्तं भारतविदः अरं अलं गां भूमिं पातिरक्षतांति गोपः नृपः गोपात्जीविनः नेतिपरिहारः 'राजान्नतेज आदत्ते' इति दोषश्रवणात् राजप्रतिग्रहमपि नाचरन्तीति भावः । ये सेविताः भुक्ताः अप्सरसः देवांगनाः यैस्तथोक्ताअपि रम्भया तदाख्याप्सरसा आन्विताः युक्ताः नेति विरोधः सेवितानि अप्सरांसि जलप्रधानतटाकाः यैस्तथोक्ताः अरं अत्यर्थं भया-न्विताःनेतिपरिहारः ॥

१८. किंबहुनेति । बहुनोक्तेन किं संक्षिप्य वदामीत्यर्थः । जानन्तीति त इव दृश्यन्त इति तादृशः तद्विधाः तेषां शाण्डिल्यवंश्यानां ब्राह्मणानां गुणान् वक्तुं तेषां विधेव विधा येषान्ते तद्विधाः तादृशा एव जानन्ति । गुरोर्भावः गरिमा महत्त्व 'पृथ्वादिभ्यः' इत्यनेन इमनच् । गरिमाणमाश्रयतीति तथोक्तस्तं गिरीणां पर्वतानां भारं भरं विश्वं विभर्तिति विश्वंभरा भूमिः 'संज्ञायांश्चट्' इत्यादिनाखच् वेत्ति जानाति । अत्र विशेषेण सामान्यसमर्थनरूपोऽर्थान्तरन्यासः ॥

१९. तेषामिति । विशदयशसां खच्छकीर्तिनां तेषां पूर्वोक्तानां वंशे अन्वये (जातस्य) श्रीधरस्य तदाख्यस्यविदुषः आत्मजः पुत्रः स्वस्य मतौ विकसन् भास

तैस्तैरात्मगुणैर्येन तिलोक्यास्तिलकायितम् ।  
 तस्मादस्मि सुतो जातो जाड्यपातं त्रिविक्रमः ॥ २० ॥  
 सोऽहं हंसायितुं मोहाद्वकः पङ्कुर्यथेच्छति ।  
 मन्दधीस्तद्वदिच्छामि कविवृन्दारकायितुम् ॥ २१ ॥  
 भङ्गश्लेषकथाबन्धं दुष्करं कुर्वता मया ।  
 दुर्गस्तरीतुमारब्धो बाहुभ्यामभ्यसां पतिः ॥ २२ ॥

मानः वेदविद्यानां वेदप्रमुखचतुर्दशविद्यानां । तदुक्तं 'अंगानिवेदाश्चत्वारोमीमांसा-  
 न्यायविस्तरः । पुराणधर्मशास्त्रञ्च विद्याद्येताश्चतुर्दश' इति । विवेकः विज्ञानं  
 यस्यतथोक्तः देवादित्यः तन्नामा पण्डितः अमूत् आसीत् । अद्यापि जनाः दिशि-  
 दिशि प्रतिदिशं उत्कल्लोलां अधिकतरंगां प्रवृद्धामित्यर्थः यस्य देवादित्यस्य कीर्ति-  
 मेव पीयूषसिन्धुं अमृतसमुद्रं कृणिते सुखात्किञ्चिन्मिलिते अक्षिणी येषान्ते कृणिता-  
 क्षास्सन्तः 'बहुप्रीहौसकथ्यक्ष्णोः' इत्यनेनषच् । श्रवणैः श्रोत्रैरेव पुटकैः पत्रपुटैः  
 चषकैर्वा पिबन्ति । मन्दाक्रान्तावृतं 'मन्दाक्रान्ताजलिषडङ्गैः मूभौनतौतोगुरुचेत्' इति ।  
 अश्लिष्टपरंपरितरूपकमलङ्कारः ॥

२०. तैस्तैरिति । येन देवादित्येन तैस्तैः अनितरसामान्यैः आत्मनः स्वस्य  
 गुणैः अनुचानत्वादिभिः तयाणां लोकानां समाहारस्त्रिलोकीं 'संख्यापूर्वोद्विगुः' इति  
 द्विगुत्वम् । 'द्विगुरेकवचनम्' इत्येकत्वम् 'द्विगोः' इति डीप् । तस्याः तिलकवत्  
 ललमवत् आचरितं तिलकायितम् । अत्रोपमा । तस्माद्देवादित्यात् सुतः पुत्रः  
 जातः उत्पन्नः त्रिविक्रमः तदाख्यः अहं जाड्यस्य मूर्खत्वस्य पात्रं आस्पदं अस्मि ॥

२१. सोहमिति । यथा पङ्कुर्यः दैवाद्भ्रजङ्गः स्वभावमुन्दरगतेर्हंसस्यापेक्षया  
 पङ्कुरसदृशोवा बकः कङ्कः मोहादज्ञानात् हंसायितुं हंसवदाचरितुं इच्छति तद्वत्  
 तेनतुल्यं तथेतिथावत् मन्दधीः अल्पमतिः सोह कविवृन्दारकः कविश्रेष्ठ इवाचरितुं  
 कविवृन्दारकायितुं इच्छामि । हंसायितुमित्यादौ अचारक्यडन्तात्तुमुन् । पूर्व-  
 वदलङ्कारः ॥

२२. भङ्गेति । दुष्करं कृच्छ्रेणकर्तुं शक्यं 'ईषत् दुःसु' इत्यादिना खल् ।  
 भङ्गश्लेषप्रचुरायाः ( भङ्गश्लेषलक्षणं उक्तं प्राक् ) कथायाः प्रबन्धकल्पनायाः 'ज्ञात-  
 सत्यार्था आख्यायिका किञ्चित्सत्यार्थाकथा' इति विवेकः बन्ध रचनां कुर्वता  
 तन्वता मया दुर्गः गन्तुं तरीतुमशक्यः अम्भसां पतिः समुद्रः बाहुभ्यां भुजाभ्यां  
 तरीतुं तरितुं 'वृत्तोवा' इति दीर्घविकल्पः । आरब्धः प्रकान्तः । अत्र यथा बाहुभ्यां  
 दुस्तरस्समुद्रस्तथा भङ्गश्लेषकथाबन्धोपि दुष्कर इत्यौपम्याद्वस्तुसम्बन्धः । 'अभव  
 न्वस्तुसम्बन्ध उपमापरिकल्पकः' इति ॥

उत्फुल्लगल्लैरालापाः क्रियन्ते दुर्मुखैः सुखम् ।

जानाति हि पुनः सम्यक्कविरेव कवेः श्रमम् ॥ २३ ॥

संगता सुरसार्थेन रम्या मेरुचिराश्रया ।

नन्दनोद्यानमालेव स्वस्थैरालोक्यतां कथा ॥ २४ ॥

उदात्तनायकोपेता गुणवद्भूतमुक्ताका ।

चम्पूश्च हारयाष्टिश्च केन न क्रियते हृदि ॥ २५ ॥

२३. उत्फुल्लेति । उत्फुल्लगल्लैः विकसितगण्डैः दुर्मुखैः दुर्वचनपरैर्दुष्टैः आलापाः निन्दावाचः सुखं खैरं यथा तथा क्रियन्ते कवेः कवयितुः श्रमपुनः काव्यकरण परिश्रमन्तु कविरेव सम्यक् जानाति हि प्रासिद्धौ नान्येदुर्मुखा इति भावः । गल्लशब्दः ग्राम्योपि अत्र दुर्मुखनिन्दायां प्रयुक्तत्वात् समुचित एव । उत्फुल्लगण्डैरितितुनिर्दुष्टः ॥

२४. संगतेति । सुरसार्थेन शोभनोरसः शृंगारादिर्यत्र तथोक्तेन अर्थेन अभिधेयेन सुराणां देवानां सार्थेन सधेनच संगता युक्ता रम्या मनोज्ञा रुचिरः रम्यः आश्रयः नलोपाख्यानलक्षणो यस्यास्तथोक्ता अन्यत्र मेरुः सुराद्रिः चिरमाश्रयो यस्यास्तथोक्ता मे मत्कर्तृका कथा प्रबन्धकल्पना यद्वा दमयन्तीकथा कथालक्षणन्तु 'कथायां सरसं वस्तु गद्यैरेव विनिर्मितं । क्वचिदत्र भवेदार्था क्वचिद्वक्तापवक्त्रके ।' इति । 'तत् कथाख्यायिकेत्येकाजातिः सज्ञाद्वयाङ्किता' इत्याचार्यादण्डिकयितरोत्या कथाख्यायिकयोरैव येन किञ्चित् कथालक्षणमाख्यायिकायां आख्यायिकालक्षणञ्च कथायां सुपयोक्तुं शक्नुते आख्यायिकालक्षणन्तु—'आख्यायिका कथावत्स्या त्कवे वंशादिकीर्तन । अस्यामन्यकवीनाञ्च वृत्तगथं क्वचित्क्वचित् । कथांशानां व्यवच्छेद आश्वास इति बध्यते ।' इति । नन्दनोद्यानस्य तदाख्येन्द्रारामस्य मालेवपङ्क्तिरिव स्वस्थैः अव्यग्रैः स्वर्गवासिभिश्च 'स्वर्गेशरिवा विसर्गलोपः' इत्यनेन स्वः इत्यत्र विसर्गलोपः आलोक्यतां विमृश्यतामीक्ष्यताञ्च अलोपमालङ्कारः ॥

२५. उदात्तेति । उदात्तेन महात्मना महार्हेणच नायकेन नेत्रा नलेन हारमभ्यरन्नेनच उपेता युक्ता गुणवत् ओजःप्रसादादिगुणयुक्तं वृत्त छन्दोबद्धं आर्यावृत्तादिकं मुक्तकञ्च गद्याविशेषश्च यस्यान्तथोक्ता । मुक्तकलक्षणन्तु—'मुक्तकं वृत्तगन्धिव' इति यथा 'कल्लोलस्फालितान्तस्तटभुवि पारावारस्य' इत्यादिक । अन्यत्र गुणवृत्तः तन्तुमत्यः वृत्ताः वल्लुलाश्च मुक्ताः मौक्तिकानि यस्यां तथोक्ता चम्पूः गद्यपद्यमयी सांकोच्छ्वासा कथाच हृदि चित्ते केन नक्रियते हारयाष्टिः मुक्ताहारलताच हृदि वक्षसि केन नक्रियते । तुल्ययोगितालङ्कारः ॥

४. अस्ति समस्तविश्वम्भराभोगभास्वल्ललामलीलायमानः, समानः सु-  
मनस्सेव्यतया नाकलोकस्य, ग्राम्यकविकथाबन्ध इव नीरसस्यमनो-  
हरः, भीम इव भारतालङ्कारभूतः, कान्ताकुचमण्डलस्पर्श इवाग्रणीः  
सर्वविषयाणाम्, अनधीतव्याकरण इवादृष्टप्रकृतिनिपातोपसर्गलोपवर्ण-  
विकारः, पशुपतिजटाबन्ध इव विकसितकनककमलकुवलयोच्चलित-  
रजःपुञ्जपिञ्जरितहंसावतंसया प्रचुरचलच्चकोरचक्रवाककारण्डवमण्डली-  
मण्डिततीरया भगीरथभूपालकीर्तिपताकया स्वर्गगमनसोपानवीथीयमान-  
रिङ्गतरङ्गया गङ्गया पुण्यसलिलैः प्लावितश्चन्द्रभागालंकृतैकदेशश्च, सारः  
सकलसंसारचक्रस्य, शरण्यः पुण्यकारिणाम्, आरामो रामणीयककदली-  
वनस्य, धाम धर्मस्य, आस्पदं सम्पदाम्, आश्रयः श्रेयसाम्, आकरः  
साधुव्यवहाररत्नानाम्, आचार्यभवनमार्यमर्यादोपदेशानामार्यावर्तो नाम  
देशः ॥

३. कथाख्याधिक्योरैक्यमात्रक्षणस्याचायर्दण्डिनोमतमवलब्ध्याख्यायिकावद-  
त्तापिकिञ्चित्कविवंशादिकमुक्ताकथामारभते **अस्तीत्यादिना** । **समस्तेति** समस्ताः  
याः सर्वस्याः विश्वभरायाः भूमेः आभोगः आयामस्तस्यवा तद्युक्तंवा भास्वत् प्रकाश-  
मानश्च यल्ललामतिलकं तस्यलीला विलासइवाचरन् । **समानइति** । सुमनोभिः  
देवैः विदुद्भिश्च सेव्यतया आश्रयणीयतया नाकलोकस्य स्वर्गस्य समानः सदृशः ।  
**ग्राम्येति** । ग्रामेभवः ग्राम्यः ग्रामीणः पामरव्यवहारमात्रप्रसिद्धः ‘ग्रामाय  
खजौ’ इति यः तादृशस्य ग्राम्यदोषप्रस्तपदप्रयोगप्रधानस्यवा कवेः कथायाः  
बन्धः रचनेव । नीरेण जलेन सस्नेनच अन्यत्र नीरसस्य अरसिकस्य मनोहरः  
रम्यः । **भीमइति** । भीमसेनइव भारतस्य भारतवर्षस्य भारताख्यस्येतिहासस्यच  
मण्डनभूतः । **कान्तेति** । वनिताकुचतटस्पर्श इव विषयाणां देशानां इन्द्रियार्थी-  
नाञ्च अग्रणीः प्रमुखः । **अनधीतेति** । अपठितव्याकरणशास्त्रइव न दृष्टः प्रकृ-  
तीनां प्रजानां निपातः स्वपदात्पतनं उपसर्गः घनापहारादिरूपद्रवः लोपः देवदाय-  
ब्रह्मदायाद्यपालनं वर्णविकारः चातुर्वर्ण्यव्यवस्था च यस्मिन् पक्षे अदृष्टाः अज्ञाताः  
प्रकृतयः धात्वादयः निपाताश्चादय उपसर्गाः प्रादयः । लोपः प्रसक्तस्यादर्शनं ।  
वर्णविकारः अक्षरविकृतिश्च्येनतथोक्तः । **पश्चिति** । पशुपतेरिशवस्यजटाबन्धः  
जटाजूट इव विकसितेभ्यः फुल्लेभ्यः कनककमलेभ्यः स्वर्गारविन्देभ्यः कुवलेभ्यः  
इन्दीवरेभ्यश्च उच्चलितानां उद्गतानां रजस्तं परागाणां पुञ्जेन समूहेन पिञ्जरवत्

4. यस्मिन्ननवरतधर्मकर्मोपदेशशान्तसमस्तव्याधिव्यतिकराः पुरुषायुष जीविन्यः सकलसंसारसुखभाजः प्रजाः । तथाहि । कुष्ठयोगो गान्धिव्र

पीतवर्णवत् कृताः पिजरिताः हंसाः श्वेतगह्वर एव अवतंसः भूषणं यस्यास्तथोक्त्या-  
प्रचुरेति । प्रचुराः अधिकाः चलन्तः सरन्तः ये चकोराः चन्द्रिकाप्रियाः चक्रवाकाः  
कोकाः कारण्डवाः महापक्षाः जलकाकावा तेषां मण्डल्या समूहेन मण्डिते भूषिते  
तीरे रोधसीयस्यास्तथोक्त्या । भर्गीति । भगीरथनृपयशोवैजयन्त्या 'पताकावैज-  
यन्तीस्यात्क्रेतनं ध्वजमस्त्रियाम्' इत्यमरः । स्वर्गेति । स्वर्गः गम्यते एभिरिति  
स्वर्गगमनानि यानि सोपानानि आरोहणानि 'आरोहणं स्यात्सोपानं' इत्यमरः  
तेषां बीथीवत् पङ्क्तिवदाचरन्तीति बीथीयमानाः रिंगन्तः विलसन्तः तरंगाः ऊर्मय  
यस्यास्तथोक्त्या गङ्गाया जाह्नव्या (कर्पू) पुण्यसलिलैः परिशुद्धजलैः (करणैः) ह्ला  
वितः सिक्तः शिवस्यगङ्गाधरत्वात् देशस्य गङ्गाविशिष्टोत्तरत्वाच्चेति भावः । चन्द्र-  
भाग्या तदाख्यनद्या चन्द्रस्य भागेन खण्डेनच अलंकृतः भूषितः एकदेशः दक्षिण-  
रूपेकभागः शिरोदेशश्च यस्यतथोक्तः । सकलस्य संसारचक्रस्य प्रपञ्चसमूहस्य  
सारः वरः 'सारोबलेस्थिरांशेच न्याय्ये क्लीववरेतिषु' इत्यमरः । पुण्यकारिणां सुकृतं  
ताच्छीत्येनकुर्वतां शरण्यः शरणे रक्षणे साधुः । रमणीयस्यभावः रमणीयकं सुन्दरत्वं  
'द्वन्द्वमनोहादिभ्यश्च' इति डुञ् । तदेव कदलीवनं रंभारण्यं तस्य आरामः  
उपवनम् ॥ अत्र रूपकालङ्कारः ॥ धर्मस्य पुण्यस्य आचारस्यवा 'धर्मो ह्यी पुण्य  
आचारे स्वभावोपमयोः कृतौ । अहिसोपनिषद्भाष्येनाधनुर्वीमसोपमे' इति मेदिनी ॥  
धाम स्थानं । सम्पदां सम्पत्तीनां आस्पदं पदं स्थानमित्यर्थः आपद्यतेस्मिन्नित्यास्पदम्  
'आस्पदं प्रतिष्ठायाम्' इत्यनेननिपातित ॥ श्रेयसां मङ्गलानां आश्रयः आधारः  
साधूनां सतां यद्वा साधवः सन्तः व्यवहाराः स्थितयः आचारा इति यावत् । 'वि-  
नानार्थेऽव सन्देहे हरणं हार इष्यते । नानासन्देहहरणाद्व्यवहार इतिस्मृतः' इति  
काल्यायनः ॥ तएव रत्नानि मणयः तेषां आकरः खनिः । आर्याणां पूज्यानां मर्या-  
दानां न्याय्यपथस्थितीनां उपदेशानां शिक्षणानां आचर्यतेनेनेत्याचार्यः 'उपनीयतु यः  
शिष्यं वेदमध्यापयेद्विजः । सांग्रन्ध सरहस्यञ्च तमाचार्यप्रचक्षते' इत्युक्तलक्षणः तस्य  
भवनं गृहम् । 'आसमुद्रालुवैपूर्वा दाममुद्राच्च पश्चिमात् । तयोरेवान्तरंगिर्योः (वि-  
न्यहिमवतोः) आर्यावर्तौविदुर्बुधाः' इतिमनूक्तलक्षण आर्यावर्तौनाम प्रसिद्धोदेशोक्तिः ॥

4. यास्मिन्निति । यस्मिन्नार्थावर्ते प्रजाः जनाः अनवरतं सदा धर्मकर्मभिः  
पुण्यक्रियाभिः उपदेशेन मन्त्रकथनेनच शान्ताः ध्वस्ताः समस्तानां व्याधीनां व्य-  
तिकराः सम्बन्धाः यासान्तथोक्ताः । पुरुषस्यायुः पुरुषायुषं शतसंख्यापरिमितवर्षः  
'अचतुर' इत्यादिना निपातितं तावत्पर्यन्तजीवनशीलाः सकलानि संसारसुखानि  
प्रापञ्चिकसौख्यानि भजन्तीति तथोक्ताश्चसन्ति ॥ तदेवोपपादयति तथाहीत्या-

पणेषु, स्फोटप्रवादो वैयाकरणेषु, संनिपातस्तालेषु, ग्रहसंक्रान्तिज्योतिः-  
शास्त्रेषु, भूतविकारवादः सांख्येषु, क्षयस्तिथिषु, गुल्मवृद्धिर्वनभूमिषु,  
गलग्रहा मत्स्येषु, गण्डकोत्थानं पर्वतवनभूमिषु, शूलसम्बन्धश्चण्डिकाय-  
तनेषु, दृश्यते न प्रजासु ॥

**दिना ।** कुष्ठस्य तदाख्यस्यौषधस्य योगः सम्बन्धः । गन्धः पण्यं एवामिति गन्-  
न्धिकाः गन्धवणिजः ‘तदस्यपण्यं’ इति ठक् ॥ तेषां आपणेषु निषद्यासु । दृश्यते  
कुष्ठस्य तदाख्यरोगस्य योगः सम्बन्धः प्रजासु न दृश्यते । अत्र परिसंख्यालङ्कारः  
‘परिसंख्यानिषिधैकमेकस्मिन्वस्तुयन्त्रणम्’ इति ॥ एवमुत्तरत्रापि । स्फुट्यते व्य-  
ज्यतेर्थेनेनेति स्फोटः वैयाकरणप्रसिद्धशब्दब्रह्म सच वाक्यस्फोटः पदस्फोटश्चेति  
द्विधा नित्यश्च तस्य स्फोटस्य पिटकस्यच प्रकर्षेण वादः कथन । व्याकरणमधीयते  
विदन्तिवा वैयाकरणास्तेषु । सन्निपातः उभयहस्तयोजनं । यदुक्तम् ‘शस्यां दक्षिण-  
हस्तेन तालं वामेन यौजयेत् । उभयोर्हस्तयोः पातः सन्निपातः स उच्यते’ इति ॥ वात-  
पित्तश्लेष्मणामेकत्रययोगो रोगविशेषश्च । तालेषु करास्फालेषु । ‘तालः करतलोद्गुष्ठ-  
मध्यमाभ्याम्बुसम्मिते । गीतकालक्रियामाने करास्फालेद्गुमान्तरे । वाद्यभाण्डे च कां-  
स्यस्य त्सरौ तालीजदौषधौ । ह्रीवन्तु हरिताले स्यात्’ इति विश्वः ॥ ग्रहाणां सूर्यादीनां  
संक्रान्तिः मेघादिराशिषु प्रवेशः ग्रहाणां पूतनादिग्रहाणां संक्रान्तिः सम्बन्धः । ज्यो-  
तिषां सूर्यादीनां (स्वरूपादिबोधकेषु) शालेषु । भूतः प्रधानाख्य तत्त्वं मूलप्रकृतिः ।  
ततो महान् । महतस्तस्मादहङ्कारः । अहङ्काराच्च पञ्चतन्मात्राणि (पृथिव्यादिपञ्च-  
तन्मात्राणि) । एवमग्नौ । तत एकादशेन्द्रियाणि पञ्चभूतानि चेति षोडशविकाराः ।  
एवं चतुर्विंशतितत्त्वानि । पञ्चविंशस्तु पुरुषः । तथा च—‘मूलप्रकृतिरविकृति-  
मेहदाद्याः प्रकृतिविकृतयः सप्त । षोडशकस्तु विकारो न प्रकृतिर्न विकृतिः पुरुषः’  
इति सांख्याः । ततश्च तेष्वेव भूतविकाराणां वादः प्रमाणतर्कसाधनोपालम्भः सि-  
द्धान्ताधिरुद्धः पञ्चावयवोपपन्नः पक्षप्रतिपक्षपरिग्रहः । पक्षे भूतानां प्राणिनां भूतै-  
र्देवयोनिविशेषैर्वा विकारः शरीरादिविकृतिः तस्य वादः कथनम् । संख्यां तत्त्वानां  
पञ्चविंशतिं अधिकृत्य कृतं सांख्यकापिलं तदेषामस्तीति सांख्याः कापिलास्तेषु । क्षयः  
अपचयः यक्षमाच । ‘क्षयोगेह कल्पान्तेऽपचये रजि’ इति हैमः । तिथिषु प्रथमादिषु ।  
**गुल्माः ।** निकुञ्जाः रोगभेदाश्च । **गलग्रहाः ।** कण्ठे ग्रहाः बडिशेन ग्रहणानि  
रोगभेदाश्च । **गण्डकोत्थानम् ।** गण्डकानां खड्गपिशूनां ह्रस्वस्फोटकानाञ्च उ-  
त्थानं उत्पत्तिः । **शूलं ।** आयुधं रोगश्च । **चण्डिकायतनेषु ।** दुर्गायाः आल-

८. यत्र चतुरगोपशोभिताः सङ्गनमा इव ग्रामाः, तुङ्गसकलभवनाः सर्वत नगा इव नगरप्रदेशाः, सदाचरणमण्डनानि नूपुराणीव पुराणि, सदानभोगाः प्रभञ्जना इव जनाः, प्रियालपनसाराणि यौवनानीव वनानि, विटपिहिताश्चेटिका इव वाटिकाः, निर्वृतिस्थानानि मुकलत्राणी-  
वेक्षुक्षेत्रसत्राणि, जलाविलक्षणाः पशुपुरुषा इवाप्रमाणास्तटाकभागाः,

५. यत्रेति । यत्र देशे ग्रामाः संग्रामाः रणभूमय इव चतुरैः पाशुपाल्यदक्षैः गोपैः गोपालैः उपशोभिताः भूषिताः संग्रामपक्षे यत्र च इतिच्छेदः । तुरगैरश्वैः उपशोभिताः सन्ति ॥ अत्र श्लेषोत्थापिता उपमा एवमुत्तरत्वापि ॥ तुङ्गेति । तुङ्गा-  
न्युन्नतानि सकलानि समस्तानि भवनानि गृहाणि येषु ते । नगाः पर्वतास्तु तुङ्गं श्रेष्ठं यद्वा तुङ्गैः पुत्रागैरुपलक्षितं कलमैः इमर्दिभैस्सहितं वनं येषु तथोक्ताः 'तुङ्गः पुत्रागनागयोः । तुङ्गः स्यादुन्नतेन्यवत्' इति विश्वः । सदेति । पुराणि सत् शोभनं आचरणं आचारएव मण्डनं भूषणं येष्वन्तानि । नूपुराणि मञ्जीराणितु सदा चरणानां पादानां मण्डनानि । सदानेति । जनाः दानभोग्याभ्यां सहिताः । प्रभञ्जनाः वातास्तु सदा नभस्याकाशे गच्छन्तीति नभोगाः । प्रियेति । वनानि प्रियालं राजादनवृक्षं पनसं कण्टकिफलवृक्षञ्च इत्युक्ति प्राप्नुवन्तीति तथोक्तानि । यौवनानितु प्रियाणां दयितानां आलपनेन सकामभाषणेन साराणि वराणि । विदेति । वाटिकाः गृहोद्यानानि वृत्तयोवा विटपिभ्यः वृक्षेभ्यः हिताः अनुकूलाः । चेटिकाः सन्धान-  
कुशलाः दूत्यस्तु विटैः विटैः पिहिताः वेष्टिताः । निर्वृतीति । इक्षूणां पुण्ड्रेक्षूणां क्षेत्राणां केदाराणां सत्राणि वनानि 'सत्रमाच्छादने यज्ञे सदादाने वनेऽपिच' इत्यमरः । निर्वृत्या वृतेरभावेन स्थानं स्थितिः येष्वन्तानि । मुकलत्राणि समीचीनाः भार्यास्तु निर्वृतेस्तुल्यस्य स्थानान्यास्पदानि । जलेति । तटाकभागाः सरःप्रदेशाः जलाविलाः (जलार्थिभिः सदासेव्यतया) जलपिच्छिलाः क्षणाः अवतारादितीरदेशा-  
येषु । अप्रमाणाः अगाधाः । पशुपुरुषाः पशुप्रायाः नरास्तु (लङ्घ्योरभेदात्) जलाः जडाः विलक्षणाः व्यपेतशस्त्राः अप्रमाणाः प्रत्यक्षादिप्रमाणरहिताश्च । कुपितेति । कूपाः प्रहयः भग्नाः स्फुटिताः कुम्भानां घटानां कर्णाः कण्ठायेषु तथोक्ताः घनाः प्रचुराः स्वाः स्वक्रीयाः पातालमूलोत्थाः नतुप्रवाहादिपूरिताः आपः तीर्थानि येषु तथोक्ताश्च । कुपितानां कपीनां कुलैस्संधैः आकुलिताः पीडिताः लंकेश्वरस्य रावणस्य किंकरास्तु भग्न (श्रीरामागमनकथनेन) विच्छिन्नः कुम्भकर्णस्य तदाख्यरक्षसः घनः अधिकः (षण्मासावधिकः) स्वापः निद्रा यैस्तथोक्ताः कूपपक्षे स्वापा इत्यत्र 'ऋक्पू' इत्यादिना समासान्तप्रत्ययः । पीवेति । गावः धेनवः पीवरं च तद्वधश्च तस्माद्धेतोः सरित इव अथवा पीवरं पीनं ऊनः आपीनं येषां भग्न 'गोशब्दो धे-



कुपितकपिकुलाकुलिता लङ्केश्वरकिंकरा इव भग्नकुम्भकर्णघनस्वापाः कूपाः,  
पीवरोधसः सरित इव गावः, सतीव्रतापदोषाः सूर्यद्युतय इव कुलस्त्रियः ॥  
6. यत्र च मनोहारिसारसद्वन्द्वस्तत्पुरुषेण द्विगुना चाधिष्ठिताः काद-  
म्बरीगद्यबन्धा इव दृश्यमानबहुव्रीहयः केदाराः ॥

किं बहुना ।

नास्ति सा नगरी यत्र न वापी न पयोधरा ।

दृश्यते न च यत्र स्त्री नवापीनपयोधरा ॥ २६ ॥

नवर्थोपि स्त्रीनरलिङ्गः' इति व्याडिः । ततः पुंस्त्वादनङ्ग । सरितस्तु पीव स्थूल  
रोधः तट्यासांताः पीवरोधसः । सतीति । कुलस्त्रियः सत्कुलजाङ्गनाः सतीनां  
साध्वीनां व्रतेन पतिशुश्रूषणादिना अपदोषाः निष्कलंकाः सूर्यस्य द्युतयः प्रकाशास्तु  
तत्र तापएव दोषस्तेन सहिताः ॥

6. यत्रेति \* । यत्रदेशे केदाराः सस्यक्षेत्राणि मनोहारीणि सारसानां पक्षि-  
विशेषाणां द्वन्द्वानि मिथुनानि येषु तथोक्ताः । तत्पुरुषेण तत्स्वामिना द्विगुना गो-  
युगयुक्तेन अधिष्ठिताः युक्ताः दृश्यमानाः बहवः व्रीहयः धान्यानि येषु तथोक्ताश्च ।  
कादम्बरीग्रन्थगतगद्यानां बन्धाः रचनास्तु मनोहारिणः साराः श्रेष्ठाः सद्वन्द्वः  
द्वन्द्वसमासयुक्ताः तत्पुरुष द्विगुबहुव्रीहिसमासयुक्ताश्च ॥

२६. नास्तीति ॥ यत्र देशे सा कापि नगरी नास्ति यत्र नगर्यां वापी नि-  
पानं इनः स्वामी पयः जलं तयोर्धरा इनपयोधरा स्वामियुक्ता जलयुक्ताच न यत्र-  
च नगर्यां नवा तरुणी स्त्री पीनौ पीवरौ पयोधरौ कुत्रौ यस्यास्ता पीनपयोधरा  
नदृश्यते । यद्वा यत्र नगर्यां वापी नवं नूतनं आसमन्तात् पीनं आपीनं वृद्धं यत्  
पयः जलं तस्य धरा नदृश्यते । यत्र नगर्यां पयोधरा जलप्रधाना भूमिः नवाः नू-  
तनाः आपीनाः पीवराः पयोधराः मेघाः यस्यान्तथोक्ता अथवा नवं स्तुतिं ताच्छ्री-  
त्येनाप्रोतीति नवापी नवापी चासौ इनः (राजा) च नवापीनः तं पान्तीति नवापा-  
नपाः तादृशाः येयोधाः तान् रातिशृङ्गातीति तथाभूता अथवा नवाः नूतनाः अपां  
समूहः आपं तदेषामस्तीति आपिनः तेषां इनाः प्रभवः आपीनाः तादृशाः पयोधराः  
मेघाः यस्यान्तथाभूता नदृश्यते यद्वा पयोधरा पयसः क्षीरस्य धरा गौः नवं  
तरुणं आपीनं उधः तत्र पयसः क्षीरस्य धरा नदृश्यते यत्र नगर्यां नवा स्त्री  
पीनपयोधरा पीनस्तनी नदृश्यते । अत्र द्वितीयतुरीयपादावृत्तिरूपं यमकं शब्दा-  
त्मकम् । 'यमकलक्षणन्तु' 'व्यावृत्तिर्बर्णसंहतेः यमकं' इति काव्यादर्शे । अर्धालं-  
कारेण यमसोपेक्षा तल्लक्षणमुक्तं प्राक् ॥

## प्रथम उच्छ्वासः ।

अपि च ।

भवन्ति फाल्गुने मासि वृक्षशाखा विपल्लवाः ।

जायन्ते न तु लोकस्य कदापि च विपल्लवाः ॥ २७ ॥

७. यत् सौराज्यरञ्जितमनसः सकलसमृद्धिर्वाधितमहोत्सवपरम्परारम्भ-  
निर्भरः, सततमकुलीनं कुलीनाः, प्राप्तविमानमप्राप्तविमानमङ्गाः, कति-  
पयवसुविराजितमनेकवसवः, समुपहसन्ति स्वर्गवासिनं जनं जनाः ॥

८. कथं चासौ स्वर्गान्न विशिष्यते ॥

९. यत्र गृहे गृहे गौर्यैः स्त्रियः, महेश्वरो लोकः, सश्रीका हरयः, पदे  
पदे धनदाः सन्ति लोकपालाः । केवलं न मुराधिपो राजा । न च  
विनायकः कश्चित् ॥

२७. भवन्तीति ॥ फाल्गुनीभिर्द्युक्ता पौर्णमासी फाल्गुनी सास्मिन्नस्तीति  
फाल्गुनः तस्मिन् मासि तपस्यमासे वृक्षशाखाः विपल्लवाः विगतकिसलयाः भव-  
न्ति लोकस्यतु कदापि विपदा आपदा लवाः लेशा अपि न जायन्ते । अत्रपरिसंख्या-  
लंकारः ॥

४. यत्रेति ॥ यत्रदेशे शोभनः राजा सुराजा सुराज्ञः भावसौराज्यं तेन  
राजितं प्रीणितं मनः येषान्तथोक्ताः सकलानां समस्तवस्तूनां समृद्ध्या संपत्त्य  
वर्धितानां महोत्सवपरंपराणां आरंभेण निर्भरा. निषिद्धाः जनाः कुलीनाः अभिजा  
ता कौ भूमौ लीनाश्च सन्तः सततं सदा अकुलीनं न कौ भूमौ लीनं अनभिजातश्च  
अप्राप्तः विमानः निरस्कारः व्योमयानश्च वैस्तथोक्तास्सन्तः प्राप्तः विमानः व्यो  
मयानं तिरस्कारश्च येनतथोक्तं अनेकानि वसूनि धनानि अनेके वसवः वसुसंज्ञा-  
देवाश्च येषान्तथोक्तास्सन्तः कतिपयैः कतिभिः (अष्टभिः) वसुभिः देवैः धनैश्च  
राजितं शोभितं । स्वर्गवासिनं जनं देवं सम्यगुपहसन्ति परिहसन्ति देवन्यङ्कारः  
तुल्यार्थे अतएवोपमा व्यतिरेकश्लेषसंवालिता व्यतिरेकलक्षणान्तु 'व्यतिरेकोविशेष-  
श्च दुपमानोपमेययोः' इति ॥

८. कथमिति ॥ असौ आर्यावर्तः । न विशिष्यते नोत्कृष्टः भवति ॥

९ यत्रेति ॥ यत्रदेशे गृहे गृहे स्त्रियः गौर्यैः गौरवर्णाः उभयकुलसुद्धावा  
उमाश्च स्वर्गे तु एकस्मिन् गृहे एका गौरी ( उमा ) लोकः जनः महान् ईश्वरः अ-  
तिसमृद्धः शिवश्च अत्र सर्वे महेश्वराः स्वर्गे त्वेको महेश्वरः ( शिवः ) भिया शोभया  
लक्ष्म्या च सहिताः हरयः अश्वाः विष्णवश्च स्वर्गे त्वेक एव सलक्ष्मीको विष्णुः पदे  
पदे प्रतिस्थानं लोकपालाः नृपाः दिक्पाळाश्च धनदाः धनप्रदाः कुबेराश्च सन्ति ।

10. यत्र चलतासंबन्धः कलिकोपक्रमश्च पादपेषु दृश्यते न पुरुषेषु ॥  
 11. यत्र चमरकवार्ता परमहिमोपघातश्च तुहिनाचलस्थलीषु श्रूयते न प्रजामु ॥  
 12. यश्च नीतिमत्पुरुषाधिष्ठितोऽप्यनीतिः, सवटोऽप्यवटसंकुलः, कारूपयुतोऽप्यगतरूपशोभः ॥  
 13. यत्र च गुरुव्यतिक्रमं नक्षत्रराशयः, मात्राकलहं लेखशालिकाः, मित्रोदयद्वेषमुलूकाः, अपत्यत्यागं कोकिलाः, बन्धुजीवविघातं ग्रीष्म-  
 दिवसाः, कुर्वन्ति न जनाः ॥

धनदः ( कुबेरः ) एकस्मिन्नेवस्थाने एक एव । केवलं पर राजा अधिपिबतीत्यधिपः सुरावाः मद्यस्य अधिपः न । खर्गेण राजा इन्द्रः सुराणान्देवानामाधिपः पतिः । कश्चिदपि विनायकः विरुद्धनायकः न खर्गेण विनायकः गणेशः अस्ति । अत्रश्लेष-  
 व्यतिरेकावलकारौ ॥

10. यत्रेति ॥ चेतिभिन्नपदं । लतासंबन्धः वल्लीयोगः कलिक्रानां कोर-  
 काणां उपक्रमः आरम्भश्च पादपेषु वृक्षेषु । पुरुषेषु तु चलतायाः लोलत्वस्य संबन्धः  
 कलिः कलहः कोपः क्रोधः तयोः क्रमश्च नदृश्यते ॥ अत्रोत्तरत्रच परिसंख्यालं-  
 कारः ॥

11. यत्रेति ॥ चमरकाणां चमरमुग्राणां वार्ता प्रवृत्तिः अन्यत्र चेतिभिन्न-  
 पदं मरकस्य (बाहुल्येन) मरणस्य वार्ता । परमेण अधिकेन हिमेन तुहिनेन उपघातः  
 उपद्रवः अन्यत्र परस्य उत्कृष्टस्य महिम्नः माहात्म्यस्य उपघातः विघातः तुहिना-  
 चलस्य हिमवतः स्थलीषु अङ्कित्तिमप्रदेशेषु ॥

12. येऽप्यति ॥ योदेशः नीतिमाद्भिः पुरुषैः अधिष्ठितोपि युक्तोपि अनीति  
 नीतिरहितः न विद्यते ईतिरतिवृत्त्यादिरुपद्रवोद्यस्यसः अनीतिश्च सवटः वटैः  
 न्यमोघौः सहितोपि अवटसंकुलः वटैः संकुलः निविडः न अवटैः कूपादिगर्तैस्सं-  
 कुलश्च कारुमिदिशलिपिभिः उपयुतः युक्तः कुत्सितरूपं कारूपं तेन युतोपि अगता न  
 भ्रष्टा रूपस्य आकारस्य शोभायस्मिंस्तयोक्तः अगैः नगैः तरुभिश्च उपशोभितश्च ।  
 अत्रविरोधाभासालंकारः ॥

\*13. यत्रेति ॥ यत्रदेशे गुरोः बृहस्पतेः आचार्यस्यच व्यतिक्रमं अतिक्रम-  
 णं नक्षत्राणां राशयस्संधाः कुर्वन्ति नजनाः एवमुपरि मात्राणां नीलपीतादिवर्णा-  
 वयवानां कलहं संघर्षं मात्रा जनन्या कलहश्च लेखशालिकाः चित्रशालाः । मित्र-  
 स्य सूर्यस्य सख्युश्च उदये उत्पत्तौ अभ्युदयेच द्वेषं उलूका दिवान्धाः । अपत्यानां

किं बहुना ।

देशः पुण्यतमोद्देशः कस्यासौ न प्रियो भवेत् ।

युक्तोऽनुक्रोशसंपन्नैर्यो जनैरिव योजनैः ॥ २८ ॥

तस्य विषयस्य मध्ये निषधो नामास्ति जनपदः प्रथितः ।

तत्र पुरी पुरुषोत्तमनिवासयोग्यास्ति निषधेति ॥ २९ ॥

जननीतिमुदितमनसा सततं सुस्वामिना कृतानन्दा ।

सा नगरी नगतनया गौरीव मनोहरा भाति ॥ ३० ॥

14. यस्यामभ्रंलिहेन्द्रनीलसालाशिखरसहस्रानिभृतांशुजालबालशाद्वलाङ्कु-  
राभ्रप्रासलालसाः स्खलन्तः स्वे स्वेदयन्ति मध्येदिनं सादिनं रविरथतुरं  
गमाः ॥

पुत्राणां त्यागं विसर्जनं कोकिलाः परभृताः ( कोकिलाः अपत्यसंरक्षणकेशं काकेने-  
क्षिपन्तीति प्रसिद्धिः ) बन्धुजीवानां बन्धूकपुष्पाणां बन्धूनां जीवानाञ्च विधातं  
प्रीण्यस्य तपतोंः दिवसाः कुर्वन्ति जनाः न कुर्वन्ति अन्नं परिसंख्यालंकारः ॥

२८. देश इति ॥ यः देशः अनुगताः परस्परं संबद्धाः क्रोशाः अष्टसहस्र-  
हस्तपरिमाणानि तैः संपन्नैः युक्तैः योजनैः चतुर्भिः क्रोशैरिव अनुक्रोशेन दयया  
संपन्नैः जनैः युक्तः पुण्यतमाः अतिपवित्राः उद्देशाः अवाप्तरभूभागाः यस्मिन्-  
थोक्तः असौ देशः आर्यावर्तः कस्य प्रियः न भवेत् । अत्र श्लेषसबलितोपमालंकारः ।  
चतुर्थपादगतं व्यवहितं यमकशब्दालंकारश्च ॥

२९. तस्येति । विषयस्य ( आर्यावर्ताख्यस्य ) महादेशस्य । जनपदः  
देशः । प्रथितः । प्रसिद्धः । पुरुषोत्तमः । विष्णुः पुरुषश्रेष्ठश्च ॥

३०. जनेति । सा नगरी निषधापुरी गौरीव पार्वतीव सततं जनानां नीत्या  
जननी माता इति हेतोश्च मुदितं हृष्टं मनः यस्य तथोक्तेन तु शोभनेन स्वामिना रा-  
ज्ञा स्कन्देन च । कृतानन्दा नगता ननष्टाः नयाः नीतयः यस्यां तथोक्ता नगस्य पर्व-  
तस्य तनया पुत्री च । मनोहरा रम्या मनसि हरः शिवः यस्यास्तथाभूता च भाति  
राजते अत्र दिलशेपमा ॥

14. यस्यामिति ॥ यस्यामभ्रगयीं अभ्रं ( आकाशं ) लिहन्तीति अभ्रंलिहाः  
अत्युन्नता इत्यर्थः ' बहुभ्रेलिहः ' इति खश् । इन्द्रनीलरत्नराचिताः येसालाः प्राकाराः  
' प्राकारेवरणस्सालाः इत्यमरः । तेषां शिखराणां शृङ्गाणां जालानि समुद्राएव  
बालाः शादः बालतृणमेध्वितिशालाः नवतृणप्रचुरदेशाः ' नवशादाङ्कुलञ्च ' इति-  
कुलञ्च । शाङ्कुलशब्दस्यात्र लक्षणया नवतृणान्यर्थः तेषां येंकुराः प्ररोहाः तेषाम-

15. यस्यां च स्फटिकमणिशिलानिवद्धभवनप्राङ्गणगतासु संचरद्गृहिणी-  
चरणालक्तकपदपङ्क्तिषु पतन्ति निर्मलसलिलाभ्यन्तरतरत्तरुणारुणकम-  
लकाङ्क्षया मुग्धमधुपपटलानि ॥

16. यस्यां च विविधमणिनिर्मितवासभवनभव्यमितिषु खच्छासु खां  
छायामवलोकयन्त्यः कृतापरस्त्रीशङ्काः कथमपि प्रत्यानीयन्ते प्रियैः  
प्रियतमाः ॥

17. यस्यां च दिव्यदेवकुलालंकृता स्वर्गा इव मार्गाः, सततमपांसु-  
वसनाः सागरा इव नागराः, समत्तवारणानि वनानीव भवनानि,  
सुरसेनान्विताः स्वर्गभूपा इव कूपाः, अधिकंधरोद्देशमुद्रासयन्तो हारा  
इव विहाराः ॥

प्राणां प्राप्ते भक्षणे जालसाअत्यासक्तिः येषान्तथोक्ताः अतएव स्खलन्तः गतिप्रति-  
घातवन्तः रयेः रथे (बद्धाः) तुरंगमाः अश्वाः खे आकाशे दिनस्यमध्ये मध्येदिनं  
'पारेमध्ये षष्ठ्यावा' इत्यव्ययीभावः सादिनं सारार्थं (अरुणं) खेदयन्ति आया-  
सवन्तं कुर्वन्ति । अंशुजालेसादौरूपकालंकारः भ्रान्तिमदलंकारोऽध्वन्यते ॥

15. यस्याञ्चेति । स्फटिकमणिशिलाभिः निबद्धानां रचितानां भवनानां  
गृहाणां प्राङ्गणानि अजिराणि गतासु प्राप्तासु खञ्जरन्तानां गृहिणीनां कुटुंबिनीनां  
चरणालक्तकानां पादलाक्षाणां पदानां चिह्नानां पङ्क्तिषु मुग्धानां भ्रान्तानां मधु-  
पानां भृङ्गाणां पटलानि संघाः निर्मलस्य सलिलस्य जलस्य अभ्यन्तरे मध्ये तरन्ति  
प्लवमानानि तरुणानि प्रौढानि अरुणकमलानि रक्तपद्मानितीति कांक्षया वाञ्छया  
भ्रान्त्येति यावत् अतएव भ्रान्तिमदलंकारः निपतन्ति नितरांसक्तानि भवन्ति अत्र  
स्फटिकस्य जलं पदपङ्क्तेश्च कमलमुपमानं ॥

16. यस्यामिति ॥ खच्छासु निर्मलासु विविधैर्मणिभिः रत्नैः निर्मितासु  
रचितासु वासभवनस्य वासगृहस्य भव्यमितिषु मंगलकुण्डेषु खां स्वकीयां छायां  
प्रतिबिंबं अवलोकयन्त्यः पश्यन्त्यः प्रियतमाः प्रमदाः कृता अपराः इतरा स्त्रिय-  
इति शंकाः भ्रमाः यामिस्तथोक्तास्सत्यः प्रियैः नायकैः कथमपि कृच्छ्रेण प्रत्यानी-  
यन्ते प्रत्याश्वासयन्ते । अत्र पूर्वदलंकारः ॥

17. यस्यामिति ॥ दिव्येति ॥ दिव्यैः रम्यैः देवकुलैः देवालयेः दिव्यैः  
स्वर्गोद्भवैः कल्पद्रुमादिभिः देवानां कुलैर्विशैश्च अलंकृताः । नगरेभवाः नागराः पौराः  
अपांसु रेणुरहितं वसनं वस्त्रं येषान्तथोक्ताः । सागरास्तु अपां तीर्थानां सुष्ठुव-

18. यस्यां च बहुलक्षणाः सुधावन्तो दृश्यन्तेऽन्तः प्रचुराः प्रासादा बहिश्च वारणेन्द्राः । सुशोभितरङ्गाः समालोक्यन्तेऽन्तः संगीतशाला बहिश्च क्रीडाकमलदीर्घिकाः । बहुधान्यनिरुद्धाः कथमप्यभिगम्यन्तेऽन्तः पण्यस्त्रियो बहिश्च क्षेत्रभूमयः । नानाशुकविभूषणाः शोभन्तेऽन्तः सभा बहिश्च सहकारवनराजयः । ससौगन्धिकप्रसारा विराजन्तेऽन्तर्विपणयो बहिश्च सलिलाशयाः ॥

किं बहुना ।

भूमयो बहिरन्तश्च नानारामोपशोभिताः ।

कुर्वन्ति सर्वदा यत्र विचित्रवयसां मुदम् ॥ ३१ ॥

सन्त्येष्विति सुवसनाः आधाराः समत्तेति । मत्तवारणैः बलभीभिः मत्तगजैश्च सहितानि “ कूटागारं तुवलभीनिर्यूहोमत्तवारणं ” इति वैजयन्ती ॥ सुरेति । कृपाः सुरसेन सुजलेन अन्विताः युक्ताः स्वर्गभूपास्तु सुराणां देवानां सेनया अन्विताश्च । अधीति । विहाराः देवतायतनानि क्रीडास्थानानिवा “ देवतायतनं चैव विहार ” इत्यादयः । अधिकं यथा तथा धराया भूमेः उद्देशं स्थलं हाराः मुक्ताहारास्तु कन्धरायाः कण्ठस्य उद्देशे प्रदेशे अधिककन्धरोद्देशं ॥ अव्ययविभक्तिः ” इत्यादिनाविभक्त्यर्थैर्व्ययीभावः । उद्भासयन्तः प्रकाशयन्तः सन्ति ॥ अत्र श्लिष्टोपमा ॥

18. यस्यामिति ॥ अन्तः मध्ये प्रचुराः अधिकाः प्रासादाः वृषसदनानि बरुलाः अधिकाः क्षणाः उत्सवाः भूमिकावा येषान्तथोक्ताः सुधासुधालेपः तद्वन्तश्च दृश्यन्ते बहिः प्रचुराः वारणेन्द्राः नजेन्द्रास्तु बहूनि लक्षणानि येषान्तथोक्ताः सुष्ठु सम्यक् धावन्तश्च दृश्यन्ते अत्र श्लिष्टतुल्ययोगिता । एवमुत्तरत्रापि । सुशोभितरङ्गाः । सुशोभितः रङ्गः नर्तनस्थानं सुशोभिनः तरङ्गाः ऊर्मयः असुतथाश्रुताः । दीर्घिकाः । सरांसि । बह्विति । अन्तः पण्यन्ते ( मूलेन वशीक्रियन्त इति ) पण्याः तथाभूताः स्त्रियः गणिकाः बहुधा अनेकैः प्रकारैः अन्यैरितरैः ( बिटैः ) निरुद्धाः नितरां वेष्टिता स्तत्त्वः बहिः क्षेत्रभूमयः केदारप्रदेशाश्च बहुभिः धान्यैः निरुद्धास्तत्त्वः कथमपि अभिगम्यन्ते प्राप्यन्ते । नानेति । नानाविधैः आशुकविभिः भूष्यन्ते नानाविधैः शुक्रैश्च विभूष्यन्त इति तथाभूताः । सभाः सभास्थानानि । सहेति । नूतनपङ्क्तयः । सेति । सुगन्धीनि द्रव्याणि पण्यमेषान्ते सौगन्धिकाः वणिजः तेषां सौगन्धिकानां कल्हाराणाञ्च प्रसारैर्विस्तारैः सहिताः । विराजन्ते । शोभन्ते । विपणयः । पण्यव्रीथिकाः । सलिलाशयाः । कासाराः ॥

३१. भूमय इति ॥ यत्र यस्यां बहिः अन्तश्च भूमयः प्रदेशाः नाना

19. यस्यां च भक्तभाजो देवतायतनेषु देवताः संनिधाना दृश्यन्ते ह-  
ट्टेषु वणिगजनाः । अक्षरसावधानाः कविगोष्ठीषु कवयो विलोक्यन्ते  
द्यूतस्थानेषु द्यूतकाराः । कान्तारागप्रियाः करिणो राजद्वारेषु संचरन्ति  
वेद्याङ्गणेषु भुजङ्गाः ॥

20. यस्यां च चतुरुदधिवेलाविराजितसकलधराचक्रचूडामणौ, माणि-  
कर्मनिर्मितरम्यहर्म्यतया सुरपतिपुरीपराभवकारिण्याम् । अव्ययभावो  
व्याकरणोपसर्गेषु न धनिनां धनेषु । दानविच्छित्तिरुन्माद्यत्करिकपोल-  
मण्डलेषु न त्यागिगृहेषु । भोगभङ्गो भुजङ्गेषु न विलासिलोकेषु ।

आरामैः उपवनैः रामाभिः स्त्रीभिश्च उपशोभितास्तस्यः सर्वदा विचित्रं रम्यं वयः  
येषान्ते विचित्रवयसः युवानः विचित्राणि विविधानि वयांसि पक्षिणश्च तेषां 'खग-  
वाल्यादिनोर्वयः' इत्यमरः । मुदं सन्तोषं कुर्वते । अत्रतुल्ययोगिताच्छिष्टा ॥

19. यस्यामिति ॥ यस्यान्नगर्यां देवतानां आयतनेषु आलयेषु देवताः  
भक्तान् भक्तिमतोजनान् भजन्ति प्राप्तुवन्तीति भक्तभाजः सन्निधानं सान्निध्य  
आसामस्तीति सन्निधानाः 'अशौआदिभ्यः' इत्यच् । सान्निध्यवत्यश्च दृश्यन्ते हट्टेषु  
आपणेषु वणिगजना नैगमाश्च भक्त अन्नं भजन्तीति भक्तभाजः सम्यक् निधानं  
निधिः येषान्ते सन्निधानाश्च दृश्यन्ते । कवीनां गोष्ठीषु सभासु कवयः कवचितारः  
अक्षरेषु वणेषु सावधानाः अवाहिताः द्यूतस्थानेषु देवनस्थानेषु द्यूतकाराः अक्षक्री-  
डाकारिणः अक्षेषु पाशकेषु रसेन प्रीत्या अवधानं जागरूकतायेषात्तथोक्ताश्च विलो-  
क्यन्ते । कान्तारे वने अंगेषु सल्लभ्यादिदृक्षेष्टेषु प्रियाः करिणः राज्ञः द्वारेषु गृहद्वार-  
ेषु सञ्चरन्ति कान्तासु वधूषु रागः अनुरागः येषान्ते कान्तारागाः अतएव प्रियाः  
भुजगाः विटाः वेद्यानां गणिकानां अंगणेषु चत्तरेषु सञ्चरन्ति । अत्रपूर्ववदलंकारः ॥

20. यस्यामिति ॥ चतुर्णां उदधीनां समुद्राणां वेलाभिः कूलैः विराजितस्य  
सकलस्य धराचक्रस्य भूमण्डलस्य चूडामणौ शिरोरत्नायमानायां मणीनां रत्नानां  
कर्मणा क्रियया यद्वा माणिकर्मभिः रत्नशिल्पिभिः निर्मितानि रम्याणि हर्म्याणि धनि-  
निवासाः यस्यान्तस्याभावस्तत्ता तथा सुरपतिपुर्याः अमरावल्याः पराभवं अवमतिं  
ताच्छील्येनकुर्वन्त्यां यस्यान्नगर्यां अव्ययभावः 'स्वरादिनिपातमव्ययं' इति अव्ययसं-  
ज्ञावत्त्वं व्याकरणे ( प्रसिद्धेषु ) उपसर्गेषु 'उपसर्गाः क्रियायोगे' इति विहितोपस-  
र्गसङ्केषु प्रादिषु अस्ति धनिनां गृहेषु न व्ययः दानादिनोपयोगः येषु तेषां भावः दाना-  
द्युपभोगाभाववत्त्वमित्यर्थः नास्ति । अत्र परिसङ्ख्यालंकारः एवमुत्तरत्वापि । दानस्य  
मदस्य विच्छित्तिः शोभा उन्माद्यतां अधिकमदप्राप्तवतां करिणां कपोलमण्डलेषु

स्नेहक्षयो रजनिविरामविरमत्प्रदीपपात्रेषु न. प्रतिपन्नजनहृदयेषु । कूट-  
प्रयोगो गीततानविशेषेषु न व्यवहारेषु । वृत्तिकलहो वैयाकरणच्छात्रेषु  
न स्वामिभृत्येषु । स्थानकभेदश्चित्रकेषु न सत्पुरुषेषु ॥

किं बहुना ।

त्रिदिवपुरसमृद्धिस्पर्धया भान्ति यस्यां

सुरसदनशिखाग्रेष्वाग्रहग्रन्थिनद्धाः ।

नभसि पवनवेल्लत्पल्लवैरुल्लसाद्भिः

परममिह वहन्त्यो वैभवं वैजयन्त्यः ॥ ३२ ॥

गण्डदेशेषु । अस्ति त्यागिनां दातॄणां गृहेषु दानस्य त्यागस्य विच्छिन्तिर्विच्छेदः  
नास्ति । भोगस्य सर्पवपुषः भगः आमर्दनं कुण्डलीकरणमितियावत् भुजंगेषु सर्पेषु  
अस्ति भोगस्यसुखस्य भगः विघातः विलासः क्रीला तद्वत्सुलोकेषुजनेषु नास्ति ।  
स्नेहस्य तैलादेः क्षयः नाशः रजन्याः रात्रेः विरामे अवसाने विरमत्सु शून्याभ-  
वत्सु प्रदीपपात्रेषु अस्ति स्नेहस्य प्रीते क्षयः प्रतिपन्नानां (स्नेहवत्वेन) विदितानां  
जनानां हृदयेषु नास्ति । **कूटप्रयोगः** । कूटशब्दप्रयोगः गीतस्य गानस्य तानवि-  
शेषेषु तानभेदेषु । अस्ति । तानोनामस्वरान्तरप्रवर्तकोरागस्थितिप्रवृत्त्यादिहेतुरं  
शापरनामा वंशवाद्यसाध्यः प्रधानभूतः स्वरः । 'तानस्त्वंशस्वरोमत' इत्यभिनव-  
गुप्तः । 'गातायंयंस्वरंगच्छे तंतं वंशेनतानयेत्' इतिभरतः । तानाः द्विप्रकाराः  
एके कूटाख्याः पञ्चत्रिंशत् अन्येच शुद्धाख्याश्चतुर्दश एवमेकोनपञ्चाशत् अतएव  
'तानान्येकोनपञ्चाशत्' इतिवैजयन्ता । व्यवहारेषु कूटस्यकपटस्य प्रयोगः उप-  
योगः नास्ति । वृत्तौ शास्त्रविवरणे वार्तिकग्रन्थे काशिकावृत्तौवा कलहः स्पर्धा व्याक-  
रणमधीयतेविद्वान्तिवा वैयाकरणाः तादृशेषु च्छालेषुशिष्येषु अस्ति स्वामिभृत्येषु  
वृत्तौ आजीवने कलहः पैशुन्य नास्ति । स्थानकानां (नवानां) भेदः चित्रकेषु  
रम्येषुचित्रेषु । अस्ति । तद्यथा । सम्मुखंपराङ्मुखं संपूर्णावयवरूपं पादवर्गागतश्चित्रं-  
भवति । ततोभागद्वयेनैकतः पतताऽन्यत्रच चटता क्रमेण ऋजु ऋज्वागत द्वयर्थं अक्ष  
अर्धऋजु संज्ञानिचेति स्थितस्थानकानिपञ्च गमनंआलीढं त्वरितं त्रिभंगं इत्याख्या-  
निच गच्छत्स्थानकानिचत्वारि एवञ्चनवानां स्थानकानांभेदश्चित्तेषु । सत्सुपुरुषे-  
षु । स्थानानामेवस्थानकानां रक्षणीयनगरादीनां भेदः उपजापः नास्ति ॥

३२. **त्रिदिवेति** । यस्यां नगर्यां सुरसदनानां देवालयानां शिखानां शिख-  
राणां चूडानामितिध्वन्यते अग्रेषु आगृह्यन्ते एभिरित्याग्रहाः आयसविष्कम्भाः तेषां,  
ग्रन्थिषु पर्वसु नद्धाः बद्धाः आग्रहेणाभिनिवेशेन ग्रन्थिनद्धाः बद्धवस्त्रादिपरिकराश्चे



अपि च ।

चार्वी सदा सदाचारसज्जसज्जनसेविता ।

नगरी न गरीयस्या संपदा सा विवर्जिता ॥ ३३ ॥

21. तस्यामासीन्निजभुजयुगलबलविदलितसकलवैरिवृन्दसुन्दरीनेत्रनी-  
लोत्पलगलद्वहलबाष्पपूरप्लवमानप्रतापराजहंसः, सकलजलनिधिवेलावन-  
निखातकीर्तिस्तम्भभूषितभुवनवलयः, विश्वभराभोग इव बहुधारणक्षमः,  
प्रासाद इव नवमुधाहारी, रविरिवानेकधामाश्रयः । दनुजलोक इव  
सदानवः स्त्रीजनस्य, वसिष्ठ इव विश्वामित्रत्रासजननः, जनभेजय इव  
परीक्षितनयः, परशुराम इव परशुभासितः, राघव इवालबुकोदण्डभङ्ग-  
राजितजनकः, सुमेरुरिव जातरूपसंपत्तिः, तुहिनाचल इव पुण्यभागीर-  
थीसहितः चिन्तामणिः प्रणयिनाम्, अग्रणीः साङ्गामिकाणाम्, उपा-

तिध्वन्यते नभसि आकाशे उल्लसद्भिः राजद्भिः पवनेन वातेन वेल्लद्भिः चञ्चलैः  
पल्लवैः अञ्चलैः इह अत्रलोके परमं अधिकं वैभवं माहात्म्यं बह्वन्यः धारयन्त्यः  
वैजयन्त्यः पताकाः त्रिदिवपुरस्य अमरावल्याः समृद्धौ संपदि स्पर्द्धया सघर्षेण  
अभिभवेच्छयेतियावत् (युक्तादिव) भान्ति प्रकाशन्ते । विजिगीषुरपि बद्धपरिकरः  
प्रकटितस्वविभवः स्पर्द्धया पताकान्दर्शयतीति भावः । मालिनीवृत्तम् । गम्यो-  
त्प्रेक्षालङ्कारः ‘अप्रकृतगुणक्रियासम्बन्धादप्रकृतत्वेन प्रकृतस्य सम्भावनमुत्प्रेक्षा’ इति  
लक्षणात् । व्यञ्जकाप्रयोगाद्गम्यत्वम् ॥

३३. चार्वीति । चार्वी मनोज्ञा ‘वोतोगुणवचनात्’ इति विकल्पेन ङीष् ।  
सदा सर्वदा सति साधौ आचारे आचरणे सज्जैः बद्धकवचैः सज्जनैः सेविता आ-  
श्रिता सा नगरी गरीयस्या अतिशयेन गुर्व्या संपदा संपत्त्या विवर्जिता न अपितु  
युक्तेत्यर्थः । अत्रायपादे अव्यवहितमध्यभागयमकं द्वितीयतृतीयपादयोः अव्यवहि-  
तमिथश्चादिभागयमकशब्दालकारः ॥

21. तस्यामिति । तस्यां नगर्यां नलो नाम राजासीत् । तंविशिनष्टि ।  
निजेत्यादिना । निजभुजयोः युगलस्य द्वंद्वस्य बलेन विदलितानां निर्भिन्नानां  
सकलवैरिणां समस्तरिपूणां वृन्दस्य समूहस्य सुन्दरीणां स्त्रीणां नेत्रनीलोत्पलेभ्यः  
नीलारविन्दसदृशनयनेभ्यः गलतां संसमानानां बहलानामधिकानां बाष्पाणां अश्रूणां  
पूरे प्रवाहे प्लवमानः तरन् प्रतापः ओजएव राजहंसः कलहंसः यस्यतयोक्तः ।  
सकलवैरिणीनां वेलासु कूलेषु (स्थितेषु) वनेषु निखातैः स्थापितैः कीर्तिस्तम्भैः

ध्यायोऽध्ययनविदाम्, आदर्शो दर्शनीयानाम्, आचार्यः शौर्यशालि-  
नाम्, उपदेशकः शस्त्रशास्त्रस्य, परिवृढो दृढप्रहारिणाम्, अग्रगण्यः  
पुण्यकारिणाम्, अपश्चिमो विपश्चिताम्, अपाश्चात्यस्त्यागवताम्,  
अचरमश्चातुर्याचार्याणाम्, अपर्यन्तभूभाराधारस्तम्भभूतभुजकाण्डकीलि-  
तसालभञ्जिकायमानविजयश्रीः, श्रीवीरसेनसूनुः, समस्तजगत्प्रासादशि-  
रःशेखरीभूतकान्तकीर्तिध्वजो, राजा, राज्यलक्ष्मीकरेणुकाचापलसंय-  
मनशृङ्खलः, खलवृन्दकन्दलदावानलो नलो नाम ॥

कीर्तिबोधकविजयवर्णवलीघटितस्थूणाभिः भूषितभुवनवल्लयः अलंकृतजगन्मण्डलः  
विश्वम्भरायाः भूमेः आभोगः विस्तारइव बहूनां धारणे बहुधा रणे युद्धेन क्षमः  
शक्तः । प्रासाद राजगृहमिव न वसुधां देवद्विजभूमिं ताच्छील्येनहरतीति नव-  
सुधाहारी पक्षे नवया नूतनया सुधया लेपविशेषेण हारी रम्यः । रविरिव अनेकधा  
माया लक्ष्म्याः आश्रयः अनेकेषां बहूनां धाम्नां किरणानां आश्रयश्च । दनुजाना-  
मसुराणां लोकइव सदा सर्वदा नवः रम्यतया नूतनएव दानवैस्सहितश्च । विश्वेति ।  
विश्वेषां समस्तानामभिन्नाणां शत्रूणां विश्वामित्रस्यनुनेश्च त्रासजननः भयकृत् जना-  
नेजयति (कम्पयति) इति जनमेजयः अभिमन्युपौत्रइव परीक्षितः नयः नीतिर्यै-  
नसः परीक्षेः अभिमन्युपुत्रस्य तनयश्च । परश्विति । परस्मिन् श्रेष्ठे शुभे मङ्गले  
आसितः स्थितः परशुना भासितः दीप्तश्च । अलङ्घ्यति । अलघुरेवालघुकः  
महान् दण्डस्य वधपरिक्लेशार्थहरणलक्षणस्यशिक्षणस्य भङ्गेन मोचनेन रजिताः  
तोषिताः जनाः येनतथोक्तः अलघोः महतः कोदण्डस्य शिवचापस्य भङ्गेन भञ्ज-  
नेन रजितः जनकः सीरध्वजः येनतथोक्तश्च । सुमेरुः मेरुगिरिरिव । जाता, रूपस्य  
सम्पत्तिः सम्पत् यस्यसः जातरूपं सुवर्णं संपत्तिर्यस्यतथोक्तश्च । तुहिनाचलः हिमा-  
द्रिरिव । पुण्येति । पुण्यभागी सुकृतभजनशीलः रथीरथवान् सहितः हितैर्युक्तः  
पुण्यया पवित्रया भागीरथ्या गङ्गया सहितश्च । प्रणयिनामर्थिनां चिन्तामणिः  
चिन्तितप्रदः मणिरिव । संग्रामायप्रभवन्तीति सांग्रामिका युद्धशूराः 'तस्मैप्रभ-  
वतिसन्तानादिभ्यः' इति ठन् । तेषां । अग्रगीः श्रेष्ठः । अध्ययनेन वेदादीनाम-  
धीत्या वित्तं ज्ञानं येयान्ते अध्ययनविदः यद्वा अध्ययनं अध्यायः तद्विदां उपेक्षा-  
धीयतेस्मादित्युमाध्यायः अध्यापकः 'एकदेशन्तुवेदस्यवेदांगान्यङ्गिवापुनः । योघ्ना-  
पत्रतिष्ठत्यर्थेनुमाध्यायः सउच्यते' इति ॥ द्रष्टुं योग्यानां रम्यवस्तूनां आदर्शः दर्प-  
णतुल्यः अत्यन्तनिर्मलकान्तिमत्त्वादादर्शवत् बिम्बप्राहीत्यर्थः । यद्वा द्रष्टुं ज्ञातुं  
योग्यानां (शास्त्राणां) आदर्शः अर्थप्रकाशकइत्यर्थः शौर्येण शालन्तेप्रकाशन्ते इति

22. यस्येन्दुकुन्दकुमुदकान्तयः सकललोककर्णप्रियातिथयो गुणाः सत-  
तमेकब्रह्माण्डसंपुटसंकीर्णनिवासव्यसनविषादिनः पुनरनेकब्रह्माण्डकोटि-  
घटनामभ्यर्थयमाना इव भगवतो विश्वसृजः कमलसंभवस्य कर्णलम्बाः  
स्वर्गलोकमधिवसन्ति स्म ॥

23. यसिंश्च राजनि जनितजनानन्दे नन्दयति मेदिनीम्, गीतेषु

शौर्यशालिनस्तेषां आचार्यः तत्तुल्यः 'उपनीयतुयः शिष्यं वेदमध्यापयेद्विज' ।  
सांग्रज सरहस्यञ्च तमाचार्यप्रचक्षते' इति ॥ राज्ञाणां आयुधानां शास्त्राणाञ्च समा-  
हारश्शास्त्रशास्त्रन्तस्य यद्वा आयुधशास्त्रस्य उपदेशकः उपदेष्टा । दृढ यथा तथा  
ग्रहर्तुं शीलमेषां दृढप्रहारिणः तेषां परिवृढः प्रभु । अग्रगण्यः अग्रेगणयितुंशक्यः ।  
विपश्चिता । विदुषां । न पश्चाद्भवः अपश्चिमः मुख्यः । त्यागवतां । दातृणां । न  
पश्चाद्भवः अपाश्चात्त्यः प्रथमः चातुर्यस्य वैदग्ध्यस्य आचार्याणां बोधयितृणां अचरमः  
प्रथमः । अपर्यन्तस्य अपरिमितस्य भूभारस्य आधारस्तम्भभूतयोः भुजकाण्डयोः  
बाहुदण्डयोः कीलितः घटिता या सालभञ्जिका पाञ्चालिका तद्गदाचरिता विजयश्रीः  
जयलक्ष्मीः यस्यतथोक्तः । **समस्तेति** । समस्तजगतामेवप्रासादशिरसां शेखरी-  
भूतः अवतसीभूतः कान्तः रम्यः कीर्तिरेवध्वजः यस्यतथोक्तः । **राज्येति** । राज्य-  
लक्ष्मीरेव करेणुका इमी तस्याश्चापलस्य चञ्चलत्वस्य संयमने बन्धने शृङ्खलः निगडः ।  
'शृङ्खलापुस्कटीवल्लवन्धेपिनिगडेत्रिषु' इतिमेदिनी । **खलेति** । खलानान्दृष्टानां  
वृन्दान्येव कन्दलानि नवांकुराः तेषां दावानलः दावाभिः । अत्ररूपकोपमानश्लेषा-  
अलंकाराः ॥

22. **यस्येति** । यस्य नलस्य इन्दुः चन्द्रः कुन्दं माध्यकुसुमं कुमुदं सितोन्-  
पल तेषां कान्तिरिवकान्तिर्येषान्तथोक्ताः सकललोकानां कर्णानां श्रोत्राणां प्रियाति-  
थयः गुणाः सततं सदा एकस्मिन् सपुटसहस्रे ब्रह्माण्डे संकीर्णनिवासेन निबिड-  
स्थित्या यत्नसन् श्रमः तेन विषादितताच्छाल्येनोतितथोक्तास्सन्तः । पुनः ।  
अनेकब्रह्माण्डकोटीनां घटनां निर्माणं अभ्यर्थयमानाः प्रार्थयमाना इव भगवतः  
विश्व सृष्टवतः । नारायणनाभिपथोद्भवस्य ब्रह्मणः । कर्णेषु लम्बाः सक्तास्सन्तः  
सुष्ठुअर्ज्यतइति स्वर्गः लोक्यतेप्रकाश्यतइतिलोकः तं मुमुक्षुभिः प्रार्थ्यमानं स्वतः  
'प्रकाशमानञ्चब्रह्मलोकमित्यर्थः । अधिवसन्तिस्म । तत्रास्थिताइत्यर्थः 'उपान्वध्याङ्-  
वसः' इत्याधारस्यकर्मत्वं । 'लट्से' इतिभूतेलट् ॥ अत्रोपमानोत्प्रेक्षेअलं-  
कारौ ॥

23. **यसिञ्चिति** । नन्दयति । सन्तोषयति सति । **मेदिनीं** । भूमिं ।  
**जातिसंकराः** । जातिषु नन्दयन्तीप्रभृतिषु अष्टादशजातिषु गानशास्त्रप्रसिद्धास्तु

जातिसंकराः, तालेषु नानालयमङ्गाः, नृत्येषु विषमकरणप्रयोगाः, वाद्येषु दण्डकरप्रहाराः, पुष्पकर्मारम्भेषु प्रबन्धाः, शारिङ्गतेषु पाशप्रयोगाः, पुष्पितकेतकीषु हस्तच्छेदाः, न्यग्रोधेषु पादकल्पनाः, कञ्चुकमण्डनेषु नेत्रविकर्तनानि, आसन् । न प्रजाम् ॥

24. यश्च कोऽप्यन्यादृश एव लोकपालः । तथैहि । अपूर्वो विबुधपतिः, अदण्डकरो धर्मराजः, अजधन्यः प्रचेताः अनुत्तरो धनदः ॥

25. येन प्रचण्डदोर्दण्डमण्डपमण्डलीविश्रान्तविजयश्रिया श्रवणोत्पल-

संकरः परस्परमिश्रणं जातीनां विप्रादीनां संकरः परस्परसांकर्यश्च । तालेषु । चञ्चलपुत्रादिषु नानेति । नाना लयानां द्रुतमध्यविलम्बितलक्षणानां आलयानां गृहाणाच्चभंगः रीति भङ्गनश्च । विषमेति । विषमाणां परस्परभिन्नानां करणानां तलपुष्पापटादीनामग्रेतरशतसंख्यानां । विषमाणामेव विषमकाणां विरुद्धानां रणानां युद्धानाञ्च प्रयोगाः उपयोगाः । दण्डेति । दण्डेन कोणेन करेण पाणिनाञ्च प्रहाराः ताडनानि । पक्षे दण्डः वधादिः करः रात्रेर्दयोः प्रहारः ताडनश्च । पुष्पेति । पुष्पाणां कर्म । स्रग्भूषणक्रिया तस्यारम्भेषु । प्रबन्धाः । अनुस्यूततथाग्रथनानि । पक्षे प्रकर्षेणबन्धनानि । शारिङ्गतेषु । अक्षदेवनेषु । पाशप्रयोगाः । पाशानां बन्धानां पक्षे बन्धनरज्जूनां प्रयोगाः प्रकृष्टसंबन्धाः । शारयः दायैर्बध्यन्ते अक्षार्थस्तु पाशकएवप्रतीतः । हस्तः । केतकीगर्भः पाणिश्च । न्यग्रोधेषु । वटेषु । पादकल्पनाः । पादस्य मूलस्य अंग्रेश्च कल्पनाः अवरोहादिनाविस्तृतता विकर्तनश्च । कञ्चुकं । कवचं । वस्त्रं चोळशोवा । नेत्रं । वस्त्रविशेषः नयनश्च । विकर्तनानि । विशेषेणांगप्रमाणेनकर्तनानि उत्पाटनानिच । अत्र गीतादिष्वेवजातिसंकरादीन्यासत्र प्रजास्वित्तिवधारणात्परिसंख्यालंकारः ॥

24. यश्चेति । यः नळः कोपि आश्चर्यहेतुः अन्यादृशः ये लोकपालयन्ति तेभ्यइन्द्रादिभ्यः विसदृशः । लोकपालः लोकप्रजापालयतीतितथोक्तः राजा इन्द्रादिश्च । अन्यादृशत्वमेवविशदयति । तथाहीत्यादिना । विबुधानां देवानां पतिरिन्द्रः सपूर्वः पूर्वदिग्युक्तः । नलस्तु अपूर्वः उत्कृष्टः विद्वत्पतिश्च । धर्मराजः यमः दण्डपाणिः । नळस्तु ( करोतीतिकरः ) न दण्डस्य वधादेः करः । धर्मप्रधानोराजाञ्च । प्रचेताः वरुणः । सह जधन्यया पश्चिमया वर्तते । नळस्तु अजधन्यः अकुत्सितः प्रकृष्टमनाश्च । धनदः कुबेरः सहोत्तरया दिशा वर्तते । नलस्तु ज्ञाविद्यतेउत्तरः उत्कृष्टः यस्मात् अनुत्तरः धनदाताञ्च । अत्रविरोधाभासालंकारः ॥८

25. येनेति । प्रचण्डः उग्रः दोर्दण्डएव मण्डपः जनश्रयः तस्य मण्डल्यां प्रदेशे विश्रान्ता आयासनिवृत्तिं याता विजयश्रीर्यस्य तेन । श्रवणयोः कर्णयोः

दलायमानमानिनीमानलुण्टाकलोचनेन पृथ्वी प्रिया च कामरूपधारिणी  
ज्ञातेन भुक्ता ॥

26. यस्याः सकलजनमनोहारिविशेषकम्, पृथुललाटमण्डलम्, अभिल-  
षणीयकान्तयः कुन्तलाः, श्लाघनीयो नासिक्यभागः, बहुलवलीकः  
सरोमालिकालंकारश्च मध्यदेशः, प्रकटितकामकोटिविलासः काञ्ची-  
प्रदेशः ॥

किं बहुना ।

27. यस्याः कृष्णागुरुचन्दनामोदबहुलकुचाभोगभूषणा नृत्यतीवाङ्गरङ्गे  
रमणीयतया निरुपमा नवा यौवनश्रीः ॥

उत्पलदलायमाने नीलोत्पलपत्रायमाणे मानिनीनां मानवतीनां मानस्य अभिमानस्य  
लुण्टाके अपहर्तृणी लोचने यस्य तेन । येन नलेन कामरूपं देशविशेषं काम्यत  
इति काममभिलषणीयं काममतिशयेनवा रूपश्च धरतीत्येवंशीला पृथ्वी भूमिः  
प्रिया कान्ताच । ज्ञातेन सुखेन । 'शर्मशातसुखानिच' इत्यमरः । भुक्ता रक्षिता  
अनुभूताच । अत्र रूपकोपमानश्लेषतुल्ययोगिता अलङ्काराः ॥

26. यस्या इति । यस्याः भुवः कान्तायाश्च । सकलजनानां मनोहारि  
विशेषकं तदाख्योदेशः तिलकश्च अस्ति । पृथुलं विस्तृतं लाटमण्डलं लाटदेशः  
पृथु विशालं ललाटमण्डलं फालदेशश्च अस्ति । अभिलषणीयकान्तयः कमनीय-  
शोभाः । कुन्तलाः तदाख्यदेशखण्डाः अलकाश्च सन्ति । श्लाघनीयः प्रशस्यः ।  
नासिक्य इति भागः देशखण्डः नासिकायां भवः नासिक्यः भागः प्रदेशः अस्ति  
बहुयः अधिकाः लवत्यः लताविशेषाः यस्मिंस्तथोक्तः बहुलाः अधिकाः नीलावा  
वत्यः उदररेखाः यस्मिंस्तथोक्तश्च । सरसां तटाकानां मालिका पङ्क्तिः अलङ्कारः  
यस्य तथोक्तः रोम्णां तनुरुहाणां आळिरेव रोमालिका सैवालङ्कारस्तेनसहितश्च  
मध्यदेशः तदाख्योदेशः अवलम्बभागश्च अस्ति । प्रकटितः विशदीकृतः कामकोट्याः  
कामाक्षीदेव्याः अनङ्गोत्कर्षस्यच विलासः यस्मिंस्तथोक्तः काञ्चीप्रदेशः काञ्चीपुरी  
श्रीणीच अस्ति । अत्रश्लेषालङ्कारः ॥

27. यस्याइति ॥ यस्याः भूमेः अंगे अंगाख्यदेशेएव रंगे नर्तनस्थले निरु-  
पमानद्यायौ सति । कृष्णा पिप्पली अगुरुचन्दनौ वृक्षविशेषौ तेषां आमोदः परिमळः  
बहूनां लकुचानां जंबीराणां आमोगोविस्तारः तौ भूषणंयस्यास्तथोक्ता । रमणीयतया  
(युक्ता) वनश्रीः नृत्यतीव वाततरलितत्वमेव नर्तनत्वेनोत्प्रेक्षितं । पक्षे । यस्या

किं चान्यत् ।

१८. अन्य एव नवावतारः स कोऽपि पुरुषोत्तमो योनमीनरूपदूषितः, नाङ्गीकृतविश्वंभराभारोऽपि कूर्मीकृतात्मा, न वराहवपुषा क्लेशेन पृथ्वीं बभार, न च नरसिंहः समुत्सन्नहिरण्यकाशिपुः, न बलि राजबन्धनविधौ वामनोदैन्यमकरोत्, नापि रामोलङ्केश्वरश्रियमपाहरत्, नापि बुद्धः कल्कि कुलावतारी ॥

प्रियायाः कालाग्रचन्दनयोरामोदेन व्याप्तस्तनाविस्तारमण्डना निरुपमां नवा यौव-  
नश्रीः रमणीयतया अंगेशरीरेणवरंगे नृत्यतीव ॥ अत्र श्लेषोत्प्रेक्षे अलंकारौ ॥

२८. किञ्चेति । सः नलः कोपि अरिच्छेद्यमहिमा नवः पूर्वविलक्षणः अव-  
तारः जन्म यस्यतथोक्तः । अन्यः सर्वनृपेभ्यः अन्यः असाधारण एव पुरुषोत्तमः  
पुरुषश्रेष्ठः य नलः । अमः रोगः तद्वान् अमी न अमी अनमी नीरोगः यद्वा नमयति  
शत्रूनवश्यमिति नमी । तथा न रूपे दूषितः । यद्वा मीनेन रूप्यते लक्ष्यत इति मीनरूपः  
मीनकेतनः तेन दूषितो न । तथा स्वीकृतसमस्तधराधुरोपि कूर्मीर्भगुरः यद्वा कुत्सिता  
जर्मिः पीडा यस्यसः कूर्मिः । 'जर्मिः पीडाजवोत्कण्ठाभंगप्राकाश्यवीचिषु' इति ।  
अकूर्मिः कूर्मिः संपद्यमानोभूतः कूर्मीभूतः आत्मादेहः यस्यतथोक्तः । न । अङ्गीकृतभा-  
रोहिपीडावान्भवति नतथायमिति विरोधाभासः । तथा वरं आहवं युद्धं पुष्पता क्लेशेन  
पृथ्वीं न बभार अपितु सुखेनेत्यर्थः । नरेषु सिंहः शौर्यात् समुत्सन्नं नाशितं हिरण्यं  
धनं कशिपु भोजनाच्छादनादि यस्मात्तथोक्तो न । तथा बलिनां राज्ञां बन्धनस्य  
विधौ वा विधाने वा मनोदैन्यञ्च नाकरोत् । तथा रामः सुन्दरः अलं अत्यर्थं कस्य  
ब्रह्मणः ईश्वरस्य शिवस्य च श्रियं नापाहरत् देवस्वापहारीनेत्यर्थः । बुद्धः विद्वान् नापि  
कल्किनां पापिनां कुलोत्पन्नः । अन्य एव पुराणपुरुषाद्दशावताराद्विसदृश एव । नवा-  
वतारः नवसंख्यावतारः । कोप्यर्थं पुरुषोत्तमो विष्णुरित्युक्तिलेशः । तत्पक्षे मीन-  
कूर्मवराहनरासिहवामनरामबुद्धकल्किनोऽवताराः । हिरण्यकाशिपुबलिलङ्केश्वरास्तत्-  
प्रतिपक्षाः । रामः परशुरामोपि । तदा 'अनुदराकन्या' इति वत् नवः अल्पार्थक-  
त्वमङ्गीकृत्य न (अल्पः) लङ्केश्वरः यस्यसः अलङ्केश्वरः कार्तवीर्यार्जुनः । अर्जुनेन दि-  
जितोरावणः कारायमन्निवेशित इति अर्जुनापेक्षयारावणस्याल्पत्वमिति भावः । तस्य-  
श्रियमपहृतवान् । रामः कृष्णोपि । तदा अलं अत्यर्थं कस्य जलस्य यमुनाहृदस्य  
ईश्वरः कालीयसर्पस्तस्य श्रियमपहृतवान् ॥ अत्र श्लेषविरोधाभासावलंकारौ ॥

किं बहुना ।

धन्यास्ते दिवसाः स येषु समभूद्भूपालचूडामणि-  
लोकालोकगिरीन्द्रमुद्रितमहीविश्रान्तकीर्तिर्नलः ।

लोकास्तेऽपि चिरंतनाः सुकृतिनस्तद्वक्त्रपङ्केरुहे  
यैर्विस्फारितनेत्रपत्रपुटकैर्लावण्यमास्वादितम् ॥ ३४ ॥

अपिच ।

ये कुन्दद्युतयः समस्तभुवनैः कर्णावतंसीकृता

यैः सर्वत्र शलाकयेव लिखितैर्दिग्भित्तयश्चित्रिताः ।

यैर्वक्तुं हृदि कल्पितैरपि वयं हर्षेण रोमाञ्चिता-

स्तेषां पार्थिवपुंगवः स महतामेको गुणानां निधिः । ३५ ॥

३४. यरय च गुधिष्ठिरस्येव न कचिदपार्थो वचनक्रमः, मरुमण्डलमि-

३४. धन्या इति । लोकालोकः चक्रवाल इति गिरीन्द्रस्तेन मुद्रितायां चि-  
हितायां मह्यां भुवि विश्रान्ता व्यापृता कीर्तिर्यस्यतथोक्तः भूपालानां राज्ञां चूडामणि-  
दिशरोरब्जं सः नलः येषु दिवसेषु समभूत्सजातः स्थितवांश्च ते दिवसाः धन्याः  
धनंलब्धारः पुण्यवन्त इत्यर्थः । तस्य नलस्य वक्त्रपङ्केरुहे मुखान्त्रे स्थितं लावण्यं  
कान्तिविशेषः 'मुक्ताफलेषुच्छायायास्तरळत्वमिवान्तरा । प्रतिभाति यद्गेषु तद्भा-  
वण्यं प्रकीर्तितम्' इति । विस्फारिते विस्तारिते नेत्रे नयने पत्रपुटकौ पर्णरचित-  
संपुटकाविव येषान्तथोक्तैः यैर्लोकैः आस्वादितं लीढ दृष्टमित्यर्थः ते लोकाः जना  
अपि चिरंभवाः चिरन्तनाः 'सायखिरं' इत्यादिना द्युल्लुद्ध । सुकृतिनः पुण्य-  
वन्तः । अत्र काव्यलिंगमुपमाचालङ्कारौ । वृत्तं शार्दूलविक्रीडितम् ॥

३५. य इति । कुन्दद्युतयः माध्यपुष्पसमानकान्तयः ये गुणाः समस्तैर्भुवनै-  
र्लोकैः कर्णावतंसीकृताः श्रवणाभरणीकृताः । सर्वत्र शलाकया कूर्चिकया लिखितै-  
रिवस्थितैः यैर्गुणैः दिग्भित्तयः दिशएवकुब्जानि दिग्गन्ता इत्यर्थः चित्रिताः सजात-  
चित्रा इवकृताः । वक्तुं वर्णयितुं हृदिमनसि कल्पितैः कृतैः स्मृतैरित्यर्थः यैर्गुणैः  
वयमपि हर्षेण मुदा रोमाञ्चिताः सजातपुलकाः कृताः । तेषां महतां गुणानां कवि-  
समयसिद्धशुक्लरूपान्वितानां शौर्यौदार्यदीनां पार्थिवपुङ्गवः नृपश्रेष्ठः सः नलः एक  
एव निधिः आस्पदं । अत्रोपमोत्प्रेक्षे अलङ्कारौ । वृत्तं पूर्ववत् ॥

३५. यस्येति ॥ अपार्थः । अर्थादपेतः पृथायाः अपत्यपुमान् पार्थः  
अर्जुनः तद्रहितश्च । मरुमण्डलं निर्जलभूमिः । अपापं । निष्पापं अपांसमूहः आप  
आपादपेतश्च । मानसं । मनः । महानसं । महच्चतत् अनश्च महानसं पाकशाला

वापापं मानसम्, महानसमिव सूषकारसारं कर्म, कार्मुकमिव सत्कोटिगुणं दानम्, दानवकुलमिव दृष्टवृषपर्वोत्सवं राज्यम्, राजीवमिव अमरहितं सर्वदा हृदयम् ॥

३०. यश्च परमहेलाभिरतोऽप्यपारदारिकः । शान्तनुतनयोऽपि न कुरू-पयुक्तः ॥

किं बहुना ।

सदाहंसाकुलं बिभ्रन्मानसं प्रचलज्जलम् ।

भूभृन्नाथोऽपि नो याति यस्य साम्यं हिमाचलः ॥ ३६ ॥

‘अनोदमायः’ इत्यादिनासमासान्तः अन्वप्रत्ययः । **सूपेति** । सुष्ठु उपकारेण सारं वर । सूषकारैः सूदैः सारश्च । **कार्मुकं** । कर्मणेप्रभवति कार्मुकं शरासनं ‘कर्मणउकञ्’ इत्युक्ञ् । **सदिति** । सत्सु सत्पात्रेषु (प्रतिपादनाद्धेतो) कोटिः कोटि-सख्याः गुणाः गुणितानि यस्यतथोक्तं सन् विद्यमानः शोभनश्च कोटौ अग्रे गुणः ज्या यस्यतथोक्तश्च । **दानवकुलं** । असुरगृहं । **दृष्टेति** । दृष्टाः वृषः धर्मः पर्व पौर्णमास्यादिः तत्कालकर्तव्यकर्मैत्यर्थः । उत्सवः पुत्रजन्मविवाहादिश्च यस्मिन्स्थोक्तं पक्षे दृष्टः वृषपर्वणः तदाख्यस्यासुरपतेः उत्सवः यस्मिन्स्थोक्तं । **राजीवं** । पद्मं । **भ्रमेति** । भ्रमेण संशयेन रहितंहीनं भ्रमरेभ्यः भृंगेभ्यः हित अनुकूलश्च । अत्रश्चिद्योपमा ॥

३०. **यश्चेति** । यः नलः । **परेति** । परमायामुत्कृष्टायां हेलायां शृंगारचेष्टायां यद्वा परउत्कृष्टः महः उत्सवः यस्यांसा परमहा या इला भूः तस्यां अभिरतः आसक्तः । अपिर्विरोधे । तदा परस्य इतरस्य महेलायां भार्यायां अभिरतः । **अपारदारिकः** । न परदारान्गच्छति ‘गच्छतौपरदारादिभ्यः’ इतिठक् ॥ **शान्तेति** । शान्तः जितेन्द्रियः । नुतः स्तुतः नयः नीतिर्यस्यसः नुतनयश्च विरोधे शान्तनोः तदाख्यराजस्य तनयः पुत्रः भीष्मः । कुर्वेति । कुत्सितेन रूपेण युक्तः न । विरोधे कुरूणां कुरुवंशानृपाणान्दुर्योधनादीनां उपयुक्तः उपयोगी न । अत्र विरोधाभासोलंकारः ॥

३६. **सदेति** । हिमाचलः भूभृतां गिरिणां राज्ञाश्च नाथोपि सदाहं सखेदंसाकुलं (आकुलशब्दः भावप्रधानः आकुलत्वार्थकः) व्याकुलतायुक्तं प्रचलत् कम्पमानं जलं (लङ्घयोरभेदात्) जडं मानसं चित्तं बिभ्रत् धारयन् सन् (सिद्धान्ते सदा हंसाकुलं प्रचलत् चञ्चलं जलं यस्मिन् तथोक्तं मानसं तदाख्यं सरः बिभ्रत्) यस्य (निर्दाहं निराकुलं अप्रचलत् अजडं चित्तं बिभ्रतः) नलस्य साम्यं नो याति । अत्र श्लेषव्यतिरेकावलङ्कारौ । व्यतिरेकलक्षणन्तु ‘व्यतिरेकोविशेषश्चेदुपमानोपमेययोः’ इति ॥



आपं च ।

• नक्षत्रभूः क्षत्रकुलप्रसूतेर्युक्तो नभोगैः खलु भोगभाजः ।

मुजातरूपोऽपि न याति यस्य समानतां कांचन काञ्चनाद्रिः ॥३७॥

31. तस्य च महामहीपतेरस्ति स्म प्रशस्तिस्तम्भः सकलश्रुतिशास्त्रशा-  
सनाक्षरमालिकानाम्, न्यग्रोधपादपः पुण्यकर्मप्ररोहणाम्, आकरः  
साधुव्यवहाररत्नानाम्, इन्द्रुः पार्थिवनीतिज्योत्स्नायाः, चन्द्रः सकल-  
कलाङ्कुरकलापस्य, सागरः समस्तपुरुषगुणमणीनाम्, आलानस्तम्भश्च-  
पलराज्यलक्ष्मीकरणेकायाः, सकलभुवनव्यापारपारावारनौकर्णधारः, सु-  
धाम्भोनिधिधिण्डीरपिण्डपाण्डुरयशःकुशेशयस्वण्डमण्डितसकलसंसारस-  
राः, सरागीकृतसमस्तपार्थिवानुजीवी, जीवितसमः, प्राणसमः, हृदय-  
समः, शरीरमात्रभिन्नो द्वितीय इवात्मा, कुलक्रमागतः, संक्रान्तिदर्पणः  
मुखदुःखयोः, स्वभावानुरक्तः, शुचिः, सत्यपूतवाक्, कृतज्ञः, ब्राह्मणः  
सालङ्कायनस्य सूनुः श्रुतशीलो नाम महामन्त्री ॥

३७. नक्षत्रेति । काञ्चनाद्रिः महामेरु सुष्ठु जातरूपं सुवर्णं यस्मिंस्तथो-  
क्तोपि नलपक्षे सुष्ठु जातं जननं रूपं सौन्दर्यञ्च यस्य तथोक्तः । न क्षत्रात् क्षत्रिय-  
कुलात् भवतीति नक्षत्रभूः (सिद्धान्ते नक्षत्राणां भूः स्थानं) न भोगैः सुखैः युक्तः  
(सिद्धान्ते नभसि गच्छन्तीति नभोगाः देवाः तैर्युक्तः) सन् क्षत्रकुलात् प्रसूतिः  
उत्पत्तिर्यस्यतथोक्तस्य भोगभाजः सुखभाजः यस्य नलस्य काञ्चन काञ्चिदपि समा-  
नतां साम्यं नयाति खलु नगच्छत्येव अत्र आद्यद्वितीयतुर्यपादेषु व्यवहितव्यव-  
हितस्मिन् मध्यभागयमकं शब्दालङ्कारः । पूर्ववदर्थालङ्कारः । पूर्वत्र उपमेयाधिवयं  
गम्यं अत्रतुवाचिकं । वृत्तमुपेन्द्रवज्रा 'उपेन्द्रवज्राजतजास्तोगौ' इति लक्षणात् ॥

31. तस्येति । तस्य महतः महीपतेः ब्राह्मणः सालङ्कायनाख्यस्य सूनुः  
श्रुतशीलेनाम महामन्त्री अस्तिस्म आसीत् तं विशिनष्टि । प्रशस्तीत्यादिना ।  
सकलश्रुतिशास्त्राण्येव शासनाक्षराणि लेख्याक्षराणि 'शासननिग्रहेलेख्ये वेदवाक्येषु  
कर्मणि । वाङ्मन्योऽप्रहरणे शास्त्रेग्रामेचनिष्करे' इति यादवः । तेषां मालिकानां  
पर्जन्यानां प्रशस्तिः प्रशसा तत्ख्यापकः स्तम्भः । (दानादिशासनाक्षराणि स्तम्भे-  
विलिख्य प्रशंसायैस्तथाः निखन्यते इतिसंप्रदायः) पुण्यानि कर्माण्येव प्ररोहाः अंकु-  
रास्तेषां न्यग्रोधपादपः वटवृक्षः । साधुव्यवहाराणां सदाचाराणामेव रत्नानां मणीनां  
आकरः स्वर्गः । पार्थिवनीतेः राजनीतेरेव ज्योत्स्नायाः कौमुद्याः इन्द्रुः चन्द्रः ।

मित्रं च मन्त्री च सुहृत्प्रियश्च विद्यावयःशालगुणैः समानः ।

बभूव भूपस्य स तस्य विप्रो विश्वंभराभारसहः सहायः ॥ ३८ ॥  
अपि च ।

ब्रह्मण्योऽपि ब्रह्मविद्यापहारी स्त्रीयुक्तोऽपि प्रायशो विप्रयुक्तः ।

सद्वेषोऽपि द्वेषनिर्मुक्तचेताः को वा तादृग्दृश्यते श्रूयते वा ॥ ३९ ॥

सकलाः कलाः विद्याः एव अकुराः प्ररोहास्तेषां कलापस्य समूहस्य कन्दः मूलं ।  
समस्तानां पुरुषगुणानामेव मणीनां सागरः । चपलायाः चञ्चलायाः राज्यलक्ष्म्याः  
एव करोणुकायाः इभ्याः आलानस्तम्भः गजबन्धनस्तम्भः । सकलभुवनव्यापारएव  
पारावारनौः सागरस्थितः द्वयः तस्याः कर्णधारः नाविकः । सुधांमोनिधेः अमृतसा-  
गरस्य ढिण्डीरपिण्डवत्पाण्डुराणि शुभ्राणि यशांसि कुशेशयानि तामरसानीव तेषां  
खण्डैः मण्डितः भूषितः सकलः ससारः प्रपञ्चः सरः तटाकमिव यस्यतथोक्तः  
(अत्रोपमा) पूर्वेषुविशेषणेषु अलिष्टपरंपरितरूपकं । रागः प्रीतिः तेनसहिताः  
कृताः सरागीकृताः समस्तपार्थिवास्तान् अनुजीवतिताच्छीत्येन यद्वा ते अनुजीवि-  
नोयस्यतथोक्तः । (तस्यनलस्य) जीवितसमः जीवतुल्यः । (तस्य)प्राणैः अक्षुभिः सम ।  
(तस्य) हृदयेन मनसा सम । (तस्य) शरीरमात्रेण भिन्नः अतएव द्वितीयः  
यद्वा अद्वितीयः एकः आत्मा अन्तरात्मेव । (तस्य) कुलक्रमादागतः ‘(तस्य)  
सुखदुःखयोः सक्रान्तौ संक्रमणे दर्पणः आदर्शः । स्वभावानुरक्तः । निष्कारण-  
प्रीतिमान् । शुचिः शुद्धः । सत्येन पूता पवित्रा वाक् यस्यतथोक्तः । कृतज्ञः उप-  
कारवेदी ।

३८. मित्रमिति । सः विप्रः द्विजः श्रुतशीलः तस्य भूपस्य मित्रं स्निग्धः ।  
मन्त्री सचिवः शोभन इत् मनः यस्यसः सुहृत् सुष्ठुहृदय यस्यसः सुहृदिति विगु-  
ह्यमाणे ‘सुहृद्बुद्धेदौमित्रमित्रयोः’ इतिनिपातनात् मित्रमिति व्यर्थं स्यात् । प्रीणाती-  
तिप्रियः प्रीतिमान् विद्यया वयसा शीलेन आचारेण गुणेन दयादाक्षिण्यादिनाच  
समानः सदृशः । सहत इति सह विश्वंभरावा भूवः भारे भरणे सहः क्षमः सहायः  
अनुचरश्च बभूव । अत्र पूर्वार्थे इन्द्रवज्रावृत्तं ‘स्यादिन्द्रवज्राततजास्ततो गौ’ इति-  
लक्षणात् उत्तरार्थे तु उपेन्द्रवज्रा लक्षणमुक्तं प्राक् ॥

३९. ब्रह्मण्य इति । ब्रह्मणे ब्राह्मणाय हितोपि ब्रह्मणः बिसं धनं ताच्छी-  
त्येनापहरतीति तथोक्तः (इति विरोधः) ब्रह्म वेत्तीति ब्रह्मवित् तापंहारीच (इति  
परिहारः) एवमुत्तरत्रापि स्त्रीभिर्युक्तोपि प्रायशः बाहुल्येन ‘बह्वत्पार्थात्’ इति शस् ।  
विप्रयुक्तः स्त्रीविरहितः विप्रैर्युक्तश्च । सत्सु साधुषु द्वेषः यस्य तथोक्तोपि सिद्धान्ते  
सन् समीचीनः बघैः प्रसाधनं यस्य तथोक्तः । द्वेषेण निर्मुक्तं रहितं चेतः मनः

४२. अथ स पार्थिवस्तस्मिन्माल्ये परिजनपरिवृढे प्रौढप्रेमणि निगू-  
ढमन्त्रे मन्त्रिणि तृणीकृतस्त्रैणविषयरसे सौराज्यरागजनने जननीयमाने  
जनस्य, सर्वोपधाशुद्बुद्धौ निधाय राज्यप्राज्याचिन्ताभारमभिनवयौ-  
वनारम्भरमणीये रम्यरमणीजननयनहृदयप्रिये प्रियंगुभासि जितमदन-  
महस्यपहसितसुरासुरसौभाग्ययशसि विस्मापितसमस्तजनमनासि लसल्ला-  
वण्यपुञ्जपराजितसकलसमुद्राम्भसि कान्तिकटाक्षितचन्द्रमसि वयसि  
वर्तमानो मानितमानिनीजनयौवनसर्वस्वः स्वयमनवरतं सकलसंसार-  
मुखसंदोहमन्वभूत् ॥

यस्य तथोक्तः । स इव दृश्यते इति तादृक् नृपतुल्यः मन्त्रितुल्योवा कोवापुरुषः  
दृश्यते श्रूयतेवा । विरोधाभासालङ्कारः । पादत्रये व्यवहितमिश्रमादिमध्यभाग-  
यमकं शब्दालङ्कारश्च । शालिनीवृत्तम् 'शालिन्युक्तामृतौतगौगोब्धिलोकैः' इति  
लक्षणान् ॥

४३. अथेति । सः पार्थिवः नलः अमाल्ये अमा सह भवे वर्तमाने परि-  
जनानां परिवृढे श्रेष्ठे 'प्रभौ परिवृढः' इति निपातः । प्रौढं वृद्धं प्रेम प्रीतिर्यस्य  
तथोक्ते । निगूढः संवृतः मन्त्रः गुह्यवादः येन तथोक्ते । अतृणं तृणं सम्पद्यमानः  
कृतः तृणीकृतः स्त्रीणामयं स्त्रैणः यः विषयः शब्दादिः सएव रसः स्वादः येन-  
तथोक्ते । सुराङ्गः भावः सौराज्यं तस्मिन् रागः (जनानां) प्रीतिः तस्य जननं  
यस्मात् तथोक्ते । अतएव जनस्य जननी मातेवाचरन् जननीयमानस्तस्मिन् 'कर्तुः  
कथ्यङ्' इत्यादिना कथ्यङ् तदन्ताच्छानच् । सर्वाः याः उपधाः धर्मार्थकामभयैः  
परीक्षणानि 'उपधाधर्माद्यैर्यत्परीक्षणं' इत्यमरः । ताभिः शुद्धा बुद्धिर्यस्यतथोक्ते ।  
तस्मिन्मन्त्रिणि श्रुतशीले । राज्यस्य प्राज्या अधिका या चिन्ता सैव भारस्तं निधाय  
निक्षिप्य । अभिनवस्य नूतनस्य यौवनस्य तारुण्यस्य आरम्भेण रमणीये रम्ये  
रम्याणां रमणीजनानां स्त्रीजनानां नयनयोः हृदयस्यच प्रिये प्रियंगोः फलिन्याः  
भाइवभाः कान्तिर्यस्मिन् तथोक्ते । जितं मदनस्य कामस्य महस्तेजः यस्मिस्तथोक्ते ।  
अपहसितं अवमतं सुरासुराणां सौभाग्यस्य सौन्दर्यस्य यशः यस्मिस्तथोक्ते । वि-  
स्मापितानि साश्चर्याणि कारितानि समस्तजनानां मनांसि येनतथोक्ते । लसतः चञ्च-  
लस्य प्रकाशमानस्यवा लावण्यस्य कान्तिविशेषस्य पुञ्जेन समूहेन पराजितं परिभूतं  
सकलसमुद्राणां अंभः जलं यस्मिं स्तथोक्ते । कान्त्याश्रिया कटाक्षः अपाङ्गेन दर्शनं  
तद्वान् कृतः कटाक्षितः विलोकितः तुल्य इति यावत् (अत एव प्रतीपालंकारः  
'प्रतीपमुपमानस्योपमेयत्वप्रकल्पनम्' इति) चन्द्रमाः यस्मिं स्तथोक्ते । वयसि वर्त-

३३. कदाचिदनुत्पन्नाविषमरणभयो गरुड इवाहितापकारी हरिवाहन-  
विलासमकरोत् ॥

३४. कदाचिच्चन्द्रमौलिरिव मदनबाणासनातिमुक्तशरसंछादितायां पर्वत-  
भुवि विजहार ॥

३५. कदाचिदच्युत इव शिशिरकमलाकरावगाहनोत्तन्नपुलककोरकित-  
तनुरनन्तभोगभावमुखमन्वतिष्ठत् ॥

३६. कदाचिन्नलिनयोनिरिव राजसभावस्थितः प्रजाव्यापारमचिन्तयत् ॥

३७. कदाचिन्मयूर इव कान्तोन्नमत्पयोधरमण्डलीविलासेन हर्षमभजत् ॥

मानः मानितं सभावितं मानिनीजनानां मानयुक्त्वाजीजनानां यौवनमेव सर्वैस्त्वं धनं  
येनतथोक्तस्सन् । स्वयं अनवरत सदा सकलं समस्तं संसारसुखानां प्रपन्नविषय-  
सौख्यानां सन्दोहं पुञ्जं । अन्वभूत् । अनुभवति स्म ॥

३३. कदाचिदिति । (सः नलः) गरुडः वैनतेयइव अनुत्पन्नं अजातं  
विषमात् विरुद्धात् रणबुद्धात् भयं विषात् मरणभयञ्च यस्यतथोक्तः । अहितानां  
शत्रूणां अपकारी अहीनां सर्पाणां तापकारीचसन् हरिः अश्वः तस्य वाहनं बाह्या-  
लीप्रवहणं हरेर्विष्णोः वाहनं यानञ्च तस्य विलासं लीलां । अकरोत् अत्रश्चिष्टोपमा  
अहेः वृत्रस्य तापकारी हरिवाहनस्य इन्द्रस्येतिध्वन्यते ॥

३४. कदाचिदिति । चन्द्रमौलिः शिव इव । मदनः मरुवकः बाणः नील-  
शिण्डी असनः बन्धूकः अतिमुक्तः पुण्ड्रकः शरः तेजनकः ऐतैर्दृष्टेः मदनस्य काम-  
स्य बाणासनाच्चापात् अत्यन्तं मुक्तैः शरैः बाणैश्च संछादितायां स्थगितायां । पर्वत-  
भुवि गिरिप्रदेशे पार्वत्याश्च विजहार विहृतवान् । पूर्ववदलंकारः एव मुत्तरत्रापि ॥

३५. कदाचिदिति । अच्युतः विष्णुरिव । शिशिरे शीतले कमलाकरे प-  
द्मसरसि अवगाहनं स्नानं शिशिरेण कमलायाः श्रियाः करेण पाणिना अवगाहनं  
ग्रहणञ्च तेन उत्पन्नैः जातैः पुलकैः रोमाञ्चैः कोरकिता मुकुलिता तनुः शरीरं यस्य-  
तथोक्तः । अनन्तं अपरिमितं भोगं सुखं अनन्तस्य आदिशेषस्य भोगं शरीरञ्च  
भजतीति तथोक्तश्चन् सुखं अन्वतिष्ठन् अनुबभूव यद्वा सुखं यथा तथा अवर्तत ॥

३६. कदाचिदिति । नलिनयोनिः धातेव । राज्ञः सभायां अवस्थितः ति-  
ष्ठन् रजसा रजोगुणेन निर्दृष्टे राजसे भावे वृत्तौ आस्थितः वर्तमानश्च । प्रजानां  
व्यापारं व्यवहारं निर्माणश्च । अचिन्तयत् ॥

३७. कदाचिदिति । मयूरः केकीव । कान्तायाः अंगनायाः उन्नमतोः उ-  
न्नतयोः पयोधरयोः स्तनयोः मण्डल्यां देशे विलासेन उपभोगेन कान्तायाः कमनी-

३८. कदाचिन्नक्षतराशिरिवाश्विन्या सेनया समन्वितो मृगानुसारी बहुश-  
म्पवनमार्गं वभ्राम ॥

३९. कदाचिदाञ्जनेय इवाक्षविनोदमन्वतिष्ठत् ॥

४०. कदाचिद्वानरेश्वर इव मुग्धीवो वैदेहीति ब्रुवाणस्यालवृकाकुस्थस्या-  
र्थिनः प्रार्थना क्रियतां सफलेति वानरपुंगवानादिदेश ॥

४१. कदाचिन्मकरकेतन इव सुमनसो मार्गणान्विधाय स्वगुणं कर्ण-  
पूरीचकार ॥

यायाः उन्नमतां पयोधराणां मेघानां मण्डल्याः समूहस्य विलासेन स्फुरणेन च ।  
हर्षं अभजत् जहर्ष ॥

३८. कदाचिदिति । नक्षत्राणां ताराणां राशिः सद्य इव अश्विन्या अश्व-  
वत्या सेनया सैन्येन सेनया इनेन रविणा साहित्या अश्विन्या अश्विनीनक्षत्रेण च  
समन्वितः युक्तः मृगान् इवापदान् मृगं मृगशीर्षनक्षत्रञ्च अनुगन्तु शीलवान् सन् ।  
बहूनि शष्पाणि बालतृणानि यस्मिंस्तथोक्तं वनमार्गे पक्षे बहुशः पवनमार्गः द्योः  
तच्च ( प्राप्य ) वभ्राम अत्रमत् बहुशः पवनेत्यत्र पकारात् प्राक् विसर्गः उपभा-  
नीयोवा शष्पेत्यत्र तु षकार एव । तदेवं रूपभेदेऽपि श्रुतिसामान्यन्नदोष इति कवि-  
समयः ॥

३९. कदाचिदिति । आञ्जनेयः हनुमानिव अक्षैः पाशकैः विनोदं क्रीडां  
अक्षस्य रावणकुमारस्य विनोदं वधञ्च अन्वतिष्ठत् अकरोत् ॥

४०. कदाचिदिति । वानरेश्वरः सूर्यतनय इव । सुग्धीवः शोभना ग्रीवा  
कण्ठः यस्य तथोक्तः तदाख्यश्च । वै स्फुटार्थे ( मह्यं ) देहि प्रयच्छ इति वैदेहि सी-  
ते इति च ब्रुवाणस्य वदतः आ समन्तात् लब्ध्यां काकौ ( याचनावशात् ) भिन्नक-  
ण्ठध्वनौ तिष्ठतः अन्यत्र अलघोः गुरोः काकुत्स्थस्य रामस्य अर्थिनः याचकस्य  
रामविशेषणत्वे सप्रयोजनस्येत्यर्थः प्रार्थना सकला क्रियतां इति वा इत्येव  
' वास्याद्विकल्पोपमयोरेवार्थे च समुच्चये ' इत्यमरः । नरपुंगवान् नरश्रेष्ठान् अन्यत्र  
वानरपुंगवान् हरिश्रेष्ठान् आदिदेश आदिष्टवान् ॥

४१. कदाचिदिति । मकरकेतनः मन्मथ इव । मार्गणान् याचकान् सु-  
मनसः प्रार्थितार्थदानेन सौमनस्ययुक्तान् पक्षे सुमनसः पुष्पाणि । मार्गणान् वा-  
णान् विधाय कृत्वा । स्वस्य गुणं त्यागगुणं ज्याञ्च । कर्णौ ( जगतः ) श्रोत्रे पूर्येते  
अनेनेति कर्णपूरः पक्षे कर्णौ स्वस्य कर्णसमीपदेशं पूरयति कर्षणेन व्याप्नोतीति  
कर्णपूरः अकर्णपूरं कर्णपूरं सम्पद्यमानश्चकार कर्णपूरीचकार ॥

42. कदाचिदम्भोनिधिरिवोच्चैःस्तननाभिरम्याः, कृतानिमेषनयनविभ्रमाः, सकन्दर्पाः, सिषेवे विलाविलासिनीः ॥
43. कदाचिदशरथ इवायोध्यायां पुरि स्थितः सुमित्रोपेतो रममाण रामभरतप्रेक्षणेन क्षणमाह्लादमन्वभूत् ॥
44. एवमस्य सकलजीवलोकमुखसंतानमनुभवतो यान्ति दिनानि ॥
45. अथ कदाचिदुच्चमत्पयोधरान्तरपतद्भारावलीविराजिताः, कमलदलकान्तनयनाः, सुरचापचक्रवक्रश्रुवः, विद्युन्मणिमेखलालंकारधारिण्यः, शिञ्जानामुक्तकलहंसकाः, प्रौढकरेणुसंचारहारिण्यः, कम्पकंधराः, तिरस्कृतशशाङ्ककान्तिकलापोच्चमुखमण्डलाः, सकलजगज्जेगाद्यमानगुणामिममनुपमरूपलावण्यराशिराजितं राजानमवलोकयितुमिवावतरान्ति स्म वर्षाः ॥

42. कदाचिदिति । अम्भोनिधिः समुद्र इव । उच्चैः उन्नताभ्यां स्तनाभ्यां नाभ्याञ्च रम्याः उच्चैः स्तननेन शब्देन अभिरम्याश्च । कृतः अनिमेषयोः निमेष रहितयोः नयनयोः नेत्रयोः विभ्रमः लीला याभिस्तथोक्ताः कृत अनिमेषाणां मीनानां नयनं प्रापणं याभिस्तथोक्ताश्च । सकन्दर्पाः सकामाः कज्जलं तस्य दर्पणं मोक्षणेन सहिताश्च । (दृष्टमौचनार्थत्वात्) विलायां वारके विलसन्ति भोगायोपतिष्ठन्त इत्येवंशीलाः वारस्त्रीः पक्षे विलसन्ति प्रकाशन्ते अभीक्ष्णमिति विलासिन्यः ताः विलाः अम्भोवृद्धीः कूलानिवा सिषेवे सेवितवान् ॥

43. कदाचिदिति । दशरथ इव अयोध्यायां न योद्धुं शक्या तदाह्वयाच्च तस्यां । पुरि नगरे स्थितः । सुमित्रैः सुमित्रयाच उपेतः । रममाणाः विलसन्त्यः रामाः स्त्रियः यत्र तथाभूतेन भरतप्रेक्षणेन भरताभिनयेन रममाणयोः क्रीडतोः रामभरतयोः प्रेक्षणेन दर्शनेनच । क्षणं मुहूर्तं । 'कालाध्वनोः' इति द्वितीया । आह्लादं मुदं अन्वभूत् ॥

44. एवमिति । जीवलोकाः । प्राणिनः । सन्तानं । समूहं । यान्ति गच्छन्ति ॥

45. अथेति । अथ कदाचित् सकलजगद्भिः पुनः पुनः गीयमानः जेगीयमानः गुणः यस्य तथोक्तं । अनुपमं असदृशं यत् रूपयति विमोहयतीति रूपं शरीरं तस्यलावण्यस्य कान्तविशेषस्य राशिभिः पुञ्जैः राजितं शोभितं । इमं राजानं अवलोकयितुं द्रष्टुमिव अत्रोत्प्रेक्षा वर्षाः वर्षे वर्षणमत्रास्तीति वर्षाः प्रावृट् वर्षाशब्दगतस्त्रीत्वबोधिताः स्त्रियश्च । वर्षाशब्दः प्रावृट्र्थे स्त्रीलिङ्गः निलम्बबहुवचना-

यत्र च ।

आकर्ण्य सरयौवराज्यपटहं जीमूतनूतध्वनिं

नृत्यत्केकिकुटुम्बकस्य दधतं मन्द्रां मृदङ्गाक्रियाम् ।

उन्मीलन्नवनीलकन्दलदलव्याजेन रोमाञ्चिता

हर्षेणैव समुच्छ्रितान् वसुमती दध्रे शिलीन्ध्रध्वजान् ॥ ४० ॥

न्तश्च । अवतरन्तिस्म अवतीर्णाः आविर्भूताः उभयीर्बर्षाः विशिनष्टि । उन्नमदि-  
त्यादिना । उन्नमतां पयोधराणां मेघानां पयोधरयोः स्तनयोश्च अन्तरान्मध्यात  
अन्तरेच पतन्तीभिः धाराणां वर्षधाराणां हाराणां मुक्तासराणाञ्च आवलीभिः यद्वा  
स्त्रीपक्षे अन्तः मध्ये अपतन्तीभिर्हारावलीभिश्च विराजिताः यद्वा उन्नमत्पयोधरा-  
न्तरपतद्द्वाराः बलीभिरुदरलेखाभिः विराजिताश्चस्त्रियः । कमलदलानां कान्तामिष्टं  
नयनं अतिवाहनं यासान्तथोक्ताः । वर्षातिवाहनेहि कमलानामुल्लासः । पक्षे कम-  
लदलवत्कमनीयनेत्राः । सुरस्य इन्द्रस्य चापचक्रं धनुर्मण्डलमेव वक्त्रे कुटिले भ्रुवौ-  
यासां पक्षे इन्द्रचौपवद्वक्रभ्रुवः । विद्युत् तडिदेव मणिमेखला रत्नरशना तां अलं  
अत्यर्थं कस्य जलस्य अरं वेगश्च धारयन्तीति तथोक्ताः पक्षे विद्योतमानमणिकाञ्ची-  
भूषणधारिण्यः । शिञ्जानाः गर्जन्यः मुक्ताः त्यक्ताः कलहसाः याभिस्ताः ( तदा  
हंसानाम्मानसेगमनात् ) पक्षे शिञ्जो न शब्दायमाने आमुक्ते बद्धे हंसके चरणाभरणे  
यासान्तथोक्ताः । प्रकर्षेण ऊढं कं जलं तेन रेणूनां रजसां सञ्चार हरन्तीत्येवशीलाः  
पक्षे प्रौढेन प्रगतमेन करेष्वाः इभ्या इव सञ्चारेण हरिण्यः रम्याः । धरन्तीति  
धराः कंजलंतस्य धराः कन्धरा मेघाः कम्पाः रम्याः कन्धराः मेघाः यासु कम्पा क-  
न्धरा कण्ठः यासाञ्च । तिरस्कृता आच्छादिता शशांकस्य चन्द्रस्य कान्तिर्यासुताः  
कंजलं लपतीति कलापं जलवृद्धिक्षयभाषणतत्परं उच्चं मेघालोकनाय उन्नमितं मु-  
खं येषान्तथोक्ताः मण्डलाः ( लक्षणया ) देशजनाः यासुतथोक्ताश्च । पक्षे तिरस्कृ-  
ताः अभिभूताः शशांकस्य कान्तिकलापाः शोभासमूहाः येनतथोक्तं उच्चं उत्कृष्टं  
मुखमण्डलं आननर्बिंबं यासां तथोक्ताः । अत्र समासोक्त्यलंकारः ' समासोक्तिः  
परिस्फूर्तिः प्रस्तुतेऽप्रस्तुतस्यचेत् ' इति लक्षणात् ॥

४०. आकर्ण्येति । युवाचासौ राजाच युवराजस्तस्यकर्मभावोवा यौवराज्यं  
सरस्य कामस्य यौवराज्यस्य पटहं आनकं नृत्यतां केकिनां मयूराणां कुटुम्बकस्य  
पुलादिसन्तानस्य मन्द्रां गम्भीरां मृदङ्गस्य मुरजस्य क्रियां वादनकर्म दधत धार-  
यन्तं जीमूतस्य मेघस्य कस्यचिन्नायकस्येतिध्वन्यते नूतं नवं ध्वनिं आकर्ण्य श्रुत्वा  
हर्षेण सन्तोषेणैव उन्मीलतां उत्पद्यमानानां नवानां नूतनानां नीलानां श्यामानां  
कन्दलदलानां कदलीपत्राणां व्याजेन मिषेण रोमाञ्चिता पुलकिता वसुमती भूः का-  
चिद् स्त्रीचेतिध्वन्यते समुच्छ्रितान् समुन्नतान् शिखीन्ध्रान् छत्राकानेव ध्वजान् के-

अपिच ।

पर्णैः कर्णपुटायितैर्नवरसप्राग्भारविस्फारितैः

शृण्वन्तो मधुरं क्षुमण्डलमिलन्मेघावलीगर्जितम् ।

शाखाग्रग्रथमानसौरभभरभ्रान्तालिलालिङ्गजा-

वै वहन्ति पुष्पपुलकं धाराकदम्बद्रुमाः ॥ ४१ ॥

अथ क्रमेण

नीरं नीरजनिर्मुक्तं नीरजस्कं भुवस्तलम् ॥

जातं जातिलतापुष्पगन्धान्वमधुपं वनम् ॥ ४२ ॥

अपिच ।

धुतकदम्बकदम्बकनिष्पतन्नवपरागपरागममन्थराः ।

हृततुषारतुषा रतिरागिणां प्रियतमा मरुतो मरुते ववुः ॥ ४३ ॥

तून् दध्रे धृतवती । अत्र 'कैतवापहुतिर्व्यक्तौव्याजाद्यैर्निहृतेः पदैः' इत्युक्तलक्षणायाः कैतवापहुतेः उपप्रेक्षायाः 'परिणामः क्रियार्थश्चेद्विषयीविषयात्मना' इत्युक्तलक्षणस्य परिणामस्य च संसृष्टिः वृत्तं शार्दूलविकीडितम् ॥

४१. पर्णैरिति । नवस्य नूतनस्य रसस्य जलस्य रागस्य च प्राग्भारेण अतिशयेन विस्फारितैः विवृद्धैः कर्णपुटवत् श्रोत्रसंपुटवदाचरितैः पर्णैः पत्रैः मधुरं रुचिरं दिवः आकाशस्य (स्वर्गस्य च) मण्डले प्रदेशे (मण्डलदेशाच्च) मिलन्त्याः संगच्छमानायाः मेघावलेः मेघपङ्क्तेः (कस्याश्चित्त्रियाश्च) गर्जितं गर्जनं शृण्वन्तः शाखाग्रे ग्रथमानानां मिलतां सौरभभरेण वासनाभारेण भ्रान्तानां अटतां अलीनां भृङ्गाणां पालिः पङ्क्तिर्वै ध्वजः येषान्तथोक्ताः धाराकदम्बद्रुमाः ये वसन्ते पुष्प्यन्ति ते धूलीकदम्बाः वर्षासुच धाराकदम्बाः तदाख्याद्रुमाः तोषेण हर्षेणैव पुष्पमेव पुलकं रोमाञ्चं वहन्ति । अत्र उपमारूपकोत्प्रेक्षाणां संसृष्टिः । वृत्तं पूर्ववत् ॥

४२. नीरमिति । नीरं जलं नीरजैः पत्रैः निर्मुक्तं जातं भुवः तलं नीरजस्कं धूलिरहितं जातं वनं जातिलतायाः मालतीवल्लयाः पुष्पाणां गन्धेन अन्धाः तृप्ता इत्यर्थः मधुगाः भृङ्गाः यस्मिंस्तथोक्तं जातं । अत्र यमकाख्यशब्दालङ्कारः ॥

४३. धुतेति । धुतानां कम्पितानां कदम्बानां नीपानां कदम्बकात्समूहात् निष्पततां नवानां परागाणां पुष्परजसां परागमेन उत्कृष्टमेलनेन मन्थराः मन्थ्राः (एतेन सौरभ्यं मान्द्यञ्च कथितं) हृताः ऊढाः तुषारतुषाः शीकरकणाः यैस्तथोक्ताः (एतेन शैल्यं उक्तं) रतौ सुरते रागिणां इच्छावतां प्रियतमाः अत्यन्तमिष्टाः मरुतः वायवः मरुतः मरोः पर्वतात् 'पञ्चम्यास्तसिल्' इति मरुशब्दात्तसिल् । ववुः वह-



४६. ततश्च । तिरस्कृततरणित्विषि, विगलद्वारिविप्रुषि, शान्तचात-  
कृषि, निर्वाणवारणवपुषि, मानिनीमानग्रहग्रन्थिमुषि, जनितयवासक-  
शुषि, विधववधूविद्विषि, वर्धितमण्डूकहृषि, मुद्रितचन्द्रमसि, विद्राण-  
पङ्कजसरसि, स्वाधीनप्रियप्रेयसि, प्रोषितकलहंसवयासि, नष्टनक्षत्रमण्ड-  
लमहसि, मेचकितनभसि निष्पतन्त्रीपरजसि, स्फुटकुटजरजःपुञ्जपिञ्ज-  
रिताष्टदिग्भासि भासुरसुरचापचक्रभृति, मयूरमदकृति, महिषशोषहृति  
विस्तरत्सरिति, शाद्वलहरिति, विद्योतमानविद्युति, वहन्मन्दमेघंकरमरु-  
ति, हृष्यत्कृषाणयोषिति, पुष्प्यत्केतकीगन्धपानमत्तमधुकृति, प्रोद्भूतभू-  
रुहि, दरिद्रनिद्राद्रुहि, सगर्वगोदुहि, कदम्बस्तम्बालम्बिमधुलिहि, मुदि-

न्तिस्म । अत्र पादक्षिप्येपि अव्यवहितम्मिश्रं मध्यभागयमकं । वृत्तं द्रुतविलम्बितं ।  
तल्लक्षणन्तु 'द्रुतविलम्बितमाह नभौ भरौ' इति ॥

४६. ततश्चेति । तिरस्कृताः तिरोहिताः तरणेस्सूर्यस्य त्विषः दीप्तयः येन  
तथोक्ते । विशेषेणगलन्त्यः वारीणां विप्रुषः बिन्दवः यस्मिंस्तथोक्ते । शान्ता चात-  
कस्य तोककस्य तृट् पिपासा यस्मिंस्तथोक्ते । निर्वाणं निर्वृतिर्मज्जनं वा 'निर्वाणम-  
स्तंगमनेनिर्वृत्तौगजमज्जने । संगमेप्यपवर्गेच' इति मेदिनी । तद्युक्तं वारणस्य गज-  
स्य वपुश्शरीरं यस्मिंस्तथोक्ते । मानिनीनां मानवतीनां मानस्य गर्वस्य ग्रहं ग्रहणमेव  
ग्रन्थि बन्धनं मुष्णाति हरतीति तथोक्ते । जनितः उत्पादितः यवासकस्य कच्छुरायाः  
(काञ्जोरीतिद्राविडप्रसिद्धस्य) शुद्धशोषणं यस्मिंस्तथोक्ते । विधवानां विरहितपीतनां  
वधूनां स्त्रीणां विद्विषिशत्रौ । वर्धितः मण्डूकानां भेकानां हृद् सन्तोषः यस्मिंस्तथोक्ते ।  
मुद्रितः तिरोहितः चन्द्रमाः यस्मिंस्तथोक्ते । विद्राणानि भीतानि तिरोहितानीत्यर्थः । पङ्क-  
जानि पद्मानि यस्मिंस्तथोक्तं सरस्तटाकः यस्मिंस्तथोक्ते । स्वाधीनौ स्वायत्तौ प्रियाच  
प्रियश्चप्रियौ (अतिशयेनप्रिया) प्रेयसीच (अतिशयेनप्रियः) प्रेयांश्च प्रेयांसौ यस्मिंस्त-  
थोक्ते । प्रोषितानि मानसं प्रस्थितानि कलहंसवयांसि हंसपक्षिणः यस्मिंस्तथोक्ते । नष्टं  
नक्षत्राणां मण्डलस्य बिंबस्य समूहस्य वा महस्तेजः यस्मिंस्तथोक्ते । मेचकितं श्यामलि-  
तं नुभः आकाशं यस्मिंस्तथोक्ते । निष्पतन्ति नीपानां कदम्बपुष्पाणां रजांसिरेणवः  
यस्मिंस्तथोक्ते । स्फुटानां फुल्लानां कुटजानां गिरिमल्लिकानां रजसां पुंजेन समूहेन  
पिञ्जरिताः पीतवर्णवत्यः कृताः अष्टदिशां भासः कान्तयः यस्मिंस्तथोक्ते । भासुरस्य  
प्रकाशमानस्य सुरचापस्य इन्द्रधनुषः चक्रं मण्डलं बिभ्रतीति तथोक्ते । मयूराणां  
मदं हर्षं गर्ववा 'मदोरेतासिकस्तूर्यां गर्वेहर्षेभदानयोः' इति मेदिनी । कृतवति ।

तमदनाट्टहासायमानघननादमुचि, पच्यमानजम्बूफलदयामलितवनान्तर-  
रुचि, रचितपान्थसार्थशुचि, श्रूयमाणमदमधुरमयूरवाचि, विनिद्रकोशा-  
तकीशालिनि, यूथिकाजालिनि, नवमालिकामालिनि, कन्दलभाजि, प-  
च्यमानजम्बूतरुवनराजिभ्राजि, भिक्षाक्षणक्षपितपरिव्राजि, शान्तसारङ्ग-  
रुजि, नीडनिर्माणाकुलबलिभुजि, सान्द्रेन्द्रगोपयुजि, इच्योतत्तमालधारा-  
गृहसदृशि, श्यामायमानदशदिशि, दिवापि श्रूयमाणरजनिशङ्काकुलच-  
क्रवाकचक्रकुशि, शकटसंचाररुधि, पल्लवितवीरुधि, विश्रान्तजिष्णुक्षमा-

महिषाणां शोषं तापं हतवति । विस्तरन्त्यः विस्तारंगच्छन्त्यः सरिन्नः नद्यः यस्मि-  
स्तथोक्ते । ननु 'स्तृब्धाच्छादने' इत्यस्य कथादित्वात् विस्तृणत्सारितीति वाच्य-  
मिति चेत् सत्यं 'बहुलमेतन्निदर्शनं' इति बहुलग्रहणेन नवगणापठितेभ्योपेक्ष-  
चितस्वार्थणिजित्युक्तत्वात् विस्तारयदित्यस्य चिन्तेति पठितव्ये 'चितिस्मृत्वां'  
इत्येतदित्यग्रहणं णिचः पाक्षिकत्वे लिङ्गमित्युक्तत्वात् विस्तारदित्यस्य च सिद्धिरित्यलं  
शब्दशास्त्रपारावारविलोडनेन । शाद्वलाः बालतृणैर्हरिताः हरितः दिशः यस्मिस्त-  
थोक्ते । विशेषेण द्योतमानाः विद्युतः तडितः यस्मिन् । वहन्तः वान्तः मन्दाः मेघं  
कुर्वन्तीति मेघंकराश्च 'मेघर्तिभयेषु कृजः' इति खच् । मरुतः वाताः यस्मिन् ।  
हृष्यन्त्यः कृषाणानां कृषीवलानां योषितः स्त्रियः यस्मिन् । पुष्यन्तीनां विकसन्तीनां  
केतकीनां गन्धस्य पानेन मत्ताः मधुकृतः भ्रमराः यस्मिन् । प्रकर्षेण उद्धृताः उत्प-  
न्नाः भूरुहः वृक्षाः यस्मिन् । दरिद्राणां निद्रायै द्रुह्यतीति दरिद्रनिद्राश्रुक् तास्मिन् ।  
सगर्वाः गोदुहुः गोपाः यस्मिन् कदंबानां नीपानां स्तंबेषु गुच्छेयुः 'स्तंबो गुल्मे तुणा-  
दीनामकाण्डद्रुमगुच्छयोः' इति । आलंबनशीलाः मधुलिहः भृंगायस्मिन् सुदितस्य  
तुष्टस्य मदनस्य कामस्य अट्टहासः वीररौद्रससज्जातहास इवाचरन् अट्टहासायमानः  
यो घनस्य मेघस्य नादः तन्मुक्तवति । पच्यमानैः परिपाकं प्राप्नुवद्भिः ॥ कर्मकर्त-  
रिलटइशानच् ॥ जंबूफलैः श्यामालिता वनान्तरस्य वनमध्यस्य रुक्कान्तिर्यस्मिन् ।  
रचिताकलिता पन्थानं नित्यं गच्छन्तीति पान्थाः पथिकाः तेषां सार्थस्य संघस्य  
शुक्लवसनं येन तथोक्ते । श्रूयमाणा मदेन हर्षेण मधुरा रुचिरा मयूराणां वाक्केका-  
ध्वनिः यस्मिन् । विनिद्राभिः विकसिताभिः कोशातकीभिः पटोलीभिः शालते शाभते  
इति तच्छीले । यूथिकानां गणिकाख्यपुष्पविशेषाणां जालं समूहः तदस्मिन्नस्तीति त-  
थोक्ते । नवमालिकानां सप्तलानां पङ्क्तिः सास्मिन्नस्तीति तथोक्ते । कन्दलान्  
नवांकुरान् भजतीति तथोक्ते । पच्यमानानां जंबूतरुवनानां राज्या पङ्क्त्या  
भ्राजते शोभत इति तथोक्ते । भिक्षाक्षणे भिक्षावसरे क्षपिताः (सुभिक्षत्वात्)  
भागहारिणः परिव्राजः सन्यासिनः यस्मिन् । शान्ता सारंगाणां चातकानां रुक्

पालयुधि, क्षीणोक्षक्षुधि, क्षीरसमुद्रनिद्राणवाणबाहुच्छिदि, सिन्धुरोधो-  
भिदि, दवदहननुदि, विरहिमनस्तुदि, जनितजनमुदि, तापिच्छच्छा-  
यानुच्छेदिनि, छत्तकुटीमध्यबध्यमानवाजिनि, विकसितवकुलवनविराजि-  
नि, सीरसीमन्तितग्रामसीमनि, विजयमानमनोजन्मनि जाते जगज्जी-  
विनि, जीमूतसमये कदाचिदनम्भासि दिवसे मृगयावनपालकः प्रविश्य  
राजानं विज्ञापयामास ॥

पिपासाजनितरोगः यस्मिन् । नीडनिर्माणाकुलाः कुलायकरणव्यग्राः बलिमुजः का  
काः यस्मिन् । सान्द्रः निबिडः इन्द्रगोपानां तितिभाख्यभृद्जन्तूनां युक् योगः  
यस्मिन् । इत्येतत् क्षरत् तमालानां तापिञ्छानां यत् धारागृहं तस्य सदाशि समा-  
ने । श्यामाह्वाचरन्तीति श्यामायमानाः दशदिशः यस्मिन् अत एव । दिव.पि  
अहन्यपि । श्रूयमाणः रजनिः रात्रिरिति शंकया सन्देहेन आकुलानां चक्रवाकाणां  
चक्रस्य समूहस्य कुक् विरहजनित आक्रोशः यस्मिन् । शकटानां अनसां सञ्चारं  
रुणद्धीति तथोक्ते । पल्लविताः सञ्जातकिसलयाः वीरुधः लताः यस्मिन् । विश्रान्ता  
निवृत्ता जिष्णूनां जयशीलानां क्षमापालानां रक्षां युत् युद्धं यस्मिन् । क्षीणा विनष्टा  
उक्षां वृषभाणां क्षुत् बुभुक्षा यस्मिन् । क्षीरसमुद्रे निद्राणः निद्रागतः (वर्षासु  
हरिर्निद्रातीति शास्त्रादिति भावः) बाणस्य तदाख्यासुरस्य बाहुच्छित् विष्णुर्यस्मिन् ।  
सिन्धूनां नदीनां रोधांसि तीराणि भिनत्तीति तथोक्ते । दवदहनं वनाग्निं नुदति  
नाशयतीति तथोक्ते । विरहिणां वियोगिनां मनः हृदयं तुदति व्यथयतीति तथोक्ते  
जनिता जनानां सुत् तुष्टिर्येन । तापिञ्छानां तमालानां छायां न उच्छिनत्ति ननि-  
वारयतीति तच्छीले । छन्नायाः सावरणायाः कुट्याः कुटीरस्य मध्ये बध्यमानाः  
वाजिनः अश्वाः यस्मिन् । विकसितैः वकुलानां वज्जुलानां वनैः विराजते शोभत  
इति तच्छीले । सीरैः हलैः सीम्रः अन्तः सीमन्तः केशवेशः 'सीमन्तः केशवेशे'  
इति शकन्वादिगणसूत्रेण पररूपं । सीमन्तवत्कृताः सीमन्तिताः विभक्ताः कृष्टा  
इति यावत् ग्रामाणां सीमानः आघाटाः क्षेत्राणि वा यस्मिन् । 'सीमाघाटस्थिति  
क्षेत्रेष्वण्डकोशेष्वपि च ख्याम्' इति । विशेषेण जयन् विजयमानः 'विपराभ्यांजेः इति  
तद्' ततश्चानच् । मनसि जन्मयस्यसः मनोजन्मा कामः यस्मिन् । जगन्ति जीव-  
यतीति तच्छीले । जीमूतानां मेघानां समये काले वर्षाकाले । जातेसति । कदा-  
चित् अनंभसि जलवर्षरहिते दिवसे दिने । मृगयायै आखेटकाय (योग्यस्य) वन-  
स्य पालकः । प्रविश्य राजानं नलं विज्ञापयामास निवेदितवान् ॥

“देव,

किं स्यादञ्जनपर्वतः स्फटिकयोर्द्वन्द्वं दधद्दीर्घयो-  
रम्भोमेदुरमेघ एष किमुत श्लिष्यद्वलाकाद्वयः ।  
शून्यः किनु करेण कुञ्जर इति भ्रान्तिं समुत्पादय-  
न्दंष्ट्राद्वन्द्वकरालकालवदनः कोलः कुतोऽप्यागतः ॥४४॥

ततश्चासौ

भिन्दन्कन्दकशेरुकन्दलभृतः स्निग्धप्रदेशान्भुवो  
भञ्जनञ्जनशैलशृङ्गसदृशः फुल्लतामण्डपान् ॥  
मन्दं मन्दरलीलयाब्धिसदृशं मथन्श्च लीलासरः  
क्रोडः क्रोडति भाययन्निव भवत्क्रीडावने रक्षकान्” ॥४५॥

४४. किमिति । एषः दीर्घयोः आयतयोः स्फटिकयोः स्फटिकरत्नयोः द्वन्द्वं  
द्वयं दधत् धारयन् अञ्जनपर्वतः कञ्जलगिरिः स्यात्किं उत आहोस्वित् श्लिष्यत्  
आलिङ्गत् युक्तमितियावत् बलाकयोः विसकण्ठिकयोः द्वयं यस्मिंस्तथोक्तः । अम्भो-  
भिः जलैः मेदुरः निषिद्धः मेघः किं करेण शुण्डया शून्यः रहितः कुञ्जरः गजः  
किन्तु किंवा ‘नुपृच्छायां विकल्पेच’ इत्यमरः । इति भ्रान्तिं भ्रमं यद्वा अनवस्थितिं  
अनिश्चयं सन्देहमितियावत् । अतएवात्र भ्रान्तिमान्वा सन्देहोवालङ्कारः । समुत्पा-  
दयन् जनयन् दष्ट्रयोः दन्तयोः द्वन्द्वेन करालं भीषणं कालं इयामश्च वदनं मुखं  
यस्यतथोक्तः कोलः किरिः कुतोपि आगतः । शार्दूलविक्रीडितवृत्तम् ॥

४५. भिन्दन्निति । कन्दानां पद्ममूलानां सूरणानांवा कशेरुणां मुस्तानाञ्च  
कन्दलान् नवाङ्कुरान् बिभ्रतीति तथोक्तास्तान् भुवः भूमेः स्निग्धान् आर्द्रान् प्रदे-  
शान् भिन्दन् धारयन् अञ्जनशैलस्य शृङ्गेण शिखरेण सदृशः समानः पुष्पन्तीनां  
विकसन्तीनां लतानां मण्डपान् भञ्जन् आमर्दयन् मन्दं स्वरं यथातथा मन्दरस्य  
मन्दरपर्वतस्येव लीलया विलासेन अब्धिसदृशं सागरसमं लीलासरःक्रीडातट्रकं  
मग्नश्च विलोडयंश्च क्रोडः वराहः भवतः क्रीडावने रक्षकान् भाययन् भीतियुक्तान्  
कुर्वन्निव । इवेति वाक्यालङ्कारे । क्रीडति रमते । मन्दरलीलया भाययन्नित्यत्र  
करणाद्भयेन आत्मनेपदं आत्वं भुगागमश्च न हेतोश्चेद्भयं तदाभीषयमाणः भापय-  
मान इति च स्यात् । द्रव्यादिसाधारणं निर्व्यापारसाधारणञ्चेतुत्वं करणत्वं  
क्रियामात्रविषयं व्यापारनियतञ्चेतिविवेकः । उपमास्वभावोक्त्यालङ्कारौ । स्वभा-  
वोक्तिलक्षणन्तु ‘स्वभावोक्तिः स्वभावस्यजात्यादिस्थस्यवर्णनम्’ इति वृत्तं पूर्ववत् ॥

राजा तु तदाकर्ण्य चिन्तितवान्

१. शुक्रपिञ्छगुच्छहा।

वनान्तास्तृणैः

सेव्याः संप्रति सान्द्रचन्द्रकिकुलैरुत्ताण्डवैर्मण्डिताः ॥

येषु क्षीरविपाण्डु पल्वलपयः कल्लोलयन्तो मना-

ग्वाता वान्ति विनिद्रकेतकवनस्कन्धे लुठन्तः शनैः ॥४६॥

४७. माद्यन्ति च तेषु संप्रति प्रोथिनः । तद्युज्यते विहर्तुम्, इत्यवधार-  
यन्नाह्वय बाहुकनमानं सेनापतिमादिदेश ॥

४८. 'भद्र द्रुतमनुष्ठीयताम्, समादिश्यन्तां कृतवैरिविपत्तयः पत्तयः,  
पर्याप्यन्तां मनस्तुरगास्तुरगाः, सज्जीक्रियन्तां निजवेगनिर्जितमातरिश्वा  
नः श्वानः, समारोप्यन्तामपनीताहितायूंषि धनूंषि, गृह्यन्तां निर्मथिता-  
प्रोथियूथपाशाः पाशाः' इति ॥

४६. अच्छेति । अच्छाच्छैः अत्यन्तनिर्मलैः । शुकानां पिञ्छानि गुच्छा इव  
पिञ्छगुच्छाः तद्वत् हरितैः हरितवर्णैः तृणैः छात्राः आवृताः उत्ताण्डवैः अधिक-  
नर्तनैः । सान्द्राणां निविडानां चन्द्रकिणां मयूराणां कुलैः संधैः मण्डिताः भूषिताः  
वनान्ताः वनमध्यभागाः संप्रति सेव्याः । येषु वनान्तेषु क्षीरवत् विपाण्डु  
विशेषेण धवल पल्वलस्य अस्त्रातसरसः पयः जल मनाक् किञ्चित् कल्लोलयन्तः  
चालयन्तः (अनेनशैत्यमुक्तं) विनिद्राणां विकसितानां केतकवनानां स्कन्धेकाण्डे  
समूहेवा लुठन्तः पतन्तः (अनेनसौरभ्यमुक्तं) वाताः वायवः शनैः मन्दं वान्ति  
वहन्ति । उपमा काव्यलिङ्गे अलंकारौ । वृत्तं पूर्णवत् ॥

४७. माद्यन्तीति । माद्यन्ति हूष्यन्ति तेषु वनान्तेषु प्रोथिनः स्कराः वि-  
हर्तुं रन्तु । अवधारयन् निश्चिन्वन् ॥

४८. भद्रेति । भद्र श्रेष्ठ साधोवा द्रुतं शीघ्रं अनुष्ठीयतां (मयावक्ष्यमाणं)  
क्रियतां । कृताः वैरिणां अरीणां विपत्तयः विपदः यैस्तथोक्ताः पत्तयः पदातयः  
समादिश्यन्तां आज्ञाप्यन्तां । मनः चित्तमिव तुरेण जवेन गच्छन्तीति मनस्तुरगाः ।  
तुरगाः अश्वाः । पर्याप्यन्तां । पर्याणं पत्ययनं तद्वन्तः क्रियन्तां । पर्याणवच्छब्दात्  
'प्रातिपदिकाद्वात्वर्थे बहुलमिष्टवच्च' इति णिच् 'विन्मतो लुक्' इति मनुष्योलुक्  
ततः कर्मणि लोट् । निजवेगेन निर्जितः मातरिश्वा वातः यैस्तथोक्ताः श्वानः कुक्कु-  
राः सम्जीक्रियन्तां सन्नद्धाः क्रियन्तां । अपनीत विमोचितं अहितानां अरीणां आयुः  
यैस्तथोक्तानि धनूंषि समारोप्यन्तां शरारोपणकरणीक्रियन्तां निर्मथिताः विध्वंसि-  
ताः प्रोथिनां सूकराणां यूथपानां सघपतीनां आशाः इच्छाः यैस्तथोक्ताः पाशाः  
रज्जवः गृह्यन्तां ॥

49. अथ मौलिमिलन्मुकुलितकरकमलयुगलेन सेनापतिना 'यदाज्ञापय-  
ति देवः' इत्यभिधाय त्वरया तथा कृते सति ॥

स्वयमपि

निर्मासं मुखमण्डले परिमितं मध्ये लघुं कर्णयोः

स्कन्धे बन्धुरमप्रमाणमुरसि स्निग्धं च रोमोद्गमे ।

पीनं पश्चिमपार्श्वयोः पृथुतरं पृष्ठे प्रधानं जवे

राजा वाजिनमारोह सकलैर्युक्तं प्रशस्तैर्गुणैः ॥ ४७ ॥

50. आरुह्य च क्रमेण कार्दमिककर्पटावनद्धमूर्धजैर्दण्डखण्डपाणिभिः  
क्रूरकर्मोचिताकारैर्वागुरावाहिभिरनन्तैः कृतान्तदूतैरिव पाशहस्तैः पाप-  
द्विकैरनुगम्यमानः, दूरादुन्नमितकंधरैस्तथोर्ध्वकर्णसंघैः काण्डोड्डीनप्राणै-  
रिव वनप्राणिभिराकर्ण्यमानहर्षितहयहेधारवः, पवनकम्पिततरुशाखाग्रप-  
ल्लवव्याजेन दूरादेवोत्क्षिप्तहस्ताभिरुड्डीयमानशकुनिकलकोलाहलच्छलेन

49. अथेति । मौलीति । मौलौ शिरसि मिलत् लगत मुकुलितं कोर-  
कितं बद्धाजलीति यावत् करकमलयोः पाणिपद्मयोः युगलं द्वय यस्य तथोक्तेन ।  
अभिधाय । उक्त्वा । त्वरया । वेगेन ॥

४७. निर्मासमिति । मुखमण्डले वक्त्रप्रदेशे । निर्मासं मांसरहितं । मध्ये  
मध्यभागे परिमितं खलपं । कर्णयोः श्रोत्रयोः लघुं तनुं । स्कन्धे अंसे ककुदिवा  
बन्धुरं उन्नतानतं । उरसि कुक्षौ अप्रमाणं मानातीतं रोम्णां उद्गमे उत्पत्तौ स्निग्धं  
मसृणं रम्यमितियावत् पश्चिमयोः जघन्ययोः पार्श्वयोः पीनं वृद्धं पृष्ठे पृथुतरं अति-  
शयेनस्थूलं जवे वेगे प्रधानं मुख्यं किञ्च सकलैः उक्त्वानुक्तैः समस्तैः प्रशस्तैः श्ला-  
घितैः गुणैः युक्तं वाजिनं अश्वं राजा नलः आरुरोह आरुढवान् । स्वभावोक्त्य-  
लंकारः । शार्दूलविक्रीडितवृत्तम् ॥

50. आरुह्येति । कार्दमिकेति । कर्दमेन नीलीलोहमलादिनारक्तः कार्द-  
मिकः 'शकलकर्दमाभ्यां' इति ठक् । यः कर्पटः मलिनवस्त्रं शिथिलवस्त्रं वा तेन  
अवनद्धाः बद्धाः मूर्धजाः शिरोरुहाः येषान्तथोक्तैः । आकारः । आकृतिः । वागुरा ।  
जालं । कृतान्तः । यमः । पापार्धिकैः । पापानां ऋद्धिः ( वृद्धिः ) यत्रपापार्धिकैर्ध-  
गया तयाजीवन्तीति पापार्धिकाः मृगयाचराः तैः । उन्नमितकन्धरैः । उद्गमितक-  
ण्ठैः । अकाण्डेति । अकाण्डे अनिमित्ते उड्डीनाः उड्डीय गताः प्राणाः येषान्त-  
थोक्तैरिवेत्युत्प्रेक्षितैः । वनप्राणिभिः । अरण्यजन्तुभिः । आकर्ण्येति । आक-

भूयान्निवार्यमाण इव वनदेवताभिः, अभिमुखागतैरुन्मिषत्तरुपुष्पप्रकरमकरन्दविन्दुवर्षवाहिभिर्वनविनाशशङ्कितैरर्ध्यामिवोपपादयाद्भिरुपरुध्यमान इव वनमास्तैः, उच्चिद्रसान्द्रकुमुमकेसराङ्कुरजालजटिलाभिर्भयादुद्धतरोमाञ्चप्रपञ्चाभिरिवोन्द्धान्तभृङ्गरवगद्गदरुदितेन निषिध्यमान इव वनवीरुद्भिः, उद्भिन्नमाखदमन्दकन्दलावलोकनेनानन्यमानः श्वानुगतोऽप्यश्वानुगतः सगजमप्यगजं तद्वनमाससाद ॥

51. ततश्च केचिदुच्चत्परश्च गणपतयः, केऽपि दृष्टसिंहिकासुतविक्रमाः शशधराः, केऽपि पाशपाणयो जम्बुकदिवपालाः, केऽपि हरिमार्गानुसारिणो बलभद्राः, केऽपि चक्रपाणयो मधुसूदनाः, केऽपि

र्ष्यमानः श्रूयमाणः हर्षितानां सज्जातहर्षाणां हयानां अश्वानां हेषारवः हेषितध्वनिर्यस्यतथोक्तः । पल्लववव्याजेन । किसलयामिषेण । उक्षिप्तहस्ताभिः । उद्धृतकराभिः । उड्डीति । उड्डीयमानानां ( कर्मकर्तरिलट शानच् ) उत्पल्यमानानां शकुनिकुलानां पक्षिसंघानां कोलाहलच्छलेन कलकलव्याजेन ( अत्र पूर्वत्रचकैतवापह्लुलंकारः ) निवार्यमाण इव । अत्रोत्प्रेक्षा । अभीति । अभिमुखं यथा तथा आगतैः उन्मिषतां विकसतां तरुष्पाणां प्रकराणां समूहानां मकरन्दविन्दूनां मधुपृष्ठतां वर्षं वृष्टिं वहन्तीति तच्छीलैः । वनेति । सज्जातवनविनाशशकैः । अतएव अर्घाय इदं अर्थ्यं अर्घ्यजल उपपादयाद्भिः सपादयद्भिरिवेत्युत्प्रेक्ष्यमाणैः । वनमास्तैः । उपरुध्यमानः अनुनीयमान इव । उच्चिद्रेति । विकसितनिबिडपुष्पाकिजल्कप्ररोहसमूहैर्व्याप्ताभिः । भयात् । उद्धतेति । उत्पन्नपुलकततिभिरिवस्थिताभिः । वनवीरुद्भिः । वनलताभिः । उदिति । उद्धान्तानां भृंगाणां आरवः ध्वनिरेव गद्गदं मनाक्स्फुटं रुदितं रोदन् तेन । निषिध्यमानः प्रतिषिध्यमान इव । उदिति । उद्भिन्नानामुद्धतानां भाखतां कान्तिमतां अमन्दानां बहुलानां कन्दलानां नवाङ्कुराणां अवलोकनेन आनन्यमानः । श्वानुगतः । श्वभिरनुगतोपि । अश्वानुगतः । नश्वभिरनुगतः ( इति विरोधः ) अश्वैरनुगतः ( इति परिहारः ) विरोधाभासोऽलोत्तरत्रचालंकारः । ( सः नलः ) सगजं । गजयुक्तमपि । अगजं । गजराहितं । अगे पर्वते जातश्च । तद्वनं । मृगयावनं । आससाद । प्राप ॥

51. ततश्चेति । उद्यन्तः पलायमानाः परे उत्कृष्टाः ये श्वानः. तान् दधतीतितथोक्ताः उद्गृह्यमाणपरशवश्च गणस्य सेनायाः पतयः हेरंवाश्च । दृष्टः सिंहिकासुतस्य केसरिकिशोरस्य राहोश्च विक्रमः विशिष्टकमणं पराक्रमश्चर्यैः । शशस्य रोमकणैर्मृगस्यधराः चन्द्राश्च । पाशः पाणौ येषान्ते पाशपाणयः वरुणाश्च । जम्बु-

शिवागमानुवर्तिनो रौद्राः, केऽप्याहिताम्रयो विप्रलोकाः, केऽपि खण्डि-  
ताञ्जनाधरप्रवालाः प्रभञ्जनाः, केऽप्युत्खातदन्तिदन्तमुष्टयो निस्त्रिंशाः,  
तस्य पृथ्वीपतेराकुलितश्चापदाः पदातयो वनं रुरुधुः ॥

52. ततश्च तैः क्रियन्ते विकलभा वननिकुञ्जाः कुञ्जराश्च, ध्रियन्तेऽने-  
कधारमोतिपातिनः खञ्जाः खञ्जिनश्च, कृष्यन्ते कूजन्तः कोदण्डदण्डा  
गण्डकाश्च, विक्षिप्यन्ते परितः शराः शरभाश्च, भज्यन्ते तरवस्तरक्षवश्च ॥

कानां सृगालानां दिशं निस्सारणं 'दिवनुनिस्सारणम्मुखम्' इति यादवः ।  
पालयन्ति प्रतीक्षन्ते इति तथोक्ताः जंबुकदिशः प्रतीच्याः पालकाश्च । 'जंबुक फे-  
रवेनीचे प्रतीचीदिकपतावपि' इति विश्वः । हरि सिंह मार्गं मृगसमूहं हरेः कृष्णस्य-  
मार्गं पन्थानञ्च अनुसरन्तीति तच्छीलाः । बलेन भद्राः धेष्टाः बलदेवाश्च । चक्र पाणौ  
येष्वान्ते चक्रपाणयः विष्णवश्च । मधु क्षौद्रं मनुः तदाख्यासुरश्च तस्य सूदनं क्षरणं  
मारणञ्च यैस्तथोक्ताः । शिवायाः सृगाल्याः गमः गतिः शिवागमः शिवशास्त्रञ्च  
तं अनुवर्तन्त इति तच्छीलाः । रौद्राः भीषणाः शैवाश्च । आहितः (गुल्मादिषु)  
उत्पादितः अग्निः यैस्ते आहिताः आधानादिना संस्कृताः अग्नयः गार्हपत्याहवनीय-  
दक्षिणाम्रयः यैस्तथोक्ताश्च । वीन् पक्षिणः प्रकर्षेण लोकन्ते पश्यन्तीति तथोक्ताः  
ब्राह्मणजनाश्च । खण्डिताः शकलिताः अञ्जनस्य पश्चिमपक्षिणः यद्वा अञ्जनशाखिनः  
अधरपल्लवाः पुच्छाधः पिच्छानि अधः किसलयानिवायैः पक्षे खण्डितः दष्टः अञ्ज-  
नायाः हनुमन्मातुः अधरपल्लवः ओष्ठकिसलयः यैस्तथोक्ताः । प्रकर्षेण भजन्तीति  
प्रभञ्जनाः वायवश्च उत्खाताः दन्तिदन्ताः यैस्तथोक्ताः मुष्टयः संग्रहाः येष्वान्ते  
पक्षे उत्खातः उत्क्षिप्तः दन्तिदन्तप्रधानः मुष्टिः त्सरुः येष्वान्तथोक्ताः । निस्त्रि-  
ंशाः क्रूरकर्मणः खड्गाश्च । आकुलिताः श्वापदाः हिंस्रमृगायैस्तथोक्ताः तस्य पृथ्वी-  
पतेः नलस्य पदातयः पत्तयः वनं रुरुधुः अरुधन् । अत्र श्लेषालङ्कारः ॥

52. ततश्चेति । तैः पत्तिभिः वननिकुञ्जाः लतादिपिहितवनप्रदेशाः कुञ्जराः  
गजाश्च विगताः व्यपेताः कलभाः करिपोताः येषु विकला (भयात्) न्यूना भा  
कान्तिर्येष्वान्तथोक्ताश्च । क्रियन्ते (श्लिष्टातुल्ययोगिता एवमुत्तरत्रापि) अनेकया  
धारया अत्यन्तं पतन्तीति तच्छीलाः खड्गाः द्विधारा असयः अनेकधा बहुधा  
रयेण वेगेन अतिपतन्तीति तच्छीलाः खड्गिनः उद्भिन्नशृङ्गाः प्रौढाः गण्डकाश्च ध्रि-  
यन्ते गृह्यन्ते । कूजन्तः अव्यक्त शब्दायमानाः कोदण्डदण्डाः धनुर्दण्डाः गण्डकाः  
बालका गण्डकाश्च कृष्यन्ते आकृष्यन्ते । शराः बाणाः शरभाः तदाख्याः अष्टपाद-  
मृगाश्च परितः समन्ततः विक्षिप्यन्ते अस्यन्ते विक्षिप्ताः दुःखिताश्चक्रियन्ते । तरवः  
वृक्षाः तरक्षवः मृगादनाश्च भज्यन्ते आमृद्यन्ते ॥



53. क्षणेन च पतन्ति पीवरं वराहाः, सीदन्ति दन्तिनः, विरसं रसन्ति सातङ्का रङ्गवः, प्रकाशैलं शैलं भयादारोहन्ति रोहिताः, शरसंघातघूर्णिता यान्ति महीं महिषाः, दुर्गसंश्रयं श्रयन्ते तरलितनेत्राश्चित्रकाः, त्वरिततरं तरन्तीवोत्पतन्तो नभसि निजजवनिर्जिततुरंगाः कुरङ्गाः ॥

तत्र च व्यतिकरे

जाताकस्मिकविस्मयैः किमिदमित्याकर्ण्यमानः सुरैः

संत्रासोज्झितकर्णतालचलनान्दिग्दन्तिनः कम्पयन् ।

जन्तूनां जनितज्वरः स मृगयाकोलाहलः कोऽप्यभू-

द्येनेदं स्फुटतीव निर्भरभृतं ब्रह्माण्डभाण्डोदरम् ॥ ४८ ॥

54. राजाप्येकशरप्रहारपातितमत्तमातङ्गः सर्वतो विहारिहरिहरिणशश-

53. क्षणेनेति । पीवराः । पीनाः । सीदन्ति । विषादं गच्छन्ति । विरसं । निर्वीर्यं । नीरागवा यथातथा । रसन्ति । शब्दायन्ते । सातङ्काः । सभयाः । रङ्गवः । मृगाः । प्रकाशैलं । प्रकाशाः स्पष्टाः एला एलालता यत्र (शैले) तथोक्तम् । रोहिताः । तदाख्यमृगविशेषाः । शरेति । शरैः सम्यग्घातेन हननेन घूर्णिताः भ्रमणं प्राप्ताः । दुर्गसंश्रयम् । दुर्गमस्थानम् । श्रयन्ते । आश्रयन्ति । तरलितम् । भ्रमितम् । चित्रकाः मृगविशेषाः । त्वरिततरम् । अतिशीघ्रम् । तरन्तीव । तरणं कुर्वन्तीव । उत्पतन्तः । उल्लवमानाः । जवः । वेगः । तुरङ्गः । अश्वः । कुरङ्गाः । हरिणाः ॥

४८. तत्रचव्यतिकरे । तादृशे सम्बन्धे (मृगादीनां) व्यसनेवा । जातेति । जातः अकस्माद्भवः आकस्मिकः विस्मयः आश्चर्यं येषान्तथोक्तैः सुरैर्देवैः इदं (सामान्येनपुंसकं) किमिति आकर्ण्यमानः संत्रासेन भीत्या उज्झितं स्वकं कर्णतालयोः तालवृन्तसदृशकर्णयोः चलनं यैस्तथाभूतान् । दिग्दन्तिनः दिग्गजान् । कम्पयन् कम्पवतःकुर्वन् । जन्तूनां प्राणिनां जनितः ज्वरः तापः येनतथोक्तः सः मृगयायां आखेटके कोलाहलः कलकलः कोपि अनिर्वचनीयः अभूत् येन कोलाहलेन निर्भरं निविडं यथातथा भृतं पूर्णं इदं ब्रह्माण्डमेव भाण्डं पात्रं तस्योदरं मद्धयं स्फुटति दलतीव । अत्रोत्प्रेक्षा । पूर्वार्धे कलकलः स्वर्गे सर्वदिशश्च व्याप्त इति वक्तव्ये प्रकारान्तरेणकथनात्पर्यायोक्तालङ्कारश्च । तल्लक्षणन्तु 'पर्यायोक्तन्तुगम्यस्य वचोभंग्यन्तराश्रयम्' इति । शार्दूलविक्रीडितवृत्तम् ॥

54. राजेति । मातङ्गः । गजः । विहारीति । विहरणशीलानां हरिप्रभृतीनां (हरिः सिंहः शंबरः मृगभेदः) हनने वधे हेलया लीलया । तरुणेति ।

कश्चम्बरवराहहननहेलया विचरन्निस्तस्तस्तरुणतरतमालमञ्जरीजालनी-  
लोद्घुषितस्कन्धकेसरमूर्ध्वस्तब्धकर्णसंपुटमश्वचक्राय कुप्यन्तमाघृणित्  
घोणमनवरतकृतघनधोरधररवमुत्क्षिप्तपुच्छगुच्छमभिमुखमेकस्मिन्निति -  
सान्द्रभद्रमुस्तास्तम्बभाजि पङ्किलपल्लवप्रदेशे तं शूरमूकमपरमिव  
दवदहनदग्धाद्रिमद्राक्षीत् ॥

५५. दृष्ट्वा च रचितशरसंधानलाघवो राघव इव राक्षसेश्वरस्य तस्योपरि  
परिणद्धविविधपत्रैः पतन्निभिरभ्यवर्धत् ॥

तत्र च व्यतिकरे

किमश्वः पार्श्वेषु प्लवनचतुरः किं नृपतिः

शरान्मुञ्चन्नुच्चैश्चलतरकराकृष्टधनुषा ।

किमालोलः कोलः परिहृतशरः शौर्यरसिको

न जानीमस्तेषां क इह परमो वर्ण्यते इति ॥४९॥

तरुणतराणां अतिप्रौढानां तमालमञ्जरीणां तापिञ्जवल्लीनां जालवत् समूहवत् नीलाः  
उद्घुषिताः उत्तब्धाः । यद्वा—उद्घोषेण प्रकटितवैराभिप्राया इवेत्युपचरिताः ।  
“घुषिरविशब्दने” इत्यनेनाविशब्दने इण्णिषेधाद्विशब्दने भवत्येवेत् । ( विशब्द-  
नमभिप्रायाविष्करणम् ) स्कन्धकेसराः अंससटाः यस्य तथोक्तम् । ऊर्ध्वौ स्तब्धौ  
स्थिरौ कर्णसम्पुटौ यस्य तथोक्तम् । अश्वानां चक्राय मण्डलाय कुप्यन्तं कुप्यन्त  
“कुप्यद्ब्रह्” इत्यादिना चतुर्थी । आसमन्तात् घृणता भ्रान्ता घोणा नामा यस्य  
तथोक्तम् । अनवरत सदा कृतः घनः निविडः घोरः घर्घररवः घुरघुररवनिः यस्य  
तम् । उत्क्षिप्तः पुच्छस्य गुच्छः पूलिका यस्य तम् । अतीति ॥ अत्यन्तं सान्द्राणां  
निविडानां भद्राणां श्रेष्ठानां मुस्तानां कशेरूणां स्तम्बं गुल्मं गुच्छ वा भजतीति तथो-  
क्ते । पङ्कः ( कर्दम ) अस्मिन्नस्तीति पङ्किलः । ‘पिञ्छादित्वादिलच्’ पल्लवस्य अखा-  
तसरसः प्रदेशस्तस्मिन् अपरं दवदहनेन दवामिना दग्धं अद्रिमिव स्थितं तं शूरं सू-  
करं वराहं अद्राक्षीत् दृष्टवान् ॥

५५. दृष्टेति । लाघवम् ॥ शैघ्र्यम् । परीति ॥ परिणद्धानि परित  
बद्धानि विविधानि पत्राणि कङ्कपत्राणि येषु तथोक्तेः । पतन्निभिः ॥ बाणैः ॥

४९. किमिति ॥ पार्श्वेषु प्लवने प्लुतगतौ चतुरः निपुणः अश्वः परमो वर्ण्यते  
किं चलतरकरेण आकृष्टेन धनुषा उच्चैः आधिकान् शरान्मुञ्चन् नृपतिः शु नलो व  
परमो वर्ण्यते किं आलोलः चञ्चलः परिहृताः शराः येन तथोक्तः शौर्यं शूरत्वे रसः

अपिच ।

- अजनि जनितपृथ्वीमण्डलोत्पातकम्पं  
किमपि चलितशैलं द्वन्द्वयुद्धं तयोस्तत् ।  
स्खलिततुरगवेगो विस्मयेनैष यस्मि-  
न्दिनपतिरपि शौर्याश्चर्यसाक्षी बभूव ॥९०॥  
अथ कथमपि नाथं प्रोथियूथस्य जित्वा  
ज्वरित इव विशालं सालसः सालमूले ।  
मुखमभजत राजा राजमानः श्रमाम्भः-  
कणकलितकपोलालोललीलालकेन ॥९१॥

56. तत्त च स्थितं श्रममुकुलितनयनारविन्दम्, आन्दोलयन्तः कुसु-

प्रीतिः अस्यास्तीति रसिकः “अत इनि ठनौ” इति ठन् । कोलः सूकरः परमो वर्ण्यते किम् । इह अस्मिन्समये तेषां अश्वनृपसूकराणाम्मद्वये कः परमः श्रेष्ठः वर्ण्यते इति न जानीमः न बुद्धयामहे । सन्देहालङ्कारः । शिखरिणीवृत्तम् । “रसैरुद्दे-  
दिष्टत्रायमनसभलागदिशखरिणा” इति लक्षणात् ॥

५०. अजनीति ॥ जनितः पृथ्वीमण्डलस्य उत्पातैः उत्काद्युपसर्गैरिव कम्पः  
येन तथोक्तम् । चलिताः शैलाः यस्मिन्तत् किमपि अनिर्देश्यं तयोः नृपसूकरयोः  
तत् द्वन्द्वयुद्धं अभिव्यक्तं जन्यं “द्वन्द्वरहस्य” इत्यादिना साधु । अजनि जातं य-  
स्मिन् युद्धे विस्मयेन आश्चर्येण एषः दिनपतिः रविरपि स्खलितः प्रतिबद्धः तुरग-  
वेगः यस्य तथोक्तस्सन् शौर्याश्चर्यस्य साक्षी साक्षात् प्रष्टुं बभूवेव इत्युत्प्रेक्षते  
कविः अत्र गम्योत्प्रेक्षा । मालिनीवृत्तम् । “ननमयययुतेय मालिनी भोगिलोकैः”  
इति लक्षणात् ॥

५१. अयेति । अथ कथमपि कृच्छ्रेण प्रोथियूथस्य कोलसंघस्य नाथं  
जित्वा ज्वरितः हृग्गइव सालसः अलसशब्दः भावप्रधानः आलस्येन सहितः श्रमां-  
भसां कणैः शीकरैः कलितयोः व्याप्तयोः कपोलयोः गण्डयोः आलोलः चञ्चलः लीलायु-  
क्तः विलासयुक्तः अलकः कुन्तलस्तन राजमानः शोभमानः राजा विशालं सुखं सुख-  
करं सालस्य वृक्षस्य मूलं अभजत । अन्योज्वरितोऽपि अलसः मूलादीनि सेवमानः  
खेदबिन्दुलक्ष्यमाणज्वरापगमो राजते । अत्रोपमा । वृत्तं पूर्ववत् ॥

56. तद्वेति । मुकुलितम् । निमीलितम् । अरविन्दम् । कमलम् ।  
आन्दोलयन्तः । चालयन्तः । तरलयन्तः । कंपयन्तः । शिखीति । शि-

मिततरून्, तरलयन्तः शिखिशिखण्डमण्डलानि, ताण्डवयन्तस्तनुल-  
तापल्लवनिवहान्, वहन्तो वहन्निर्झरजलशिशिरशीकरनिकरान्, कराल-  
यन्तः कुटजकुड्मलानि, मकरन्दविन्दुमुचो मन्दमानन्दयामासुः कम्पि-  
तनीपवनाः पवनाः ॥

57. अनन्तरमनवरतकरालकालकौलेयककुलकवलनाकुलितकोलकरिकु-  
रङ्गकण्ठीरवकिशोरपृषत्पृष्ठधाविते परितः परिजने, जनितविविध-  
मृगवधूबध्व्याधीन्याधानिवारायितुमिवान्तरान्तराप्रसारितकरे मध्यस्थ-  
तां गतवति भगवति गमस्तिमालिनि, सहसंवर्धितमृगविनाशशोकभरा-  
दिव वनवीरुधां पतत्सु पुष्पलोचनेभ्यो वाप्पेप्विव मध्याह्णेष्णाविलीन-  
मकरन्दविन्दुषु, श्रूयमाणेषु वनदेवतानां वनविमर्दोपालम्भेप्विव तरु-  
खण्डोड्डीनविविधविहङ्गविरुतेषु, विघट्टितार्भककुरङ्गकुटुम्बिनीकरुणकूजि-

खिनां मयूराणां शिखण्डानां पिच्छानां मण्डलानि समूहान् । ताण्डवयन्तः ॥  
उद्धतं नर्तयन्तः । तन्विति । तनूनां कृशानां लतानां पल्लवानां निवहान् समू-  
हान् । वहदिति । वहतां प्रवहतां निर्झरजलानां झरतोयानां शिशिरशीकराणां  
शीतलकणानां निकरान् समूहान् । करालयन्तः । विकासयन्तः । कुटजकुड्म-  
लानि । गिरिमल्लिकाकोरकान् । मकरन्दः । पुष्परसः । मन्दम् । अल्पं यथा  
तथा । कम्पितनीपवनाः । चलितकदम्बकाननाः ।

57. अनन्तरमिति । अनवरतेति । अववरतं सदा करालं भयंकरं  
कालं श्यामं कौलेयकानां शुतां कुलं सङ्घः तेन कवलनया भक्षणेन आकुलिताः को-  
लाः सूकराः करिणः गजाः कुरङ्गाः हरिणाः कण्ठीरवकिशोराः सिंहशिशवः पृष-  
न्तः श्वेताविन्दुयुक्तमृगाः “पृषन्मृगे पुमान् बिन्दौ नद्वयोः पृषतोपिना । अनयोश्च  
त्रिषुश्वेतविन्दुयुक्तेष्वुभाविवमौ” इति । तेषां पृष्ठतो धावितेसति । वधव्याधीन् ।  
वधएव व्याधिर्येषान्तान् । ध्याधान् । किरातान् । अन्तरान्तरा । मध्ये मध्ये ।  
करः । किरणः हस्तश्च । मध्यस्थताम् । दिनमध्यस्थितिं तदस्थताश्च । गमस्ति-  
मालिनि । सूर्ये । वीरुधाम् । लतानाम् । पुष्पेति । पुष्पाणि  
लोचनानीव तेभ्यः । वाप्पेषु । अशुषु । विलीनः । विहृतः । विमर्देति । विम-  
र्देन विनाशेन (जातेषु) उषालम्भेऽपि निन्दावचनेषु । उड्डीनाः । उत्पतिताः ।  
विहङ्गाः । पक्षिणः । विरुताभि । शब्दाः । विघट्टितेति । विघट्टिताः विम-  
र्दिताः अर्भकाः यासान्तथोक्तानां कुरङ्गकुटुम्बिनीनां हरिणाङ्गनानां करुणकूजितव्या-

तन्याजेनान्यायमिव फूत्कुर्वतीषु वनराजिषु, इतस्ततः संचरच्चटुलतरतु-  
 र्गग्वरशिखरशिखोत्वातधराणिमण्डलाद्वनविनाशवार्ता गगनचरेभ्यः  
 कथयितुमिवोत्पातितेऽम्बरतलमकृतपरित्राणे च मूर्छित इव पुनः पुनः  
 पतति भुवि भवनपारावतपतत्रिपन्नधूसरे धूलिपटले, सकम्पकपिकला-  
 पोल्लनलुलिततरुतरुणमञ्जरीपुञ्जानिकुञ्जादुद्वेजिते मञ्जु गुञ्जति वृनान्त-  
 रमपरमुच्चलिते चञ्चलचञ्चरीकचक्रवाले, चङ्क्रमणकमेण च संपन्ने सैन्यस्य  
 श्रमावसरे तस्यैव सरससरलसालद्रुमस्याधस्तान्निषण्णे श्रमभाजि राजनि॥

अकस्मात्कुतोऽपि

वल्लीवल्कपिनद्धधूसराशिराः स्कन्धे दधद्वण्डकं

ग्रीवालम्बितमृन्मणिः परिकुथत्कौपीनबासाः कृशः ।

एकः कोऽपि पटच्चरं चरणयोर्बद्धाऽध्वगः श्रान्तवा-

नायातः क्रमुकत्वचा विरचितां भिक्षापुटीमुद्वहन् ॥१२॥

जेन शोकध्वनिमिषेण । न्यायस्याभावः अन्याय “अव्यय विभक्ति” इत्यादिना-  
 व्ययभावः । इति वनराजिषु वनपङ्क्तिषु फूत्कुर्वतीषु फूत्कार आर्तजल्पन कुर्व-  
 तीष्विव सतीषु । चटुलः । चञ्चलः । खुरगिरिशिखा । शफाग्रात्र । अम्ब-  
 रतलं । नभस्थलं प्रति । अकृतपरित्राण । अलङ्घ्यरक्षणे । मूर्छिते ।  
 सञ्जातमूर्छे । भवनेति । गृहकपोतपक्षिगरुदिबधूसरम् धूस्रवर्णं तस्मिन् । पटले  
 समूहे । सकम्पेति । सकम्पानां कपिकलापानां वानरसङ्घानां उल्ललेन आन्दो-  
 लनेन लुलितं मुदितं तरोः तरुणमञ्जरीणां प्रौढवज्जरीणां पुञ्जं वृन्द यस्मिन् तथोक्तात्  
 निकुञ्जात् । उद्वेजिते । भीते । मञ्जु । मनोज्ञं यथा तथा । गुञ्जति । शब्दाय-  
 माने । चञ्चरीकचक्रवाले । भ्रमरसङ्घे । चङ्क्रमणं । सञ्चारः । सम्पन्ने ।  
 प्राप्तेभ्यः । सरसेति । सरसस्य स्निग्धस्य सरलस्य अवक्रस्य सालद्रुमस्य ।  
 अधस्तात् । अधः । निषण्णे । उपविष्टे सति ॥

५२. अकस्मात् । अतर्किते । अव्ययमिदं । वल्लीति । वल्लीवल्केन  
 लतात्वचा पिनद्धे बद्ध धूसर धूस्रवर्णं शिरः यस्य तथोक्तः स्कन्धे अंसे दण्डकं  
 अल्पदर्पणं दधत् धरन् ग्रीवायां कण्ठे आलम्बितः मृन्मयमणिः काचमणिः यस्य  
 तथोक्तः परितः कुथत् पूतीभवत् “कुथपूतीभावे” इत्यस्माच्छता यद्वा परितः  
 कुथइवकबलइवाचरतीति परिकुथत् कौपीनवासः कौपीनचस्त्र यस्य तथोक्तः

58. भागत्य च राजानमवलोक्य सविस्मयमेवमेष चिन्तयांचकार॥

अब्जश्रीमुभगं युगं नयनयोर्मौलिर्महोष्णीषवा-

नूर्णारोमसखं मुखं च शशिनः पूर्णस्य धत्ते श्रियम् ।

पद्मं पाणितले गले च सदृशं शङ्खस्य रेखात्रयं

तेजोऽप्यस्य यथा तथा सजलधेः कोऽप्येष भर्ता भुवः ॥

59. तदेवंविधाः खलु महनीया महानुभावा भवन्तीत्येवमवधार्य समु-  
पसृत्य “स्वस्ति स्वकान्तिर्निर्जितमकरध्वजाय तुभ्यम्” इत्यवादीत् ॥

60. राजापि सविस्मयमना मनागुन्नमितमस्तकः स्वागतप्रश्नेनाभिनन्द्य

(कूपपतनमर्हतीति कौपीनं अकार्यं . “शालीनकौपीने अष्टष्टाकार्ययोः” इति साधु  
अकार्यहेतुत्वात् पुरुषलिङ्गमपि तदाच्छादकत्वात् शुद्धचौरमपि कौपीनं ) कृशः  
कार्यवान् श्रान्तवान् गमनश्रमवान् क्रमुकत्वचा पूगतहृत्केन विरचितां कृतां  
भिक्षापुरीं भिक्षापात्र उद्वहन् एकः कोपि अध्वगः पथिकः चरणयोः पटच्चर  
जीर्णवस्त्रखण्ड बद्धा आयातः । शार्दू .. वृत्तम् ॥

58. आगत्येति । सविस्मयं ॥ साध्वर्यं । एषः । अध्वगः ॥

५३. अब्जेति ॥ यथा येन प्रकारेण अस्य (नलस्य) नयनयोः युगं द्वयं  
अब्जस्य पद्मस्येव श्रिया कान्त्या सुभग सुन्दरं (अस्ति) मौलिः शिरः सहत् उष्णी-  
षं शिरस्थितलक्षणविशेषः “उष्णीषन्तु शिरोवेष्टे किरीटेलक्षणान्तरे” इति विश्वः ।  
तद्वान् अस्ति । यद्वा महान् उष्णीषवांश्च । ऊर्गारोम्णः भूमध्यरोमावर्तस्य सखायं  
ऊर्गारोमसखं भूमध्यशुभरोमावर्तयुक्तमित्यर्थः । “राजाहस्सखिभ्यः” इति टच्  
मुखं पूर्णस्य शशिनः चन्द्रस्य श्रियं धत्ते धारयति । पाणितले (विषये) पद्मं सदृशं  
अस्ति । गले कण्ठे (विषये) शङ्खस्य कम्बोः रेखाणां त्रयं सदृशं अस्ति तेजोपि दीप्ति-  
रपि अन्यादृशमस्तीति शेषः । तथा तेन प्रकारेण एषः पुरुषः सजलधेः ससमुद्राया  
भुवः कोपि अनिर्वचनीयप्रभावः भर्ता पतिः (इति मन्वे) अत्र उपमानिदर्शना-  
प्रतीपालङ्काराः । निदर्शनाप्रतीपलक्षणेत्वं ॥ “वाक्यार्थयोस्सदृशयोरेक्यारोपो निदर्श-  
ना । प्रतीपमुपमानस्योपमेयत्वप्रकल्पनम्” इति । वृत्तं पूर्ववत् ॥

59. तदिति । महनीयाः । पूज्याः । अवधार्य । निश्चिन्त्य । समु-  
पसृत्य । समीपमागत्य । स्वस्ति । कुशलमस्तु । मकरध्वजः । मन्मथः ।  
अवादीत् । उक्तवान् ॥

60. राजेति ॥ मनाक् । ईषन् । मस्तकः । शिरः । स्वागतम् ।  
सुष्ठु आगतम् । अभिनन्द्य । (अध्वग) सन्तोष्य । तीर्थयात्रिक । तीर्थ क्षेत्रा-

“ तीर्थयात्रिक, कुतः प्रष्टव्योऽसि । क्व च कियच्चाद्यापि गन्तव्यम् ।  
उपविश । विश्रम्य कथय कांचिदपूर्वां किंवदन्तीम् । अनेकदेशदृष्टानः  
किलाश्चर्यदर्शिनो भवन्तीति । न चाकस्मिकं दर्शनमपूर्वः परिचयः  
स्वल्पा प्रीतिरित्येकमप्याशङ्कनीयम् । अपूर्वदर्शनेऽपि न जात्या मणयः  
स्वां स्वच्छतामपह्नुवते । तदेहि । मुहूर्तमेकत्र गोष्ठीमुखमनुभवावः ”  
इत्येनमवादीत् ॥

61. असावपि “अपूर्वकौतुककथाकर्णनरसिक, श्रूयतां यद्येवम्” इत्य-  
भिधाय मुखोपविष्टस्यास्य समीपे स्वयमुपविश्य कथयितुमारभत ॥

अस्ति स्वर्गसमः समस्तजगतां सेव्यत्वसंख्याग्रणी-

देशो दक्षिणदिङ्मुखस्य तिलकः स्त्रीपुंसरत्नाकरः ।

यस्मिंस्त्यागमहोत्सवव्यसनिभिर्धन्यैरशून्या जनै-

रुद्देशाः स्पृहणीयभावभरिताः कं नोत्सुकं कुर्वते ॥१४॥

दिक्प्रति यात्राशीलमस्येति यात्रिकः तस्य सम्बुद्धिः । “शील” इति ठक् ।  
कुतः । आगच्छसीति शेषः । कियत् ॥ किंप्रमाणमस्य कियत् कियदूरमित्यर्थः ।  
किंवदन्ती ॥ जनवार्ता । अनेकेति । अनेकान्देशान्दृष्टवन्तः । “देशे कानिप्”  
इति कानिप् किलेति प्रसिद्धौ । आकस्मिकम् ॥ अकस्मात् भव आकस्मिकम् ।  
परिचयः । सन्नपादिकम् । नेति ॥ जातौ भवाः जात्याः विशिष्टजातीयाः मणयः  
रत्नानि स्वां स्वीयां स्वच्छतां निर्मलतां नापह्नुवते न छादयन्ति । (इयं लोकोक्तिः)  
एहि । आगच्छ । मुहूर्तम् ॥ घटीद्वयपरिमितकालम् । गोष्ठी । विनोदकथालापनम्

61. असाविति । रसिक । रसः (प्रीतिः) अस्यास्तीति रसिकः तस्य  
सम्बुद्धिः ॥

५४. अस्तीति । स्वर्गेण रामः समस्तजगतां सेव्यत्वरत्नत्रयां आश्रयणी-  
यत्वसङ्ख्याने अग्रणीः प्रथमः । दक्षिणस्याः दिशः (चतुरनयिकायाश्च) मुखस्य  
प्राग्भागस्य (आननस्यच) तिलकः विशेषकायितः । स्त्री च पुमांश्च स्त्रीपुंसौ ।  
“अचतुर” इत्यादिनानिपात्यते । स्त्रीपुंसौ च स्त्रीपुंसौ च स्त्रीपुंसाः  
तएव रत्नानि तेषां आकरः स्थान समुद्रश्च । देशः (विदर्भदेशः) अस्ति । यस्मि-  
न्देसे । त्यागः दानमेवं महोत्सवः तत्र व्यसनिभिः आसक्तैः धन्यैः सुकृतिभिः  
जनैः अशून्याः अरहिताः स्पृहणीयैः भावैः पद्मैः भरिताः उद्देशाः प्रदेशाः

62. कथं चासौ न प्रशस्यते ॥

63. यत्र त्रिपुरपुरं धिरो ध्रुतिलकहारिणा हरिविरञ्चि चूडामणिमरीचिक्र-  
चकोरचुम्बितचरणनखचन्द्ररुचिनिचयेन भगगता सेव्यते सेव्यतयाऽप-  
हसितकैलासश्रीः श्रीशैलः शूलपाणिना ॥

64. यत्र च विकचविविधवनविहारसुरभिसमीरणान्दोलितकदलीदल-  
व्यजनवीज्यमानानिधुवनविनोदखेदविद्राणनिद्रालुद्रविडमिथुनसनाथपरि-  
सराः सरसघननिचुलतलचलच्चकोरचक्रवाककुलकपिञ्जलमयूरहारीतहा-  
रिण्यो नाकलोककमनीयतां कलयन्ति कलमकेदारसाराः सरससहकार-  
कारस्कराः कावेरीतीरभूमयः ॥

क जने उत्सुकं उत्कण्ठावन्तं न कुर्वते । सर्वसुत्सुकं कुर्वन्तीत्यर्थः । अत्र उपमा  
रूपककाव्यलिगान्यलङ्काराः शार्दू ... वृत्तम् ॥

62. कथमिति । असौ । देशः । प्रशस्यते । प्रकर्षेण श्लाघ्यते ॥

63. यत्रेति । यत्र देशे त्रिपुराणां अयोरजतहिरण्यमयपुरत्रयाधेपासुराणां  
पुरन्धीणां स्त्रीणां रोध्रतिलकं लोध्रपुष्पाविरचितविशेषकं हरतीति तच्छीलेन त्रिपु-  
रामुरहननात् ताल्लियो विधवाः कुर्वन्तीत्यर्थः । (अत्रपर्यायोक्तालङ्कारः) हरिविरञ्चयोः  
विष्णुब्रह्मणोः चूडामण्योः शिरोरत्नयोः मरीचिक्रैः किरणसमूहेरेव चकोरैः तदा-  
ख्यपाक्षिभिः चुम्बितः भक्षितः । चरणनखा एव चन्द्ररुचयः चन्द्रकान्तयः तासां  
निचयः समूहः यस्य तथोक्तेन (अत्ररूपकालङ्कारः) भगवता शूलपाणिना शिवेन  
अपहसिता कैलासस्य श्रीः शोभा येन तथोक्तः श्रीशैलः सेव्यतया आश्रयणीयत्वेन  
सेव्यते आश्रीयते ॥

64. यत्रेति ॥ विकचेषु विकसितेषु विविधवनेषु विहारेण सञ्चारेण सुरभि-  
णा वासितेन समीरणेन वायुना आन्दोलितैः कम्पितैः कदलीदलैरेव व्यजनैः ताल-  
वृन्तैः वीज्यमानैः वीजनेनोपचर्यमाणैः निधुवनविनोदेन सुरतकीडया यो खेदः  
श्रमः तेन विद्राणैः श्रान्तैः निद्रालुभिः निद्रावद्भिः द्रविडानां मिथुनैः अनेकस्त्रीपुंसैः  
सनाथः सहितः परिसरः समीपप्रदेशः यासान्तथोक्ताः । सरसानां स्निग्धानां घना-  
नां निबिडानां निचुलानां वानीराणां तलेषु चलद्भिः चकोरैः चक्रवाकानां कुलेन मू-  
मूहेन कपिञ्जलमयूरहारीतैश्च हारिण्यः मनोहरणशीलाः । कलमकेदारैः शालिक्षेत्रैः  
सारा श्रेष्ठाः सरसाः स्निग्धाः सहकारकारस्कराः वृत्तवृक्षाः यासु तथोक्ताः । का-  
वेर्याः तीरभूमयः नाकलोकवत् स्वर्गवत् कमनीयतां रमणीयतां कलयन्ति रचयन्ति ॥



किं बहुना ।

अस्तु स्वस्ति समस्तरत्ननिधये श्रीदक्षिणस्यै दिशे

स्वर्गस्पर्धिसमृद्धये हृदयहृद्गोदावरीरोधसे ।

यत्र त्रस्तकुरङ्गकार्भकदृशः संभोगलीलाभुवः

सौख्यस्यायतनं भवन्ति रसिकाः कंदर्पशस्त्रं स्त्रियः ॥२५॥

65. तत्र प्रणतसुरापुराशिरः शोणमणिमरीचिचयत्रहलकुङ्कुमानुलेपपल्ल-  
वितपादारविन्दद्वयस्य कौञ्चभिदो भगवतः सुगन्धिगन्धमादनाधिवा-  
सिनः स्कन्ददेवस्य दर्शनार्थमितो गतवानस्मि ॥

66. तस्माच्च निवर्तमानेन कचिदेकस्मिन्नध्वरोधिनि न्यग्रोधपादपतले  
दीर्घाध्वश्रान्तेन विश्राम्यता मया श्रूयतां यद्वाश्चर्यमालोकितम् ॥

67. अतिललितपदविन्याससारसाधुसिन्धुरवधूस्कन्धमधिरूढा, प्रौढस-

५५. अस्मिन्वति ॥ समस्तानां रत्नानां श्रेष्ठवस्तूनां निधये आश्रयाय । स्वर्गे  
स्पर्धते ताच्छील्येनाभिभवितुमिच्छतीति स्वर्गस्पर्धिनी समृद्धिः सम्पत् यस्यास्तथा-  
भूतायै । हृदयहृत् मनोहर गोदावर्याः रोधः तीरं यस्यान्तथोक्तायै । श्रीमत्यै दक्षि-  
णस्यै दिशे अवाच्यै स्वस्ति मङ्गलं अस्तु । यत्र दिशि त्रस्तानां भीतानां कुरङ्गका-  
र्भकाणां मनोज्ञहरिणशिश्नामिव दृशौ यासान्तथोक्ताः सम्भोगलीलायाः क्रीडाविला-  
सस्य भुवः स्थानानि रसिकाः अनुरागिण्यः स्त्रियः सौख्यस्य आयतन आस्पद कन्द-  
र्पस्य कामस्य शस्त्रमायुधञ्च भवन्ति । वेदाः प्रमाणमित्यादिवत् आयतनं शस्त्रमित्य-  
त्र क्लीबन्वमेकत्वञ्च । अत्र उपमारूपककाव्यलिङ्गान्यलङ्काराः शार्दूल...वृत्तम् ॥

65. तत्रेति ॥ प्रणतसुरासुराणां शिरस्सु (स्थिताः) शोणमणिमरीचिच-  
याः पद्मरागकान्तसमूहा एव बहुलकुङ्कुमानुलेपाः अधिकसिन्दूरविलेपनानि तैः पल्ल-  
वितं सज्जातकिसलयमिव स्थितं पादारविन्दद्वयं यस्य तथोक्तस्य । कौञ्चं तदाख्यम-  
सुरावासगिरिं भिनत्ति स्म कौञ्चमिव तस्य भगवतः शोभनः गन्धः यस्मिन्सः सुग-  
न्धिः “गन्धस्येत्” इत्यादिना इत्वम् । यः गन्धमादनः तदाख्यगिरिः तमाधिव-  
सतीति तच्छीलस्य । स्कन्ददेवस्य कुमारस्वामिनः दर्शनार्थं इतः अस्मादुत्तरदेशात् ।  
अस्मि अहं गतवान् ॥

66. तस्मादिति ॥ अध्वरोधिनि ॥ अध्वानं मार्गं ताच्छील्येन हृणाद्वि  
आवृणोतीति तथाभूते । विश्राम्यता । आयासनिवृत्तिं गच्छता ॥

67. अतीति ॥ अत्यन्तं ललितेन सुन्दरेण पदन्यासेन चरणनिक्षेपेण सा-  
रायाः श्रेष्ठायाः साध्व्याश्च सिन्धुरवध्वाः करिण्याः स्कन्ध ककुब्जदेशं अधिरूढा

स्त्रीसहायप्राया, प्रान्तपतच्चारुचामरमरुत्तर्तितालकवल्लरी, कर्णकुवलय-  
लंकारधारिणी, रुचिररुचिमचरणनूपुरा, पुरःसरसररागगान्धर्विककण्ठ-  
कन्दरविनिःसरत्सरसगीतप्रेङ्खोलनप्रयोगेषु दत्तावधाना, नेत्रे मनाङ्गी-  
लयन्ती, प्रियमाणमायूरातपत्रमण्डला, मण्डलितमदनचापचक्रवक्रभूः,  
भूपालपुत्रिका कापि कापि कुतोऽप्युच्चलिता तदेव न्यग्रोधच्छायामण्ड-  
पमशिश्रियत् ॥

68. तां चालोक्य चिन्तितवानस्मि विस्मितमनाः ॥

“ किं लक्ष्मीः स्वयमागता मुररिपोर्देवस्य वक्षःस्थला-

त्कोपात्पत्युरुतावतारमकरोद्देवी भवानी भुवि ।

श्यामाम्भोजसदृक्षपक्ष्मलचलन्नेतामिमां पश्यतो

धानस्तात करोषि किं न वदने चक्षुःसहस्रं मम ॥५६॥

भारुडा । प्रौढसखीभिरेव महाश्रेः प्राया बहुला । प्रान्ते पतनोः चारुचामरयो-  
र्मरुता वातेन नार्तिताः काम्पिताः अलकाः कुन्तलाः वल्लर्यद्वयं यस्यास्तथोक्ता । क-  
र्णयोः कुवलयालङ्कारं नीलोत्पलावतंसं धारयतीति तच्छीला । रुचिरौ सुन्दरी  
रुचिमन्तौ कान्तिमन्तौ चरणयोः नूपुरौ मञ्जीरौ यस्यास्तथोक्ता । पुरः सरन्तीति  
पुरस्सराः सरागाः मालवादिरागयुक्ता गन्धर्वाणामिदं यद्वा गन्धर्वैभ्यः आगतं  
गान्धर्वम् सङ्गीतं तद्विदन्ति तेन जीवन्ति वा गान्धर्विकाः ेषां कण्ठकन्दरात्  
गलबिलात् विनिस्सरतां विनिर्गच्छतां सरसानां गीतानां प्रेङ्खोलनस्य प्रेङ्खितस्य प्र-  
सरणस्येति यावत् । प्रयोगेषु क्रियविधिषु प्राप्तेष्विति यावत् । दत्तं अवधानं  
अवहितत्वं च सा । मनाङ्गी । किञ्चित् । प्रियमाणेति ॥ प्रियमाणानि मयू-  
राणां इमानि मायूगणि बर्हाणि तैः कृतानि आनपत्रमण्डलानि छत्रसमूहाः यस्या-  
स्तथोक्ता । मण्डलितेति ॥ मण्डलिते मण्डलवत्कृते मदनस्य कामस्य चापे धनु-  
षी एव चक्रे तद्वत् वक्रे कुटिले भ्रुवौ यस्यास्तथोक्ता । कापि । कुत्रापि  
देशे स्थिता । कुतोपि ॥ कुतोपि नगरात् । उच्चलिता । निर्गता । आशिश्रि-  
यत् । आश्रितवती ॥

68. तामिति । विस्मितमनाः । आश्चर्ययुक्तचित्तः ॥

५६. कामिति । स्वयं साक्षात् लक्ष्मीः कोपात् देवस्य मुररिपोः वक्षःस्थ-  
लात् उरस्थलं विहाय 'ल्यब्लोपेपञ्चमी' आगता किम् । उत अथवा देवी भवस्य स्त्री  
भवानी शिवा 'इन्द्रवरुणभव' इत्यादीनां ङीष् आनुक्च । कोपात् पत्युः पतिं विहाय

## दमयन्तीकथायाम्

अपिच ।

इन्दोः सौन्दर्यमास्यं कलयति कमलस्पर्धिनी नेत्रपत्रे

कालिन्ध्याः कुन्तलाली तुलयति विभवं भव्यभङ्गैस्तरङ्गैः ।

तस्याः किं श्लाघ्यतेऽन्यत्सुभगगुणनिधेः काप्यपूर्वेव यस्याः

पुष्पेषोर्वैजयन्ती जयति युवजनोन्मादिनी यौवनश्रीः॥५७॥

अपिच ।

आकारः स मनोहरः स महिमा तद्वैभवं तद्वयः

सा कान्तिः स च विश्वविस्मयकरः सौभाग्यभाग्योदयः ।

एकैकस्य विशेषवर्णनाविधौ तस्याः स एव क्षमो

यस्यास्मिन्नुरगप्रभोरिव भवेज्जिह्वासहस्रद्वयम् ॥

अत्रापि ल्यब्लोपे पञ्चमी। भुवि अवतारं अकरोत्कि इति । श्यामाम्भोजयोः नीलोत्प-  
ल्योः सहस्रे समीने पद्मले निविडपद्मवती पद्मन् शब्दात् 'सिध्मादिभ्यश्च' इति  
इलच्। चलन्ती चञ्चले च नेत्रे यस्यास्तथाभूतां इमां पश्यतः । मम वदने चक्षुषां स-  
हस्रं हे तात पितः धातः ब्रह्मन् किं नकरोषि। इमां सहस्रेण दग्भिरालोक्य तृप्तस्या-  
मिति शङ्केति भावः । अत्र सन्देह उपमा पर्यायोक्तालङ्काराः । वृत्तं पूर्ववत् ॥

५७. इन्दोरिति ॥ तस्याः राजपुत्रयाः आस्यं वक्तु इन्दोः चन्द्रस्य सौन्दर्यं  
कलयति धत्ते । तस्याः नेत्रपत्रे नयनदले कमले स्पर्धितुं अभिभावितुं शीलवती  
भव्यैः रम्यैः भगैः कुटिलविच्छित्तिविशेषैः ( युक्ता ) तस्याः कुन्तलाली अलकावलिः  
तरङ्गैः ऊर्मिभिः ( युक्तायाः ) कालिन्ध्याः यमुनायाः विभवं महिमानं तुलां उपमां  
आचष्टे तुलयति यमुनावशीलस्यर्थः । तुलाशब्दात् 'तत् करोति तदाचष्टे' इति  
णिच् । तस्याः अन्यत् इतरदङ्गजातं श्लाघ्यते किं अनुपमत्वाद्देनेन वस्तुनेदमङ्ग-  
न्तुल्यामिति न वर्ण्यते यथाङ्गानामतिरमणीयत्वं तां यौवनश्रियं वर्णयति सुभगेत्यादिना  
सुभगाणां सुन्दराणां गुणानां निधेः यस्याः यौवनश्रीः कापि अनिर्देश्यविभवा  
अपूर्वा पुष्पेषोः मन्मथस्य वैजयन्ती पताकेव युवजनान् तरुणान् उन्मादयति मोह-  
यतीति तच्छीलासती जयति सर्वोत्कृष्टा वर्तते । अपूर्वैवेति पाठे सा कन्या काप्य-  
पूर्वैवेत्यर्थः । अत्र उपमालङ्कारः । आक्षेपालङ्कारश्च तल्लक्षणन्तु 'विशेषबोधायाक्त-  
स्य वक्ष्यमाणस्य वा भवेत्। निषेधाभासकथनमाक्षेपस्समुदाहृतः' इति । वृत्तं पूर्ववत् ॥

५८. आकार इति ॥ तस्याः मनोहरः रम्यः आकारः आकृतिः स एव  
नान्यस्तत्तुल्य इत्यर्थः । महत्याः भावः महिमा पूज्यता स एव वैभव पाटवं तदेव  
क्षयः यौवनवयः तदेव कान्तिः शोभा सैव विश्वस्य प्रपञ्चस्य विस्मयकरः आश्चर्य-

69. सापि यथा त्वमिदानीं मामिह पृच्छसि तथार्थपथमिलितं कंचि-  
दुदीचीनमध्वगं दक्षिणस्यां दिशि प्रस्थितमादरेण पृच्छन्ती मुहूर्तमिक्  
तत्रैव विश्रामितुमारभत ॥

70. श्रुतश्चायं मयापि तेन तस्याः पुरः कस्यचिदुदीच्यनरपतेः श्लाघ्य-  
मानस्य कथावशेषालापः ॥

तस्मिन्स्मितमुखे यूनि यूपदीर्घभुजद्वये ।

ते धन्या न्यपतन्येषां कन्दर्पसदृशे दृशः ॥ ६९ ॥

किं बहुना ।

सा त्वं मन्मथमञ्जरी स च युवा भृङ्गस्तवैवोचितः

श्लाघ्यं तद्भवतोः किमन्यदपरं किं त्वेतादाशमहे ।

भाग्यैर्योग्यसमागमेन युवयोर्मानुष्यमाणिक्ययोः

श्रेयानस्तु विधेर्विचित्ररचनासंकल्पशिल्पश्रमैः ॥ ६० ॥

कारी सौभाग्य शोभनमङ्गलविशिष्टत्वं तदेवभाग्यं तस्य उदयः आविर्भावः  
स एव । अस्मिन् जगति यस्य कविसार्वभौमस्य उरगप्रभोः आदिशेषस्यैव जि-  
ह्वानां रसनानां सहस्रद्वयं भवेत् स एव तस्याः (सबन्धिनः) एकैकस्य (वस्तुनः)  
विशेषस्य अतिशयस्य वर्णनस्य विधौ कर्मणि क्षमः शक्तः । अत्र उपमा काव्यालि-  
ङ्गपर्यायोक्तालकाराः निर्दिष्टाः अनन्वयालकारोऽध्वन्यते च । वृत्तपूर्ववत् ॥

69. सेति । अर्थेति ॥ अर्थे पथः (मार्गस्य) अर्थपथः पथिन्शब्द-  
स्य “ऋक्पूरुषः पथामानक्षे” इत्यनेन समासान्तः अप्रत्ययः । अर्थपथे मिलितं  
सङ्गतं । उदीचीनम् ॥ उदक् (उत्तरा) भवम् । प्रस्थितं । कृतप्रयाणं । विश्र-  
मितुं । आयासानिर्वाप्तिं कर्तुं ॥

70. श्रुतइति । उदीच्यः ॥ उदक् भवः । कथेति । कथायाः  
चरित्रस्य अवशेषस्य शेषस्य आलापः कथनं ।

५९. तस्मिन्निति ॥ स्मितमुखे हासयुक्तवदने यूपवत् उपाकरणार्थ-  
पशुबन्धनस्तम्भवत् दीर्घे भुजद्वयं यस्य तथोक्ते । कन्दर्पसदृशे मन्मथतुल्ये तस्मिन्  
मयावर्णिते यूनि तरुणे । येषां दृशः नेत्राणि न्यपतन् निपतन्तिस्म । ते धन्याः  
पुण्यवन्तः । अत्र उपमाकाव्यालिङ्गे अलङ्कारौ । श्लोकवृत्तं ॥

६०. सेति ॥ सा तथाविधा त्वं मन्मथोर्द्वापिका मञ्जरी वल्लरीव अस्ति  
भृङ्गः मञ्जरीमकरन्दपानार्हः सः युवा तादृशस्तरुणश्च तवैव उन्वितः योग्यः भवतीच

71. तन्न जाने स कः सुकृती तेन तस्याः श्रवणादेवोल्लसद्बहुलपुल-  
हाङ्कुरोत्तम्बितांशुकायाः पुरो विस्तरेणैवं वर्णितः

72. न च मयापि विस्मयविस्मृतविवेकेन केयं कस्येयं कुत्र कुतो वा  
प्रस्थितेति प्रश्नाग्रहः कृतः । केवलमदृष्टपूर्वरूपोत्पत्ताकस्मिककौतुका-  
तिरेकार्तमितसमस्तान्यव्यापारेणैकाग्रतया ग्रहणिरुद्धेनेवान्धेनेव मूकेनेव  
मूढेनेव मूर्छितेनेव संजातसंतमसेनेव विषविघ्नूणितेनेव स्तोभस्तर्म्भितेनेव  
गतायामपि तस्यां तेनावध्वनीनेन सह तलैव न्यग्रोधतरुतले सुचिरमा-  
सितमासीत् ॥

भवांश्च भवन्तौ तयोः भवतोः “पुमान् स्त्रिया” इत्येकशेषः । तत् मिथुनं  
श्लाघ्यं नविद्यते पर श्रेष्ठं यस्मात्तत् अपरं अन्यत् किं वाच्यम् । किन्तु एतत् वक्ष्य-  
माणं आशास्महे प्रार्थयामहे “आङ्गशासु इच्छायां” इति तद् । मानुष्ये मानुष-  
त्वे माणिक्ययो नृदाह्यरत्नविशेषयोरिवस्थितयोः त्वञ्च त्वञ्चयुवां तयोः युवयोः  
(अत्राप्रत्यक्षमपिनलं बुद्ध्यारुढवेन प्रत्यक्षमिवमत्वा भवतोः युवयोरिति चेत्तिः )  
भाग्यैः अदृष्टैः (लब्धेन) योग्यसमागमेन उचितसङ्कटनेन विधेः भ्रातुः विचित्रायां  
अद्भुतायां रचनायां सृष्टौ सङ्कल्पः मनोव्यापारः स एव शिल्पं कर्म “शिल्प कर्म-  
कलादिकं” इत्यमरः । तत्र श्रमं परिश्रमः श्रेयान् सफलः अस्तु । अत्र रूपकं का-  
व्यलिङ्गचालकारौ । शार्दूल...वृत्तं ॥

71. तन्नेति ॥ श्रवणात् - युववर्णनाकर्णनात् उल्लसद्भिः प्रकाशमानैः  
बहुलैराधिकैः पुलकाङ्कुरैः रोमाञ्चप्ररोहैः उत्तम्बितांशुकायाः उद्धृतवस्त्रायाः तस्याः  
पुरः तेन अध्वगेन यः विस्तरेण एवं वर्णितः सः सुकृती पुण्यवान् कः तन्नजाने ॥

72. नचेति । विवेकः ॥ विवेचन कर्तव्याकर्तव्यविचार इति यावत् ।  
प्रश्नाग्रहः । पृच्छायां निर्बन्धः । अदृष्टेति । पूर्वमदृष्टेन रूपेण उत्पन्नेन  
अकस्माद्भवेन कौतुकातिरेकेण सन्तोषातिशयेन अस्मिताः विनष्टाः समस्ताः अन्य-  
व्यापाराः यस्य तथोक्तेन । एकाग्रतया ॥ ऐकाग्र्येण । ग्रहणिरुद्धेन । पूतना-  
दिदुष्टग्रहाविष्टेनेव । अन्धेन । चक्षुर्विकलेन । मूकेन । वागिन्द्रियरहितेन ।  
मूढेन । अज्ञेन । मूर्छितेन । संजातमूर्छेन । संजातेति । संजातं सम्यक्  
( सर्वतः ) तमः सन्तमसं यस्य तथोक्तेन । “ अवसमन्वेभ्यस्तमसः ” इत्यच् ।  
विषेति । विषेण विघ्नूणितेन विशेषप्रम गतेन । स्तोभेति । स्तोभेन क्षोभेण म-  
नोव्याकुलतयेति यावत् । स्तम्भीकृतेन जडीकृतेनेव च स्थितेन ( मया ) अध्व-  
नीनेन । अध्वगेन । आसितम् । स्थितिः । भावे क्तः । अत्रोत्प्रेक्षालङ्कारः ॥

73. तदायुष्मन्नेष कथितः स्ववृत्तान्तः ॥ •  
 74. तस्यां दिशि तया सकलजगज्ज्योत्स्नया, अस्मिन्नपि देशे निः-  
 शेषजननयनकुमुदेन्दुना त्वया दृष्टेन, दृष्टं यदूष्टव्यम् । अभूच्च मे  
 श्लाघ्यं जन्म । जाते कृतार्थे चक्षुषी । संपन्नः सफलः परिभ्रमणप्रयासः॥  
 75. तद्दिदानीं किमन्यत् ॥  
 76. अनुमन्यस्व स्वविषयगमनाय माम्” इत्यभिधाय व्यरंसीत् ॥  
 77. राजाप्येतदाकर्ण्य चिन्तितवान् ॥

स्त्रीमाणिक्यमहाकरः स विषयः पान्थोऽप्ययं तथ्यवा-  
 व्यापारोऽपि विवेकिचित्ररचनस्तर्किक न सम्भाव्यते ।

किं त्वार्थमदृष्टरूपविभवाप्याकर्ण्यमाना सती  
 कान्तेत्युन्नतचेतसोऽपि कुरुते नान्नैव निम्नं मनः ॥ ६१ ॥

73. तदिति ॥ आनुग्रहः । बहुल आयुर्यस्य तस्य, रम्बुहिः ॥  
 74—75. तस्याभिति ॥ सकलेति । सकलजगतां ज्योत्स्नया चन्द्रिक-  
 येव स्थितया । निरिति । निशेषजनानां नयनानामेव कुमुदानां सितोत्पलानां  
 इन्दुना चन्द्रेणेव स्थितेन । कृतार्थे । पर्याप्तप्रयोजने स्तः । परिभ्रमणप्रयासः ।  
 अटनश्रमः ॥

76—77. अन्विति ॥ अनुमन्यस्व । अनुजानीहि । विषयः । देशः ।  
 अभिधाय । उक्त्वा । व्यरंसीत् । विरमति स्म । “व्याङ् परिभ्रमो रमः”  
 इति परस्मैपदम् ॥

६१. स्त्रीति ॥ सः विषयः दक्षिणदेशः स्त्रीमाणिक्यानां स्त्रीरत्नानां सहान्  
 आकरः निधिः अयं पान्थः अन्वगोपि तथा ( सत्ये ) साधु तथ्यं सत्यं तथ्युक्तावा-  
 ग्यस्य तथोक्तः । विवेके धातुः व्यापारः सृष्टिः विचित्रा रचना क्रिया यस्य तथो-  
 क्तः । तत् तस्मात् किञ्च सम्भाव्यते नानुमीयते उक्तमखिलं हेतुप्रयेणानुमीयत  
 इत्यर्थः । अतएवानुमानालङ्कारः । किन्तु अदृष्टः रूपविभवः सौन्दर्यातिशयः यस्यास्त-  
 थोक्ताऽपि कान्ता कमनीया स्त्री आकर्ण्यमानासती ( किमुत दृश्यमाना ) उन्नतचे-  
 तसः गम्भीरमनसः पुरुषस्यापि मनः नान्नैव शब्देनैव निम्नं लाघवास्पदं कुरुते ।  
 इत्येतदार्थम् । अतोत्तरार्थे तस्याश्रवणेन मम मनएव वर्तत इति प्रस्तुते विशेषे-

तथा हि ।

नो नेत्राञ्जलिना निपीतमसकृत्तस्याः स्वरूपासृत्

नो नामान्वयपल्लवोऽपि च मया कर्णावतंसीकृतः ।

चित्रं चुम्बति चुम्बकाश्मकमयो यद्वद्वलादूरत-

स्तद्वत्तर्जितधैर्यमेतद्रपि मे तस्यां मनो धावति ॥ ६३ ॥

78. सोऽयं दुर्लभेष्वनुरागः पुंसाम्, अज्वरमस्वास्थ्यम्, अदौर्गत्यं  
दौःस्थ्यम्, अविषास्वादनमाघूर्णनम्, असाध्वसं कम्पनम्, अनात्मवि-

पेकथनीये अप्रस्तुतसानान्यकथनात् अप्रस्तुतप्रशंसालङ्कारः “अप्रस्तुतप्रशंसा स्यात्  
सा यत्र प्रस्तुताश्चैव” इति तद्वक्षणात् । वृत्तं पूर्ववत् ॥

६२. नो इति ॥ मया तस्याः स्वं स्वीयं रूप आकृतिः यद्वा सौन्दर्यमेव  
अमृतं सुधा असकृत् अनेकवारं नेत्रेणैव अञ्जलिना नो निपीतं न पीतं तस्याः अ-  
न्वयः वंश एव पल्लवः किसलयमपि मया नो कर्णावतंसीकृतः नाम नैव कर्णाभ-  
रणीकृतः न श्रुत इत्यर्थः । यद्वत् यथा दूरतः दूरे विद्यमान अयः लोहं कालायसं  
अश्मसारो वा ( मण्डूरमेति भाषायां ) चुम्बकाश्मकं अयस्कान्तशिलाविशेषं बला-  
त् बलात्कारेण चुम्बति दृढं स्पृशति । तद्वत् तथा एतत् मे मनोपि तर्जितं भर्त्सि-  
तं त्यक्तमिति यावत् धैर्यं येन तथोक्तं सत् तस्यां धावति जवेन गच्छति । इदं  
चित्रम् । अत्र रूपकोपमे अलङ्कारौ । वृत्तं पूर्ववत् ॥

78. सोऽयमिति । पुंसां दुर्लभेषु ( वस्तुषु ) सोऽयं अनुरागः आसक्तिः अ-  
ज्वरं अविद्यमानप्रकटज्वरम् । ( आन्तरं कामतापादिकमप्रकट कारणसत्त्वेव )  
अस्वास्थ्यं अस्वस्थता रुग्णतेति यावत् । अत्र विभावनामिलितः रूपकालङ्कारः ।  
एवमुत्तरत्रापि । विभावनालक्षणन्तु—“विभावना विनापि स्यात् कारण कार्यज-  
न्मचेत्” इति । अदौर्गत्यं अविद्यमानदारिद्र्यं दौःस्थ्यं कष्टस्थितिः । अविषास्वादनं  
विषभक्षणाहेतुकम् । आघूर्णनं भ्रमण असाध्वसं भयाहेतुकं कम्पनं चलनं अनात्म-  
विक्रय आत्मविक्रयाहेतुकं पारवश्यं पराधीनता । अज्वरं ॥ जरावस्थित्यजन्यं ।  
जाड्यम् । “इष्टंवानिष्टंवा सुखदुःखवान् वेत्त यो मोहात् । परवशगः सभवेदिह  
जडसंज्ञकः पुरुषः” इत्युक्तलक्षणः जडः तरय कर्म जाड्यम् ॥

क्रयं पारवश्यम्, अजरं जाड्यम्, अनिन्धनं ज्वलनम्, अलम्नग्रहमु-  
न्मादनम्, अवात्याघातमुद्धमणम्, अमौनं मौक्यम्, अहीनश्रुतिर्वा-  
धिर्यम्, अनष्टदृष्टिकमन्धत्वम्, अस्खलितमनोरथम्, मनःस्तम्भनम्,  
अमन्त्र आवेशः ॥

79. सर्वथा नमः सुस्थितजनदुर्जनाय मनोजन्मने, यस्यायमेवंविधो  
व्यापार इत्यवधारयन्नवतार्य सर्वाङ्गेभ्यो भूषणानि तस्मै सदयमदात् ॥

80 तैस्तैरालापैः स्थित्वा च कंचित्समयमिममथ यथाप्रस्थितं पान्थं क-  
थमपि प्रेषयामास ॥

81 स्वयमपि तत्कालान्तरालमिलितैर्नक्षत्रैरिव सार्द्रमृगाशिरोहस्तैः सश्र-  
वणचित्रकृत्तिकोपस्करवाहिभिः पापद्विकपरिजनैरनुगम्यमानो राजा नि-  
जावासमयासीत् ॥

**अनिन्धनं** ॥ एधोरहित । ज्वलनं दीप्तिः । अलम्नग्रहं । असंसक्तपूतनादि-  
दुष्टग्रहं । उन्मादनं चित्तभ्रमः । अवात्याघातं । घातानां समूहः बाल्या तथा घातः  
पीडा तद्रहितं । उद्धमण अधिकंघूर्णनं । अमौनं अभाषणरहितं । मौक्यं मूकत्वं ।  
अहीनश्रुतिः । अहीना अरहिता श्रुतिः श्रवणं यस्मिंस्तथोक्तं । बाधिर्यं बधिरत्वं ।  
अनष्टा दृष्टिर्यस्मिंस्तत् अन्धत्वं अस्खलिताः प्रेषरहिताः मनोरथाः यस्मिंस्तथोक्तं  
मनसः स्तम्भनं स्तब्धता अमन्त्रः निवर्तकमन्त्ररहितः आवेशः भूतावेशनम् ॥

79. सर्वथेति । सुस्थितेति ॥ सुखेन स्थितेषु जनेषु दुर्जनाय ।  
मनोजन्मने । कामाय । अवधारयन् । निश्चिन्वन् । अवतार्य ॥ उन्माच्य ।  
सदयं । सकृप ॥

80. तैरिति । आलापैः ॥ मिथोभाषणैः । समयं । कालं । यथा-  
प्रस्थितं । प्रस्थितं यात्रा (भावे क्तः) तदनतिक्रम्य ॥

81. स्वयमिति ॥ राजा नलः चन्द्रोपि स्वयमपि तत्कालं तत्क्षणं  
अन्तराले मार्गमध्ये मिलितैः सङ्गतैः । तस्मिन् ज्योतिःप्रसिद्धे काले (अष्टाशती-  
लक्षणे) कलासमूहे यदन्तरालं तत्र मिलितैश्च । नक्षत्रैरिव । आर्द्रैः मृगार्णां हरि-  
णानां शिरोभेः सहिताः हस्ता येषान्तथोक्तैः । पक्षे आर्द्रया (नक्षत्रेण) सह मृग-  
शिरः हस्तश्च (नक्षत्रं) येषु । सश्रवणां सकर्णां चित्रस्य चित्रकमृगस्य कृत्तिक



ततः प्रभृति च

हृद्योद्यानमरुत्तरङ्गितसरितीरे तरुणामध-

स्तल्पेऽनल्पसरोजिनीनवदलप्रायेऽपि खिन्नात्मनः ।

धीरस्यापि मनाङ्गमनस्तृणकुटीकोणान्तराले बला-

ल्लभोऽस्येति विभाव्यते परवशैरङ्गैरनज्ज्ञानलः ॥ ६३ ॥

एवमस्य

पुनरपि तदभिज्ञानपृच्छतः पान्थसार्था-

न्प्रतिपथमथ यूनो यान्ति-तस्य क्रमेण ।

त्वच्च उपस्करं मृगयोपयोगिसभारं यद्वा वासनाद्रव्यविशेषश्च वहन्तीति तच्छीलैः श्रवणचित्राभ्यां (नद्रात्राभ्यां) सहिताः कृत्तिकाः (नक्षत्राणि) तासां उपस्करं सम वायं वहन्तीति तच्छीलैश्च । पापानां ऋद्धिः (वृद्धिः) यस्यां सा पापधिः मृगया सा शीलं एषान्ते पापधिकाः “शीलं” इति ठक् । ये परिजनाः तैः अनुगम्यमानस्सन् । निजं आवास वारास्थानं अयासीन् प्राप्तवान् ॥

६३. हृद्येति ॥ हृद्यस्य हृदयप्रियस्य उद्यानस्य आरामस्य मरुता वातेन तरङ्गितायाः चञ्चलायाः सरितः नद्याः तीरे तरुणां वृक्षाणां अधः अधस्तात् अनल्पैः महाद्भिः सरोजिन्याः पद्मिन्याः नवदलैः नूतनपलैः प्राये बहुले तल्पे शय्याया-मपि खिन्नात्मनः आयस्तमनसः धीरस्य धैर्यवतोपि अस्य नलस्य मनाक् किञ्चित् अणु इति यावत् मनः एव तृणरचिता कुटी कुटीरं तस्याः कोणस्य एकदेशस्य अन्तराले मध्ये बलात् अनज्ज्ञानलः कामाभिः लभः संबद्धः इति परवशैः अस्वाधीनैः अङ्गैः अवयवैः विभाव्यते अनुमीयते । अत्रानुमानालंकारः “साध्यसाधन-निर्देशेत्वनुमानमुदीर्यते” इति तल्लक्षणात् । शार्दूल... वृत्तं ॥

६४. पुनरिति । अथ पुनरपि तां राजकन्यां अभिजानन्तीति तदभिज्ञास्तान् पान्थसार्थान् पथिकसङ्घान् पथिपथि प्रतिपथं प्रतिमार्गं । प्रतिपदमिति पाठे प्रतिक्षण-मित्यर्थः । पृच्छतः । हरस्य शिवस्य चरणसरोजवृन्दस्य पादपद्मद्वयस्य मुद्रा बोधक-विन्यासविशेषः अङ्गः चिह्न यस्य तथोक्तः मौलिः किरीट यस्य तथोक्तस्य यूनः

हरचरणसरोजद्वन्द्वमुद्राङ्गमौले-

र्मदनमदनिवासा वासराः प्रावृषेण्याः ॥ ६४ ॥

इति श्रीत्रिविक्रमभट्टविरचितायां दमयन्तकिथायां हर-  
चरणसरोजाङ्गायां प्रथम उच्छ्वासः समाप्तः ॥

तस्य नलस्य मदनमदस्य काममदस्य निवासाः प्रावृषि (वर्षासु) भवाः प्रावृषेण्याः  
“प्रावृषेण्याः” इत्येण्यः। वासराः दिनानि क्रमेण यान्ति॥ अनुप्रासोनामशब्दाल-  
कारः। मालिनीवृत्तं ॥

इतीति। हरचरणसरोजाङ्गायां। प्रयुच्छ्वासं अन्ते हरचरणसरोजपदे  
अकं यस्यान्तस्यां ॥

श्रीनलचपूप्रथमोच्छ्वासं नारायणाभिधोविद्वान् । परिमलसंज्ञव्याख्यासुराभि-  
तमलनुत सिताटवीवासी ॥

इति चैत्रपत्तनविराजमानपञ्चयन्पपाठशालासंस्कृताध्यापक  
श्वेतारण्यनारायणशास्त्रिविरचिता नलचम्पू  
प्रथमोच्छ्वासव्याख्या परिमलाख्या  
पूर्तिमागता.



## अथ द्वितीय उच्छासः.



अथ कदाचिदवगलद्वहलपरिमलमिलदलिकुलाकुलितकुटजकदम्ब-  
कुसुमकर्णपूरशून्यकाननासु, विश्राम्यन्मदमुखरमयूररसनावलीकलक्वणि-  
तासु, विरलतरतडिल्लतालितलावण्यासु, विगतहंसद्विजराजिषु, पत-  
योधरासु, क्षीणशुक्रासु, वृद्धास्त्रिव गतप्रायासु वर्षासु, रतिमकुर्वाणो  
मदकलकलहंसहासरिण्यामुत्सुकस्तरुण्यामिवागतायां शरदि, द्विरद-

१. अथेति । अवगलदिति । अवगलन्ति स्त्रंसमानानि बहलपरिम-  
लात् (हेतोः) मिलद्भिः सङ्गच्छमानैः अलिकुलैः शृङ्गसमूहैः आकुलितानि कुटज-  
कदम्बकुसुमानि तैरेव कर्णपूरैः अवतंसैः (पक्षे तैः कर्णपूरैश्च) शून्यम् काननम्  
वनम् यासु तासु (पक्षे शून्यम् कम् शिरः आननम् मुखञ्च यासाम्) यद्वा अव-  
गलन्तः विरलभवन्तः बहल...कर्णपूराः यस्मिन्नात् अवगल...पूरम् अत एव  
शून्यम् शून्यप्रायम् काननम् वनम् कम् आननञ्च यासु यासाञ्च तासु । विश्राम्य-  
दिति । विश्राम्यत् विरमत् मदेन सुखराणाम् शब्दायमानानाम् मयूराणाम् पक्षे  
मयूराणामिव रसनावल्याः जिह्वापङ्कजाः पक्षे काञ्चीश्रेण्याः “रसनाकाञ्चीजिह्वयोः”  
इति विश्वः । कलक्वणितम् मधुरध्वनिर्यासु यासाञ्च तासु । विरलेति । विरलतरम्  
अत्यन्तमल्पम् तटिल्लतानाम् विद्युल्लतानाम् पक्षे तटिल्लतानामिव ललितलावण्यम्  
रम्यकान्तिः पक्षे ललितम् मधुराङ्गविन्यासः लावण्यम् कान्तिविशेषश्च यासु यासा-  
ञ्च तासु । विगतेति । व्यपेतहंसपक्षिपङ्क्तिषु पक्षे व्यपेतहंसशुभ्रदन्तराजिषु । पत-  
दिति । नश्यद्वनासु पक्षे निपतत्कुचाशु । क्षीणेति । क्षीणशुक्राख्यग्रहासु पक्षे  
क्षीणम् गर्भसम्भवाभावाद्विनष्टम् शुक्रम् पुंवीर्यं यासु तासु । वृद्धास्त्रिव । जरती-  
ध्विव । गतप्रायासु । प्रायेण बाहुल्येन गतासु खल्पशेषास्त्रिति यावत् । ‘प्रायो-  
मरणानशनेमृत्सौ बाहुल्यतुल्ययोः’ इति मेदिनी । पक्षे गतः प्रायः वयः यासान्तासु  
‘प्रायावयांसि’ इति वैजयन्ती । वर्षासु । प्रावृषि । ‘अप सुमनस् समासिकता.  
वर्षाणाम् बहुत्वञ्च’ इत्यनेन बहुत्वम् । रतिम् । चित्तासक्तिम् सम्भोगञ्च । अकु-  
र्वाणः । अकुर्वन् । मदेति । मदेन कलाः मयूराः कलहंसाएव हासस्तेन हारिण्याम्  
रम्यायाम् पक्षे मदेन क्षीवतया कलकलः हर्षध्वनिर्यस्यास्सा मदकलकला हंसोपमौ  
हासहारौ अस्यां स्त इति हंसहारिणीञ्च तस्याम् । तरुण्याम् । अभिनवप्रवृत्तायाम् ।  
युवत्यामिव च । आगतायां । प्राप्तायां पक्षे रागात् स्वयं प्राप्तायां । शरदि ।

मदगन्धसंबन्धानुधाविते कुसुमितससच्छदच्छायासु विस्फूर्जति रोषोद्धु-  
षितकेसरकरालकण्ठे कण्ठीरवकदम्बके, गृहदीर्घिकानृणालिकाकाण्ड-  
खण्डनविरामरमणीयमुन्नदत्सु शरत्समयप्रवेशमङ्गलमृदङ्गेष्विव हंसमण्ड-  
लेषु, स्मरशरनिकरनिर्मथितपान्थसार्थप्रहाररुधिरनिष्यन्दविन्दुसंदोह इव  
वनस्थलीषून्मिषति बन्धुरबन्धूककुसुमप्रकरे, प्रसरन्तीषु शरलक्ष्मीप्रवे-  
शानन्दवन्दनमालासु निःशङ्कशुकुलावलीषु, श्रूयमाणामु स्मरराजरा-  
ज्यविजयघोषणामु पक्वकलमगन्धशालिपालिकाबालिकाहर्षगीतिषु, शर-  
च्छ्रीकटाक्षेषून्मीलत्सु नीलनीरजेषु, क्वणति वर्षावधूपस्थानपटहे षट्त्र-

शरद्वतौ । उत्सुकः । उरकः । सः महीपतिः । नलः । कुसुमितेति । कुसुमिता-  
नां ( शरदि ) सजातपुष्पाणां ससच्छदानां ( मदगन्धसमानगन्धानां ) ससच्छद-  
बुक्षाणां छायासु । द्वीति । द्विरदानां गजानां मदस्य दानजलस्य गन्धस्य संबन्ध  
इति ( भ्रान्त्या ) अनुधाविते । अत एव रोषेति । रोषेण क्रोपेन उद्धुषितैः शब्दितैः  
उद्धूतैर्बा केसरैः सटाभिः करालः दन्तुरः भयानको वा कण्ठः यस्य तथोक्ते । कण्ठीति ।  
सिंहबुन्दे । विस्फूर्जति । गर्जतिसति । शरदिति । शरत्समयप्रवेशाय मङ्गलमृदगेषु  
कट गणसुरजेष्विव । हंसमण्डलेषु । हंससमूहेषु । गृहेति । गृहदीर्घिकायां गृहपथि  
न्यां मृणालिकाकाण्डस्य बिसदण्डस्य खण्डनस्य छेदनपूर्वकचर्वणस्य विरामे अवसाने  
रम्य ( बिसचर्वणशुद्धकण्ठत्वात् ) मधुरं यथा तथा । उन्नदत्सु । शब्दायमानेषु  
स्मरेति । स्मरशराणां निकरेण समूहेन निर्मथितानां ताडितानां पान्थसार्थानां  
पाथिकसङ्घानां प्रहारात् प्रहारस्थलात् ये रुधिरनिष्यन्दाः रक्तस्रावाः तेषां विन्दूनां  
सन्दोहस्समूहस्तास्मिन्निव स्थिते । बन्धुरेति । बन्धुराणां निविडानां बन्धूककुसु-  
मानां रक्तसवर्णानां बन्धुजीवपुष्पाणां प्रकरे समूहे । वनस्थलीषु । अकृत्रिमवन-  
भूमिषु “ जानपद ” इत्यादिना अकृत्रिमार्थे स्थलशब्दात् ङीप् । ( कृत्रिमात्  
स्थल ) उन्मिषति ॥ विकसतिसति । शरदिति । शरलक्ष्मीप्रवेशे आनन्देन  
( प्रवृत्तासु ) वन्दनमालासु तोरणमालिकासु । निरिति । निःशङ्कानां निर्भीकानां  
शुकङ्कलानां आवलीषु । प्रसरन्तीषु । प्रचलन्तीषु सतीषु । स्मरेति । कन्दर्प-  
राजस्य राज्यजयप्रकटनच्चनिष्विव स्थितासु । पक्वेति । पक्वाः कलमाः कला-  
पकाख्यशालिविषेष्वाः गन्धशालयः सुगन्धिकाख्यशालयः तेषां पालिकाः रक्षिकाः  
तासां याः बालिकाः तासां हर्षगीतिषु श्रूयमाणानुसतीषु । शराच्छ्रयाः कटाक्षेष्विव-  
स्थितेषु ॥ नीलनीरजेषु ॥ नीलोत्पलेषु उन्मीलत्सु विकसत्सु । वर्षाः प्रादुर्देव वधूः

णञ्चक्रवाले, प्रभात इव घनतिमिरविरामरमणीये जाते जलनिधिशयन-  
शायिशार्ङ्गिनिद्राद्रुहि विनिद्रसान्द्रसरससरोजराजिराजितसरासि शरत्स-  
मये, स महीपतिः समासन्नवनविहारिकिनरमिथुनेन गीयमानमिदमन-  
श्लीलं श्लोकत्रयमशृणोत् ॥

धन्याः शरदि सेवन्ते प्रोल्लसच्चित्रशालिकान् ।

प्रासादान्छीसखाः पौराः केदारांश्च कृषीवलाः ॥ १ ॥

नमिताः फलभारेण न मिताः शालिमञ्जरीः ।

केदारेषु हि पश्यन्तः के दारेषु विनिःस्पृहाः ॥ २ ॥

तस्याः प्रस्थानपटहे प्रयाणानकतुल्ये । चट्चरणानां भ्रमराणां चक्रवाले समूहे ।  
कणति । नदति सति । प्रभाते प्रातःकालइव । घनानां मेघानामेव अन्यत्र निवि-  
जानां तिमिराणां विरामेण विरत्या रमणीये रम्ये । जलनिधिशयनशायिनः शार्ङ्गि-  
णः विष्णोः निद्रावै द्रुह्यतीति तथोक्ते । ( शरदि विष्णुः प्रबुध्यते इति शास्त्रादिति  
भावः ) अन्यत्र जलनिधिवत् ( विस्तृतं ) शयनं तत्र शेरते ताच्छील्येनेति तथो-  
क्ताः ये शार्ङ्गिणः धनुष्मन्तः ( सर्वेषामुपलक्षणमिदम् ) तेषां निद्राद्रुहि । विनिद्रा-  
णां विकसितानां सान्द्राणां सरसानां स्निग्धानां सरोजानां राजिभिः ततिभिः राजितं  
शोभित सरः यस्मिस्तथोक्ते । ( इदं शरत्प्रभातयोः तुल्य ) शरत्समये । जाते उद्भू-  
ते सति । समासने प्रत्यासने बने विहरणशीलयोः किन्नरयोः देवविशेषयोः मिथु-  
नेन द्वन्द्वेन । गीयमानम् । इदं वक्ष्यमाणं अनश्लीलं अग्राम्यं श्लोकत्रयम् ।  
अशृणोत् ॥

धन्या इति ॥-शरदि धन्याः पौराः स्त्रीणां सखायः स्त्रीसखाः स्त्रीयु-  
क्तास्सन्तः “ राजाहस्सखिभ्यः ” इति टच् । प्रोल्लसन्त्यः प्रकर्षेण राजमानाः चित्र-  
शालिकाः आलेख्यभूमिकाः येषु तान् प्रासादान् हर्म्याणि सेवन्ते । धन्याः कृषिरेषाम-  
स्तीति कृषीवलाः कर्षकाः “ रजः कृषि ” इत्यादिनावलच् । स्त्रीसखास्सन्तः प्रोल्लसन्तः  
चित्राः बहुविधाः शालयः येषु तान् केदारान् सस्यक्षेत्राणि च सेवन्ते आश्रयन्ति ।  
तुल्ययोगितालङ्कारः ॥ १ ॥

नमिता इति ॥ केदारेषु क्षेत्रेषु फलानां व्रीहीणां भारेण नमिताः अवनतिं  
गमिताः नमिताः अनल्पाः शालीनां मञ्जरीः वल्लरीः पश्यन्तः के दारेषु भार्यासु  
विक्षेपेण निस्पृहाः निरभिलाषाः भवन्ति न केपीत्यर्थः । फलसमृद्धकेदारदर्शनेन  
निरायासकुटुम्बभरणमवगच्छन्तः दारादिस्पृहावन्त इत्यर्थः । हि पादपूरणे । अत्र  
व्यवाहितमिश्रपादादियमकं ॥ २ ॥

प्रावृषं शरदं चापि बहुधाकाशहारिणीम् ।

विलोक्य नोत्सुकः कः स्यान्नरो नीरजसङ्गताम् ॥ ३ ॥

२. अनेन मृदुमूर्च्छनातरङ्गरङ्गिताक्षरेण श्रवणपथप्रथमप्रियातिथिना  
श्लोकत्रयेण विपविषमविषयवैः तिकठिनकुठारेण, दारपरिग्रह-  
पराङ्मुखोऽपि शृङ्गारशृङ्गिशृङ्गमुत्तुङ्गमारोप्यमाणस्तदेवोद्यानममन्दमन्दा-  
रमकरन्दामोदमत्तमधुकरमधुरझंकाररमणीयमुपसर्तुमारभत ॥

३. प्रथमसंमुखप्रेङ्खितेन चलच्चन्दनामोदनन्दिनान्दोलनवेगवित्रस्त  
कुसुमिततरुशिखरसुप्तसुरतश्रमखिन्नकिंनरीनिविडतरप्ररिभ्यमानकिंनर-  
नमस्कृतेन क्रीडाकमलदीर्घिकातरङ्गोत्सङ्गरङ्गत्तरुणतामरसरसविसरो-

**प्रावृषमिति** ॥ आकाशस्य गगनस्य हारिणा हरणशीलां तिरोधाविनीमिति  
यावत् नीरजस पांसुरहितां गतां अतिक्रान्तां प्रावृषं वर्षाकाल काशैः काशपुष्पैः हा-  
रिणीं रम्याम् । नीरजैः कमलैः सङ्गतां युक्तां शरदश्च बहुधा पुनः पुनः विलोक्य  
कः नरः उत्सुकः उत्कः न स्यात् सर्वोपि स्यादिति भावः अत्र सश्लेषस्तुन्ययोगि-  
तालङ्कारः ॥ ३ ॥

२. अनेनेति ॥ मृद्व्याः ललितायाः मूर्च्छनायाः एकविंशतिभेदयुक्ताः  
स्वरमूर्छावस्थायाः तरङ्गेण विच्छित्तिविशेषेण रङ्गितानि ज्ञातानि सञ्जातनृत्यानि वा-  
अक्षराणि यस्य तथोक्तेन । श्रवणपथस्य कर्णमार्गस्य प्रथमः प्रियश्च अतिथिः अ-  
भ्यागतस्तत्तुल्येन विषयवत् विषयः प्रतिकूलोदकाः ये विषयाः शब्दादयः तेषु वैर-  
स्यं अप्रीतिरेवव्रतं नियमः तदेव व्रततिलता तस्याः (छेदने) कठिनकुठारेण ती-  
क्ष्णपरशुना अनेन पूर्वोक्तेन श्लोकत्रयेण दारपरिग्रहे परिणये पराङ्मुखः (शोकश्रव-  
णात्पूर्व) विमुखोऽपि । उत्तुङ्ग उन्नतं शृङ्गार एव शृङ्गी गिरिः तस्य शृङ्ग शिखरे  
आरोप्यमाणः आरूढः कियमाणः (नलः) अमन्दानां अनल्पानां मन्दाराणां पारि-  
जातानां मकरन्दानां पुष्पपरसानां आमोदेन परिमलेन मत्तानां मधुकराणां शृङ्गाणां  
मधुरझङ्कारेण रमणीय तदेव उद्यान उपवनं उपसर्तुं गन्तु आरभत आरब्धवान् ॥

३. प्रथमेति ॥ प्रथमं सम्मुखं प्रेङ्खितेन चलितेन चलतां चन्दनानां चन्दन-  
वृक्षाणां आमोदेन परिमलेन नन्दयितुं आनन्दयितुं शीलमस्येति तथोक्तेन आन्दो-  
लनवेगेन चलनवेगेन वित्रस्तया भीतया कुसुमिततरुशिखरे (पूर्व) सुप्तया सुरतश्रम-  
खिन्नया सम्भोगायासश्रान्तया किन्नर्या निविडतरं दृढतरं यथा तथा परिरिभ्यमा-  
णेन आलिङ्ग्यमानेन किन्नरेण नमस्कृतेन (किन्नरीस्वयमाश्लेषस्य हेतुभूततया वायाः

द्धारहारिणा यौवनमदनिरुद्धेनैषधी । रीचलनविलासलासकेन व-  
नमासतेनेत्पुलकिततनुः स्तोकमन्तरमतिक्रम्य “देव, भवद्वैरिवधूवदने  
वने च नारङ्गतत्पशोभे भान्ति गण्डशैलस्थलालंकारधारिण्यो लोघ्र-  
लताः, नागरुचिताश्चन्दनपत्रभङ्गाः, नालिकेरचितस्तिलकः, नवा दृ-  
ष्टिपथमवतरति घनाञ्जनयष्टिका, नाभिरम्या नीलतमालकाः, नाधरी-  
कृतस्ताम्बूलीरागः, पल्लवितमेतदृश्यतेशोकजालम् । इतश्च काञ्चनगि-

नर्मस्कार इति भावः) क्रीडार्थायाः कमलदीर्घिकायाः पद्मिन्याः तरङ्गोत्सङ्गे वीचि-  
मध्ये रङ्गतां चलतां तरुणतामरसानां प्रौढपद्मानां रसविसरस्य मकरन्दज्योः  
उद्गार निष्यन्द हरतीति ताच्छिलेन । यौवनमदेन निरुद्धानां आवृतानां निषधेषु  
भवाः नैषध्यः निषधदेशस्त्रियः तासां धम्मिल्लाः संयताः कचाः त एव वल्लर्यः  
मञ्जर्यः तासां चलनविलासे कम्पनलीलायां लासकेन नर्तकेन वनमासतेन वनवायुना  
उत्पुलकिता अधिक रोमाञ्चिता तनुर्देहः यस्य सः नलः स्तोकं किञ्चित् अन्तरं  
अन्तरालं अतिक्रम्य अतिलङ्घ्य गत्वित्यर्थः । देव प्रभो नल अर अत्यर्थं गता नष्टा  
रूपस्य आकृतेः शोभा कान्तिर्यस्य तस्मिन् भवतः वैरिवधूनां शत्रुस्त्रीणां वदने मुखे  
गण्डशैलस्थलस्य शैलवत् विशालस्य कपोलप्रदेशस्य अलंकारं धारयन्तीति तच्छी-  
लाः लोघ्रस्य विलेपनरूपस्य लताः मण्डनवत्यः न भान्ति । नारङ्गतत्पशोभे उपशोभिते  
वने च गण्डशैलानां सहजच्युतस्थूलपाषाणानां स्थलस्य अलङ्कारधारिण्यः लोघ्रस्य  
तरुविशेषस्य लताः शाखाः भान्ति । अगुरुणा कालागरुद्रवेण चिताः व्याप्ताः चन्द-  
नस्य चन्दनद्रवस्य पत्रभंगाः पत्रवत्यः वदने न भान्ति नागेभ्यः सर्पेभ्यः रुचिताः  
इष्टाः चन्दनस्य चन्दनतरोः पत्राणां छदानां भङ्गाः विशेषाः वने भान्ति । अलिके  
ललाटे तिलकः पुण्ड्रं न रचितः नकृतः नालिकेरवृक्षैः चितः व्याप्तः तिलकवृक्षः  
वने भाति । घनस्य निविडस्य अञ्जनस्य कज्जलस्य यष्टिका शलाका दृष्टिपथं नेत्रमार्गं  
नावतरति नगच्छति च वाकारस्समुच्चये । नवा नूतना घना निविडा अञ्जनस्य  
अञ्जनवृक्षस्य यष्टिका प्रकाण्डः वने भाति । अभिरम्याः अतिशयेन नीलाः नीलतमाः  
अलकाः कुन्तलाः वदने न भान्ति नाभयः प्रधानाः रम्याश्च यद्वा नाभिदम्भाः रम्याश्च  
नीलाः (ह्रस्वाः तमालाः) तमालकाः वने भान्ति । तांबूलीनां नागवल्लीनां रागः  
रिक्ततमा अधरः अस्यास्तीति अधरी ओष्ठसबद्धः नकृतः इति वदने । वनेतु तांबूली-  
लताणां रागः सम्बन्धः अधरीकृतः हीनीकृतः न । एतत् शोकानां दुःखानां जाल  
बृन्दं यद्वा शोकजं अल अनर्थः पल्लवितं (लक्षणया) वृद्धं वनपक्षे अशोकवृक्षः  
वृन्दं सज्जालकिसलयं दृश्यते । इतश्च । अत्र च । सुरचितः । सुदुरचितः

रिरिच सुरचितः क्रीडापर्वतः । इतश्च मूर्जरकूर्चमिवाखण्डितप्रवालं  
बालसालवनम् । इतश्च भवद्वैरिनगरमिवानेकविधवकुलसंकुलं कूपकूलम् ।  
इतश्च धूर्जटिजटाजूट इव पुंनागवेष्टितो वापीपरिसरः । इतश्च कुरुसे-  
नेव कृताश्वत्थामहिता च क्रीडासरित्पुलिनपालिः । ” इति भङ्गश्लेषो-  
क्तिकुशलया वनपालिकया निवेद्यमानानि वनविनोदस्थानान्यवलोक्या-  
चकार ॥

४. चलचकोरचक्रवाकचक्रचञ्चुचञ्चलचञ्चरीकचरणचूर्णितचम्पका  
ङ्कुरमरिचमञ्जरीदलदन्तुरेण वनमार्गेण स्तोकमन्तरमतिकान्तस्तथा  
पुनरेवं वभाषे ॥

५. “ देव, पुरंदरानन्दिनन्दनोद्यानस्पर्धिनोऽस्य वनस्य किं किं  
व

सुरैः चितः व्याप्तश्च । इत इति ॥ बालानां सालानां सर्जतङ्गुणां वन मूर्जराणां  
कूर्चमिव श्मश्रुवत् अखण्डिताः प्रवालाः पल्लवाः अन्यत्र प्रवृद्धा बालाः केशाः  
चरयतात् । अनेकेति ॥ अनेकविधैः वकुलैः वङ्गुलैः पक्षे अनेकाः विधवाः मृत-  
भर्तृकाः येषु तैः कुलैर्गोत्रैः सङ्कुलं निविडं । कूलं । तीरं । इत इति । वाण्याः  
दीर्घिकायाः परिसरः समीपदेशः धूर्जटेः शिवस्य जटाजूटः कपर्द इव पुन्नागैः  
पुन्नागवृक्षैः पुसा नागेन वासुकिना च वेष्टितः संवृतः । इतश्चेति ॥ क्रीडासरितः  
क्रीडार्थकृतायाः नद्याः पुलिनानां सैकतानां पालिः पङ्क्तिः । कुरूणां सेनेव कृताः  
उत्पादिताः अश्वत्थाः चलदलाः यस्यां सा कृताश्वत्था महिता पूजिता च पक्षे कृतं  
अश्वत्थान्ने द्रौणये हितं यया तथाभूता । भङ्गेति । भङ्गः भिन्नभिन्नपदच्छेदः  
तत्पूर्वकः यः श्लेषः अर्थद्वयसम्बन्धः तद्युक्तायां उक्तौ वचने कुशलया निपुण्या ।  
भङ्गश्लेषालङ्कारलक्षगमुक्तं प्राक् । वनपालिकया । वनरक्षिण्या । निवेद्यमानानि  
विज्ञाप्यमानानि वने विनोदार्थानि विश्रान्त्यर्थानि स्थानानि अवलोकयाम्बकार  
ददर्श ॥

४. चलदिति ॥ चलतां चकोराणां चक्रवाकाणाञ्च चक्रस्य मण्डलस्य चञ्चु-  
भिः त्रोटिभिः चञ्चलानां चञ्चरीकाणां भ्रमराणां चरणैश्च चूर्णितानां चम्पकाङ्कुराणां  
चापेयप्ररोहाणां । श्रियते विपमनेनेति मरिचं कृष्णं (मोळकु इतिभाषायां) तस्य मञ्ज-  
रीणां दलैः पत्रैश्च दन्तुरेण निविडेन । तथा । वनपालिकया । वभाषे । उक्तं ॥

५. देवेति । पुरमिति । पुरन्दरमिन्द्रं आनन्दयतीति तच्छील नन्दनाख्य-  
मुद्यानं स्पर्धते अभिभवितुं मिच्छतीति तच्छीलस्य ।



६. यत्र । त्रिजटाश्रयमनेकजटाः स्फुरदेकपुष्पकमनेकपुष्पाः । समुद्वेजितराममानन्दितरामाः, समुपहसन्ति लङ्केश्वरं तरवः ॥

७. यस्मिंश्च मत्तमयूरहारिणि भद्रभुजंगप्रयाते विचित्रकौञ्चपदे छन्दःशास्त्र इव वैतालीयं मालिनी शिखरिणी पुष्पिताग्रा च दृश्यते । धा जातिः ॥

८. यस्मिंश्च । एकभीमार्जुनविनिर्जितानाक्रान्तानेकभीमार्जुनाः, तैकनकुलानाह्लादिदानेकनकुलाः, सहदेवेनैकेन स्पर्धमानाननैकैः

६. यत्रेति । यत्र वने अनेकाः जटाः मूलानि येषान्ते । अनेकानि पुष्पाणि येषु ते । आनन्दिताः रामाः स्त्रियः यैस्ते । तरवः तिसृणां जटानां मूलानां त्रिजटायाः तदाख्यायाः निजस्त्रसु. आश्रयं । स्फुरत् लसत् एक पुष्पं कुसुमं पुष्पकयानञ्च यस्मिंस्तं उद्वेजिताः भीषिताः रामाः स्त्रियः उद्वेजितः क्लेशितः रामः दाशरथियेन तं । लङ्केश्वर रावग सङ्ग्रहणुपहसन्ति परिहसन्ति ॥

७. यस्मिन्निति ॥ छन्दसां उचतादिछन्दसां लक्ष्यलक्षणादिप्रतिपादके शास्त्रे पिङ्गलचूत्रादावित्र मत्तैर्मयूरैः मत्तमयूरवृत्तेन च हारिणि रम्ये । भद्रं रम्य भुजङ्गानां सर्पाणां विटानां वा प्रयात गमन अन्यत्र भुजङ्गप्रयातवृत्तं यत् तस्मिन् । विचित्राणां क्रौञ्चानां क्रौञ्चपक्षिणां पदे स्थाने अन्यत्र विचित्रा क्रौञ्चपदा तदाख्यवृत्तं यत् तस्मिन् । यस्मिन् वने । ( वनपक्षे वै ताली इयं इति पदच्छेदः ) इयं विविधा ताली तालद्रुमः विविधा जातिः मालती च माला पङ्क्तिः अस्यामस्तीति मालिनी । शिखरिणी शिखरयुक्ता पुष्पितानि अग्राणि यस्यास्ता पुष्पिताग्रा च दृश्यते । छन्दःशास्त्रे तु वैतालीयवृत्त मालिनीवृत्त शिखरिणीवृत्तं पुष्पिताग्रावृत्त इति । विविधा अनेकविधा जातिः । ( उचतादि उक्तव्यन्तं ) छन्दः दृश्यते । “ जातिश्छन्दसि सामान्ये नालस्यां गौतमजन्मनोः । ” इति विश्वः । मत्तमयूरदिलक्षणन्तु “ वैदे-

स्तयत्तगा मत्तमयूरपू । भुजङ्गप्रयात भद्रधैश्चतुस्रः । क्रौञ्चपदान्तामरा नननानगौ पुनिशरवसुशरविरतियुता । षड्विधमेष्टौ समे कलास्ताश्च । समे स्थुर्नो निरन्तराः । नममात्रवराभ्रवाकला वैताज्येन्तेरलौघुहः । ननमयययुतेयम्मालिनी भोगिलकैः । रमैरुद्देशेनयमनसमलागदिशखरिणी । अयुजिनयुगरेफतोयको । युजिचनजजरगाश्चपुष्पिताग्रा । ” इति ॥

८. यस्मिन्नेति । यस्मिन्वने । आक्रान्ताः आरुढाः निर्जिताश्च अनेके भीमाः अरुल्वेतताः भीमसेनाश्च “ भीमोऽम्लवेतसेशभौ घोरेवापि वृकोदरे ” इति विश्वः । अर्जुनाः ककुभवृक्षाः पार्थाश्च भाभिस्ताः । आह्लादिताः आनन्दिताः अनेके नकुलाः

सहदेवैः संगताः । न बहु मन्यन्ते कुरुवीरान्वीरुधः ॥

किं चान्यदवलोकयतु देवः ।

पटलमालिकुलानामुन्नमन्मेघनीलं

भ्रमदुपरि तरूणां पुष्पितानां विलोक्य ।

मृदुमदकलकेकानिर्मरो नृत्यसक्त-

स्तरलयति कलापं मन्दमन्दं मयूरः ॥ ४ ॥

अपिच ।

आम्यद्विरेफाणि विकासभाजि

संयोज्य पुष्पाणि शिलीमुखेषु ।

इह स्थितः सर्वजगज्जयाय

धनुःश्रमं पुष्पशरः करोति ॥५॥

सर्पशत्रवः माद्रीज्येष्ठपुत्राश्च यामिस्ताः । अनेकैः । देवैः “ एते वै गन्धर्वाप्सरसां गृहाः ” इत्युक्त्या तदावासभूतेषु खेषु निवसद्भिर्गन्धर्वादिभिः सहिताः सहदेवास्त-  
रवः नकुलानुजाश्च तैस्सङ्गता युक्ताः वीरुधः लताः । एकेन भीमेन पाण्डवेन  
अर्जुनेन पाण्डवेन च विनिर्जितान् कोपितः एकः नकुलः पाण्डवः यैस्तान् । एकेन  
सहदेवेन पाण्डवेन स्पर्धमानान् स्पर्धाकुर्वतः । कुरुवीरान् दुर्योधनादीन् न बहुम-  
न्यन्ते न गौरवयन्ति ॥ अत्र त्रिजटाश्रयमिति गद्ये च श्लेषः काव्यलिङ्गं व्यति-  
रेकश्चालकाराः ॥

**पटलमिति ॥** उन्नमन् उच्छ्रयन् मेघइव नीलं श्यामं पुष्पितानां नज्जा-  
तकुसुमानां तरूणां उपरि ऊर्ध्वभागे भ्रमत् घूर्णमानं अलिकुलानां भ्रमरसमूहानां  
पटलं वृन्दं विलोक्य मृदुभिः ललिताभिः मदेन कलाभिः मधुराभिः केकाभिः  
केकाध्वनिभिः निर्भरः निविडः नृत्ये नर्तने सक्तः आसक्तः मयूरः कलापं बह्वै  
मन्दमन्दं किञ्चित् किञ्चित् तरलयति चालयति । शिखी अलिपटलं दृष्ट्वा मेघभ्रान्त्यो  
नर्तितुमुद्युक्त इति भावः । अत एव भ्रान्तिमदलङ्कारः । मालिनीवृत्तम् ॥ ४ ॥

**आम्यदिति ।** पुष्पशरः कामः इह ( उद्दीपनविभावातिशयविशिष्टे )  
उद्याने स्थितस्सन् शिलीमुखेषु शरेषु यद्वा अर्श आद्यचि तद्वत्सु शरासनेषु आम्यन्तः  
घूर्णमानाः द्विरेफाः भ्रमराः येषु तानि विकासभाजि विकसितानि पुष्पाणि संयोज्य

इतश्च

हरिति हरिणयूथं यूथिकाजालमूले  
कुसुमजमधुविन्दस्यन्दसंदोहभाजि ।

मधुरमधुकरालीगीतदत्तावधानं

लिखितमिव न दूर्वापल्लवानुल्लुनाति ॥ ६ ॥

इतोऽपि

सोऽयं क्रीडाचलो भव्य लोभव्यसनवर्जित ।

यस्मिन्नासन्नसारङ्गा सारं गायति किंनरी ॥ ७ ॥

राजते राजतेनायं सानुना सानुनायकः ।

यस्मिन्निशम्य गायन्तं किंनरं किं न रंस्यते ॥ ८ ॥

मेलयित्वा सर्वाणि जगन्ति जेतुं धनुःश्रमम् धनुरभ्यासं करोति । इदमुद्यानं कामोर्द्वा-  
पकमिति वक्तव्ये प्रकारान्तरेण कथनात्पर्यायोक्तालङ्कारः । इन्द्रवज्रोपेन्द्रवज्रामेलन-  
रूपोपजातिवृत्तम् ॥ ५ ॥

हरितीति । कुसुमजानाम् मधुविन्दूनाम् स्यन्दसन्दोहम् निध्यन्दसमूहम्  
भजतीति तथोक्ते । हरिति हरितवर्णे यूथिकानाम् गणिकाख्यकुसुमानाम् जालस्य  
समूहस्य मूले अधःप्रदेशे यद्वा यूथिकाजालमूले (स्थिते) हरिति तृणे “हरि-  
दिशि स्त्रियाम् पुंसि ह्यवर्णविशेषयोः । अस्त्रियां स्यात्तृणे” इति । (स्थितम्) मधुरे  
मधुकरालीगीते मृगवृन्दगाने दत्तम् अवधानम् एकाग्रता येन तथोक्तम् अतएव  
लिखितमिवस्थितम् हरिणयूथं मृगवृन्दम् दूर्वापल्लवान् बालतृणानि न उल्लुनाति  
नच्छिनन्ति न भक्षयतीति यावत् । उत्प्रेक्षालङ्कारः । मालिनीवृत्तम् ॥ ६ ॥

सोयमिति । हे भव्य भद्र हे लोभेन व्यसनेन च विवर्जित अयम् सः  
क्रीडाशैलः यस्मिन् आसन्नाः (“पशुर्वेत्ति शिशुर्वेत्ति वेत्ति गानरसं फणी” इत्युक्तेः)  
गानंश्रवणाय समीपगताः सारङ्गाः मृगाः यस्यास्ता किन्नरी किन्नराख्यदेवविशेषस्य  
स्त्री सारम् श्रेष्ठम् यथा तथा गायति । अत्र भव्य लो भव्य सारङ्गा सारङ्गा इति  
वीप्सया व्यवहितमव्यवहितश्च मिश्रं यमकम् ॥ ७ ॥

राजत इति । अयम् सानुनायकः गिरिः रजतस्य रूपस्य  
विकारः राजतः तेन सानुना तदेन राजते शोभते । यस्मिन् गिरौ

## द्वितीय उच्छ्वासः

इतश्चास्य

जनयति ज बललीलामृगाणा-

मयमिह पटुकान्तिः स्फाटिको भित्तिभागः ।

इह हरितमणीनामुल्लसन्तो मयूखाः

सरसनवतृणालीलोभमुत्पादयन्ति ॥ ९ ॥

इयं च

गौरवं गौरवंशस्य पर्वतः पर्वतस्थले ।

अमरी अमरीणस्य कुरुतेऽकुरुतेन ते ॥ १० ॥

अपि च

इह कवलितकन्दं कन्दरे कन्दालिन्यां

भुवि विरचितकेलि क्रीडति क्रोडयूथम् ।

इह सरसिजगर्भभ्रान्तभृङ्गं कुरङ्गाः

सरसि सरलयन्तः कंधरां कं धयन्ति ॥ ११ ॥

गायन्तं गानं कुर्वन्तं किन्नरं निशम्य श्रुत्वा किं वस्तु नरंस्यते सर्वं रतिं गमिष्यती-  
त्यर्थः । अत्र पादत्रये अव्यवहितं मिश्रयमकम् ॥ ८ ॥

**जनयतीति ।** इह अत्र पटुः समर्था बहुलेति यावत् कान्तिर्यस्य सः स्फाटिकः  
स्फाटिकमयः भित्तिभागः कुब्जप्रदेशः बालानां लीलामृगाणां क्रीडार्थं पोषितानां  
हरिणानां जलबुद्धिं जलभ्रमं जनयति इह हरितमणीनां गारुत्मतरत्नानां उल्लसन्तः  
शोभमानाः मयूखाः किरणाः (तेषामेव मृगाणां) सरसानां स्निग्धानां नवतृणानां  
आल्यः ततश्च इति लोभं भ्रान्ति उत्पादयन्ति जनयन्ति । भ्रान्तिमदलंकारः ।  
मालिनीवृत्तम् ॥ ९ ॥

**गौरवमिति ।** गौरः शुद्धः वंशः अन्वयः यस्य तस्य । पर्वतस्य गिरेः स्थले  
पर्वतः गच्छतोपि भ्रमेण अटनेन भ्रान्त्याच रीणस्य प्रस्रुतस्य हीनस्येति यावत् ।  
“राट् प्रस्रवणे” इति धातोः क्तः “ओदितश्च” इति नत्वं । “स्यन्नं रीणं स्मृतं  
स्रुते” इत्यमरः । तव । अमरी भृङ्गी अकुरुतेन अकुत्सितेन शब्देन गौरवं प्रतिपत्तिः  
विशेषं कुरुते । अत्र पादादौ अव्यवहितं मिश्रयमकम् ॥ १० ॥

**इहेति ॥** इह कन्दरे गुहायां कन्दालिन्यां कन्दवत्यां कदलीयुक्तायां वा  
भुवि कवलितकन्दं भक्षितमुस्तं विरचिता कृता केलि विहारः येन तत् क्रोडयूथं

इह पुनरनिशं निशम्य भिन्न

दृढमुकुलानि कुलानि षट्पदानाम् ।

श्रुतिमुखकरणं रणन्ति वीणां

तदनुगुणां गुणयन्ति किनरेन्द्राः ॥ १२ ॥

९. इतश्च क्रीडाचलस्थलकमलदीर्घिकातीरतरुतलमनुसरतु देवः ॥

यत्र च

बहति नवविकासोल्लासिकिञ्जल्कुलभ्यन्म-

धुकरकृतगीता नर्तयन्नञ्जराजीः ।

वनकरिमदगन्धस्पर्धिसप्तच्छदाली

कुसुमजकणशारः शारदीनः समीरः ॥ १३ ॥

बराहवृन्दं क्रीडति रमते । इह सरसि तटाके कुरङ्गाः मृगाः कन्धरां ग्रीवां सरल-  
यन्तः सरलां ऋज्वीं कुर्वन्तस्सन्तः सरसिजानां पद्मानां गर्भे अन्तरे भ्रान्ताः  
चलन्तः भृङ्गाः यस्मिंस्तत् कं जलं धयन्ति पिबन्ति ॥ स्वभावोक्तिरर्थालंकारः  
बहवोयमकभेदाः अनुप्रासश्च शब्दालङ्काराः । मालिनीवृत्तम् ॥ ११ ॥

इहेति । इह पुनः अत्र तु अनिश सदा भिन्नाः (स्वभ्रमणेन) विकसिताः  
मृमुकुलाः वृक्षकोरकाः यैस्तथोक्तानि श्रुत्योः कर्णयोः सुखस्य करणं कृतिः यस्मि-  
न् कर्मणि तद्यथा भवति तथा रणन्ति शब्दायमानानि षट्पदानां भृङ्गाणां कुलानि  
वृन्दानि निशम्य श्रुत्वा लक्षणया तेषां ध्वनिं श्रुत्वेत्यर्थः किनरेन्द्राः तस्य भ्रमरराणि  
तस्य अनुगुणां अनुगामीनां समानध्वनिमिति यावत् वीणां विपश्चाम् गुणयन्ति  
आवर्तयन्ति वादयन्तीति यावत् । अत्र पादमध्येषु अव्यवाहितं मिश्रञ्च यमकं ॥  
पुष्पिताग्रावृत्तम् ॥ १२ ॥

९. इतश्चेति । क्रीडेति । क्रीडाशैलस्थलपद्मसरस्तीरवृक्षतलम् ॥

वहतीति । नवेन विकासेन उल्लासिनः प्रकाशनशीलान् किञ्जल्कान्  
केसरान् लुभ्यद्भिः अभिलष्यद्भिः मधुकरैः कृतं गीतं गानं झङ्कार इति यावत्  
यासु तथोक्ताः अञ्जराजीः कमलश्रेणीः नर्तयन् चालयन् वनकरिणां मदगन्धेन  
स्पर्धनशीलानां समानगन्धानामित्यर्थः । अतएवाग्रीपमालङ्कारः । सप्तच्छदवृक्षाणां  
आलीनां ततीनां कुसुमजकणैः मकरन्दलवैः शारः शबलः । शारदि भवानि शार-

१०. राजा तु तेन तस्याः सकलललितवनप्रदेशप्रकटनप्रियालापप्र-  
पञ्चेन परितोषितः “साधु भोः सारसिके सुभाषितमञ्जरि, साधु । गृ-  
हाण पारितोषिकम्” इत्यभिधाय सर्वाङ्गीणाभरणप्रदानेन प्रसन्नाननं  
तामकरोत् ॥

११. \*ततश्च संचरच्चटुलभृङ्गविहंगवेगवेल्लङ्घकुलचम्पकचूतचन्दनम-  
न्दारामन्दस्यन्दमानमकरन्दबिन्दुसंदोहाडम्बरिताकाण्डप्रावृषि, प्रलम्ब-  
ताम्बूलवल्लीवलयितनितम्बकिम्बजम्बीरजम्बूस्तम्बकदम्बके, कुसुमितक-  
रवीरवीरुधि कोरकितकरञ्जाञ्जननिकुञ्जशिञ्जानशुककपिञ्जले, जल-  
दसमयनीरदनीलतमतमालतलताण्डवितशिखण्डिनि, मण्डलितमदकल-

दानि मुद्रादीनि तानि विद्यन्ते येषां ते शारदिनः कृषीवलाः तेषामिनः स्वामी तत्त-  
त्सम्पत्तिहेतुत्वात्तस्य तत्स्वामित्वं समीरः वायुः वहति वाति ॥१३॥

१०. राजेति । ललितम् । रम्यम् । प्रकटनम् । प्रदर्शयितृत्वं । प्रपञ्चः ।  
विस्तारः । सारसिके । वनपालिकायाः सारसिकेतिनाम । हे सुभाषितानां  
(पुष्पतुल्यानां) शोभनवचनानां मञ्जरीवमञ्जरी वल्लरी तस्यास्सम्बुद्धिः । साधु ।  
सम्यक् । परितोषः प्रयोजनमस्य पारितोषिकं उपहारं प्रीतिदानं “प्रयोजनं”  
इति ठक् । सर्वाणि अङ्गानि व्याप्नुवन्तीति सर्वाङ्गीणानि “तत्सर्वादेः पथ्यङ्गकर्म-  
पत्रपात्रं व्याप्नोति” इति खः । यान्याभरणानि तेषां प्रदानेन तां वनपालिकां सुप्र-  
सन्नं सन्तुष्टं आननं मुखं यस्यास्तथोक्ता अकरोत् ॥

११. ततश्चेति । सञ्चरता चटुलानां स्वभावतो वेगवतां भृङ्गविहगानां  
धूम्याटपाक्षिणां यद्वा भृङ्गाणां भ्रमराणां विहंगानां शुकादीनाञ्च वेगेन वेल्लङ्घ्यः  
चलद्भ्यः वकुलादिभ्यः अमन्द यथा तथा स्यन्दमानस्य मकरन्दस्य बिन्दुसन्दोहेन  
आडम्बरिता सजाताडम्बरा प्रादुर्भूतेवेति यावत् । अकाण्डप्रावृट् आकस्मिकवर्षा-  
कालः यस्मिंस्तथोक्ते । प्रलम्बाभिः लम्बमानाभिः ताम्बूलवल्लीभिः वलयिताः वेष्टि-  
ताः नितम्बाः लक्षणया मध्यभागाः येषान्तथोक्तानि निम्ब किम्ब जम्बीर जम्बूवृक्षा-  
णां स्तम्बानां गुच्छानां गुल्मानां वा “स्तम्बो गुल्मे तृणादीनामकाण्डद्रुमगुच्छयोः”  
इति । कदम्बकानि समूहाः यस्मिन् । कुसुमिताः करवीराणां चण्डातकानां वीरुधः  
लताः यस्मिन् । कोरकितेषु सजातमुकुलेषु करञ्ज अञ्जन वृक्षयोः निकुञ्जेषु कुर्जेषु  
शिञ्जानाः शब्दायमानाः शुकाः कपिञ्जलाश्च पाक्षिविशेषाः यस्मिन् । जलदसमयनी-  
रदवत् वर्षाभेद्यवत् नीलतमे अतिशयेन श्यामे तमालानां तले ताण्डविताः मेघ-  
आन्त्या सजातनर्तनाः शिखण्डिनः मयूराः यस्मिन् । मण्डलिताः सजातवृन्दाः

कलहंसोत्तंसकमलवापीमण्डिते, मञ्जरितसिन्दुवारसुन्दरामोदनन्दिनि म-  
न्दतरमारुतान्दोलनवि- लफलनलिकेरलवङ्गपूगपुनागनारङ्ग-  
रञ्जितविहङ्गे भृङ्गमुखनखरपञ्जरजर्जरितसर्जखर्जरमञ्जरीरजःपुञ्जपांसुलभुवि  
भुवोभूषणायमाने, सर्वर्तुनिवासनामनि वने विहर्तुमारमत ॥

१२. तत्र च व्यतिकरे प्रलयप्रचण्डपवनोल्लासिततनुतुहिनाचलग-  
ण्डशैललीलामाकलयन्तः, मन्दमरुत्तरञ्जिततनुतरशरदभ्रविभ्रमायमाणाः,  
सुरवारणेन्द्रविक्षोभितगगनमन्दाकिनीपतत्पाण्डुरडिण्डीरपिण्डपटलानि  
विडम्बयन्तः, शकलोदितेन्दुमण्डलसहस्रसंछादितमिव गगनमापादय-  
न्तो, मन्दरगिरिपरिक्षेपक्षुभितक्षीरवारिधिदूरसमुच्चलितदुग्धकलोललीलां

मदेन कलाः अर्न्वृक्तध्वनयः कलहंमा एव उत्तंसाः भूषणानि यासान्ताभिः कमल-  
वापीभिः मण्डिते अलंकृते । मञ्जरितानां सजातमञ्जरीकाणां सिन्दुवाराणां इन्द्रसुर-  
भिवृक्षाणां सुन्दरामोदेन मधुरपरिमलेन नन्दयतीति तच्छीले मन्दतरेण मारुत-  
स्य आन्दोलनेन चलनेन विलोलेभ्यः कङ्कोलादिवृक्षेभ्यः रञ्जिताः चलिताः वि-  
हङ्गाः यस्मिन् । भृङ्गाणां धूम्याटानां भ्रमराणां वा मुखैरेव नखरपञ्जरैः नखनीडैः  
जर्जरितानां खण्डितानां सर्जखर्जरवृक्षयोः मञ्जरीणां रजःपुञ्जेन पांसुला धूलि-  
मती भूः यस्य । भुवः भूमेः भूषणवदाचरति सर्वर्तूनां निवासः यमिस्तत् सर्वर्तु-  
निवासं इति नाम यस्य तथोक्ते वने (नलः) विहर्तुं रन्तु आरमत ॥

१२. तत्रेति । तत्र तादृशे व्यतिकरे सम्बन्धे च । प्रलये सर्वर्ते प्रचण्डेन  
उप्रेण पवनेन उल्लासिताः उत्पाट्य क्षेपेण प्रकाशिताः तनवः अल्पाः तुहिनाचलस्य  
हिमाद्रेः ये गण्डशैलाः पाषाणाः तेषां लीलां आकलयन्तः कुर्वन्तः तत्तुल्या इत्यर्थः ।  
अत्र उपमालङ्कारः । एवमुत्तरत्रापि । मन्दमरुता तराञ्जितानां चलितानां तनुतरा-  
णां अत्यन्तस्वल्पानां शरदभ्राणां शरत्कालमेघानां विभ्रमाः विलासास्तद्वन्तइवाच-  
रन्तः । विभ्रमायमाणेत्यत्र विभ्रमशब्दात्तद्वति वर्तमानात् उपमानात् कर्तृवाचका-  
दाचार्येण कथम् । एवं शोभायमानेत्यादौ । सुरवारणेन्द्रेण ऐरावतेन विक्षोभितायाः  
लोडितायाः गगनमन्दाकिन्याः आकाशगङ्गायाः पततां पाण्डुरडिण्डीराणां श्वेतफेना-  
नां पिण्डपटलानि सान्द्रसञ्चयान् । विडम्बयन्तः अनुकुर्वन्तः । गगनं शकलं ख-  
ण्डाकारं (खण्डशब्देन हंससदृशो भवतीति तथोक्तिः) उदित आविर्भूत इन्दु-  
मण्डलसहस्रं तेन संछादितं संवृतमिव आपादयन्तः तन्वन्तः । मन्दरगिरिरेव परि-

दर्शयन्तः, शेषाहिफणचक्रवालधवलाः, प्रमुदितहराट्टहासलवा इव मूर्तिमन्तः पतन्तः, अमन्दमन्द्रकोलाहलभरितभुवनान्तरालाः, सपद्मिधरातलमुत्फुल्लपाण्डुपङ्कजप्रकरप्रकारेण मण्डयन्तो निपेतुः कुतोऽपि पुण्डरीकपाण्डुपक्षपत्रराजयो राजहंसाः ॥

१३. तथाविधे च व्यतिकरे विस्मयविस्मृतानिमेषतया निर्वातनिश्चलनीलोत्पलपलाशशोभायमानलोचनः कौतुकाकृततरलितमनाः सपरिजनो नरपतिरवलोकयन्निश्चल एवावतस्थे ॥

१४. ते च धार्तराष्ट्रा अपि कृतपाण्डुपक्षपाताः, द्विजातयोऽपि मुराजिताः, केचिदुच्चवञ्जुगुटार्वाटितानिकेटबालस्थलकमलकुङ्मलाः सर-

क्षेपः मन्थाः तेन क्षुभितस्य लोडितस्य धीरवारिधेः दूरं समुञ्जलितानां उद्गतानां दुग्धकल्लोलानां क्षीगतरङ्गाणां लीलां दर्शयन्तः । शेषाहेः शेषाख्यसर्पस्य फणानां स्फटानां चक्रवालं मण्डलमिव धवलाः । मूर्तिमन्तः धृतशरीराः पतन्तः डयनानाः प्रमुदितस्य तुष्टस्य हरस्य शिवस्य अट्टहासलवाः उद्गतहासकणा इव स्थिताः अमन्देन मन्त्रेण गम्भीरेण कोलाहलेन कलकलेन भरितं भुवनान्तरालं येषान्तथोक्ताः । सपदि निपतनक्षण एव । धरातलं भूतलम् । उत्फुल्लानां विकसितानां पाण्डुपङ्कजानां पुण्डरीकाणां प्रकरस्य वृन्दस्य प्रकारेण सादृश्येन “प्रकारो भेदसादृश्ये” इत्यमरः । मण्डयन्तः अलङ्कुर्वन्तः पुण्डरीकवत् पाण्डवः धवलाः पक्षयोः गरुतोः पत्राणां पर्णानां राजयः श्रेणयः येषान्तथोक्ताः राजहंसाः हंसविशेषाः “राजहंसास्तु ते चञ्चुरणैर्लोहितैस्सिताः” इत्यमरः । कुतोऽपि देशात् निपेतुः निपतन्ति स्म ॥

१३. तथेति । विस्मयेति । विस्मयेन आश्चर्येण विस्मृतः निमेषः येन तथोक्तः । निर्वातेति । निर्वातेन वाताभावेन निश्चलतथोः नीलोत्पलस्य पलाशयोः दलयोः शोभाविशिष्टवदाचरिते लोचने यस्य तथोक्तः । कौतुकेति । कौतुकाकृतेन सन्तोषाभिप्रायेण तरलित चञ्चल मनः यस्य तथोक्तः ॥

१४. तेचेति ॥ धार्तराष्ट्राः कृष्णचरणाननहंसाः धृतराष्ट्रपुत्राश्चापि । कृतः पाण्डूनां धवलानां पक्षाणां गरुतां पातः न्यासः पाण्डुषु (लक्षणया) पाण्डवेषु पक्षपातः तद्गृह्यत्वञ्च यैस्तथोक्ताः । अत्र विरोधाभासालङ्कारः । एवमुत्तरापि । द्विजातयः पक्षिणः ब्राह्मणाश्चापि सप्त राजिताः शोभिताः सुरया मयेन जिताः तदधीनाः कृताश्च । उच्चेति । उच्चैः उदग्रैः चञ्चुपुटैः सम्पुटतुल्यत्रोटिभिः विघटिताः विकसिताः निकटे समीपे (स्थिताः) बालस्थलकमलानां कुङ्मलाः मुकुलाः यैस्तथो-



स्विसकिसलयानि कवल्यन्तः. केऽप्युन्नतसरलगलनालयो नलि-  
नधनविमुखाः खमालोकयन्तः, केचिदुक्षिप्तपक्षविक्षेपपवनकम्पितक-  
न्दलाः सलीलमुत्पतन्तः, केचिन्मदमधुरनिजनिनादानिर्जिताशिञ्जाननू-  
पुराः, पुरःपुरोऽस्यबावन्तो विचरितुमारभन्त ॥

१५. राजापि परिधावितविहङ्गग्रहणाग्रहसमग्रव्यग्रपरिग्रहः परिह्रासो-  
न्मीलदमलदन्तकान्तिस्तबकिताधरपल्लवो विहसन्नेव तेषामन्यतममनुच्च-  
चटुलचरणचारिचर्यया चारु संचरन्तमीषदुक्षिप्तपक्षविलासविहसितविला-  
सिनीलास्यलीलमुन्नमिताग्रग्रीवं जग्राह हेलया हंसम् ॥

१६. उक्षिप्तः स च तेन रक्तकमलगर्भविभ्रमायमाणपाणिपल्लवे,  
पाण्डुपद्म इव पद्मरागशुक्तितले, क्षणमुदयशैलशोणमाणिक्यशिखर-

क्ताः । सरसेति । सिग्धमृणालपल्लवान् । कवल्यन्तः । भक्षयन्तः । उन्नतेति ।  
उन्नतः सरलः अवक्रः गलनालिः कण्ठकाण्डं येषान्तथोक्ताः । नलिनं । पद्मं ।  
खागगनम् । उन्क्षिप्तेति । उक्षिप्तयोः उद्धृतयोः पक्षयोः गरुतो विक्षेपेण प्रेर-  
णेन (जातेन) पवनेन कम्पिताः कन्दलाः नवाङ्कुराः येषान्ते । सलीलं । सवि-  
लासं । निनादः । शब्दः । शिञ्जानः । शब्दायमानः ॥

१५. राजेति । परेति । परिधावितानां विहङ्गानां ग्रहणे आग्रहः अभि-  
निवेशः तेन समग्राः सम्पन्ना. अत एव व्यग्राः व्याकुलाः परिग्रहाः परिजनाः  
यस्य तथोक्तः । परितः हासेन उन्मीलन् विकसन् अमलया दन्तानां कान्त-  
स्तबकितः निबिडितः अधरपल्लवः ओष्ठप्रवालः यस्य तथोक्तः । अन्यतमं ।  
एकं । उच्चेति । उच्चायाः उन्नतायाः चटुलयोः चञ्चलयोः चरणयोः चार्थाः सल-  
यन्यासस्य चर्यया रीत्या युक्त चारु रम्य यथा तथा सञ्चरन्तं चर्ययासञ्चरन्त-  
मित्यन्वये “समस्तृतीयायुक्तात्” इत्यात्मनेपदेन भाव्यं । ईषदिति । ईषत्  
क्लिष्टत् उक्षिप्तयोः उद्धृतयोः पक्षयोः विलासेन लीलया विशिष्टनर्तनेन वा विह-  
सिता परिभूता विलासिनीनां नर्तकीनां लास्यलीला नृत्यविलासः येन तं । ग्रीवा ।  
कण्ठः । हेलया । लीलया ॥

१६. उक्षिप्त इति । तेन राज्ञा रक्तकमलगर्भस्य कोकनदमध्यस्य विभ्रमः  
विलासस्तद्वानिवाचरन् यः पाणिपल्लवः तस्मिन् । उक्षिप्तः उद्धृतः । पद्मरागशुक्तेः  
शोणरत्नस्फोटस्य तले पाण्डुपद्मइव पुण्डरीकमिव “वापुसिपद्मं” इति कोशात्  
पद्मशब्दः पुङ्गिगोपि । उदयशैलस्य शोणमाणिक्यशिखरस्य अरुणरत्नमयशृङ्गस्य

शेखायामिन्दुरिव, विराजितो राजहंसो मृदुवाद्यमानराप्यवनधधरांजजं-  
रखरेण कृतस्वस्तिशब्दो विस्पष्टवर्णविशेषं राजानमुपश्लोकयाचकार ॥

पाण्डुपङ्कजसंलीनमधुपालीसमं गलम् ।

यो विभर्ति विधेयात्ते ना कपाली स मङ्गलम् ॥ १४ ॥

अपिच

सरलप्रियंगुणाढ्यं लम्बितमालं विचित्रतिलकं च ।

वनमिव वपुस्तवैतत्कथमवनं नृप जनस्याभूत् ॥ १५ ॥

अपिच

वरसहकारकरञ्जकवीरतरोऽशोकमदनपुंनाग ।

विविधद्रुममय राजन्कथमासि न विभीतकः क्वापि ॥ १६ ॥

शिखायामग्रे क्षणं ( तिष्ठन् ) इन्दुरिव विराजितः शोभितः सः राजहंसश्च ।  
मृदु मन्द यथा तथा वाद्यमानस्य रौप्यस्य रजतमवस्य धनस्य तालस्य चर्घर्याः  
वाद्यभेदस्य जर्जरस्य अल्पकलध्वनेः दण्डिकाख्यस्य चैव खरेण कृतः स्वस्ति ( तुभ्यं  
मङ्गलमस्तु ) इति शब्दः येनतथोक्तः विस्पष्टाः विशेषस्फुटाः वर्णविशेषाः अक्षर  
भेदायस्मिन् कर्मणितयथा भवति तथा । राजानं उपश्लोकयाचकार श्लोकैरुपतुष्टाव  
“ सत्यापपाश ” इत्यदिना णिच् ॥

पाण्डुति ॥ यः पाण्डुपङ्कजे पुण्डरीके संलीनायाः स्थितायाः मधुपा-  
ल्याः भृङ्गपङ्कथाः समं सदृशं ( अत्रोपमालङ्कारः ) गल कण्ठं विभर्ति धारयति सः  
ना पुरुषशब्दवाच्यः कपाली शिवः ते मङ्गलं विधेयात् कुर्यात् । विपूर्वात् धाञः  
आशीर्लिङि “ एलिङि ” इत्येत्वम् । अत्र यमकविशेषदशब्दालङ्कारः ॥ १४ ॥

सरलेति ॥ हे नृप वनमिव स्थूलानां अवकाशां प्रियं गुणैश्वर्यादिभिः  
आढ्यं पूर्णं पक्षे सरलः पीतद्रव्यः प्रियंगुः फलिनी तयोस्समाहारः सरलप्रि-  
यङ्गु तेन आढ्यम् । लम्बिता माला पुष्पमाला यास्मिन् अन्यत्र लम्बिनः प्रलम्बन-  
शीलाः तमालाः तापिञ्जलवृक्षाः यास्मिन् । विचित्रतिलकं अद्भुतपुण्ड्रं विविधतिलक-  
वृक्षयुक्तम् । एतत् तव वपुः शरीरं जनस्य कथं अवन रक्षक वनभिन्नञ्च अभूत् ।  
अत्र विरोधाभास सभङ्गश्लेषावलङ्कारौ । आर्यावृत्तम् ॥ १५ ॥

वरेति । वराः श्रेष्ठाः सहकारकाः सचिवादयः यस्य तस्य संबुद्धिः वरेसह-  
कारक । रजयतीति रजकः तस्य संबुद्धिः रजक । वीराणां गुहसहायानां नववीरा-  
ग्रामिव तरः बलं यस्य सः वीरतराः तस्य सम्बुद्धिः वीरतरः । न शोको यस्य तस्य

१ अपिच ।

बाणकरवीरदमनकशतपत्रकबन्धुजीवकमुजाते ।

नृप विविधविटपरूपस्तथापि विटपः कथं नासि ॥ १७ ॥

१७. राजा तु तदाकर्ण्य सविस्मयम् “अहो अस्य धैर्यं मनुष्यसंनिधौ, आश्चर्यं रूपे, माधुर्यं वाचि, प्राचुर्यं प्रज्ञायाम्, औदार्यमर्थे, गाम्भीर्यं वर्णव्यक्तौ । प्रायेणाहारमैथुनानिद्राभयभ्रमणमात्रविवेकासु कथं प्रागरुभ्यमेतत्पाक्षिजातिषु । तदेष विहङ्गव्यञ्जनः कोऽपि कामचारी भविष्यति । सर्वथा मनसापि नावज्ञेयाः केऽपि प्राणिनः । यतः कर्मतः कामतः शापतः संछन्नरूपाण्यपि भ्रमन्ति विविधाश्चर्यभाञ्जि भूतानि” इति चिन्तयन्नचित्तज्ञस्तंभीषदुल्लसितारिन्दुवारमञ्जरीभिरिव कुन्दकान्तदन्तर्दक्षिभिर्चयन्स्त्रागतमपृच्छत् ॥

सम्बुद्धिः अशोक । मदनः कामद्वयमदनस्तस्य सम्बुद्धिः मदन । पुमान् नागद्वयपुत्रागः नरकुञ्जरः तस्य सम्बुद्धिः पुत्राग । हुमपक्षे वरसहकार । श्रेष्ठचूत करञ्जक नक्तमाल वीरतरो अर्जुनवृक्ष अशोक कङ्कले मदन शल्यवृक्ष पुत्राग केसरवृक्ष । अतएव विविधद्रुमस्य राजन् कथं क्वापि कुत्रापि विभीतकः विशेषेण भीतः विभीतः कुत्सितः विभीतः विभीतकः अक्षवृक्षश्च नासि न भवसि । अत्र पूर्ववद्भूतलङ्कारौ ॥ १६ ॥

बाणेति ॥ बाणः शरः करे यस्य तस्य सम्बुद्धिः बाणकर वीरान् दमयतीति वीरदमनः सएव वीरदमनकः तस्य सम्बुद्धिः वीरदमनक । शतं पत्राणि बाहूमानि यस्य तस्य सम्बुद्धिः शतपत्रक । “शेषाद्विभाषा” इति कप् । बन्धून् जीवयतीति बन्धुजीवकः तस्य सम्बुद्धिः बन्धुजीवक । शोभना जातिः क्षत्रियजातिः यस्य तस्य सम्बुद्धिः मुजाते । नृप त्वं विविधाः श्लिष्टतया-पूर्वोक्ताः बाणः गोस्तनः करवीरः चण्डातः दमनकं कान्ताख्यं शतपत्रकं कमलं बन्धुजीवकः बन्धूकः शोभना जातिः मालतिश्चेति विटपाः वीरधः तद्रूपः असि तथापि कथं विटपः विटान् भुजङ्गान् पातीति विटपः विटरक्षकः वीरध्व । नासि । पूर्ववद्भूतलङ्कारौ ॥ १७ ॥

१७. राजेति ॥ सविस्मयम् । आश्चर्यम् । प्राचुर्यम् । आधिक्यम् । औदार्यम् । सारल्यम् । वर्णव्यक्तौ । अक्षरोच्चारणे । प्रायेण । बाहुल्येन । आहारेति । आहारादिमात्रेषु विवेकः ज्ञान यासान्तासु । प्रागल्भ्यं धाष्टर्यम् ।

१८. असावपि प्रणयप्रणतशिराः शुचिरोचिषां चयेन पाण्डुपुष्पप्रकर-  
प्रकारेण प्रतिपूजयन्निव “देव, भवदवलोकेनेनाह्लादितमनसो ममाद्य  
स्वागतम्” इति ब्रुवाणो राजानं रञ्जयांचकार ॥

१९. अत्रान्तरे त्रासतरलतरतरत्तारकमकाण्डाडम्भारतिवाप्लवह-  
वमानुमिव वहन्ती चक्षुः, उत्क्षिप्तपक्षपत्रपल्लवव्याजेन संगृहीते सह-  
चरे शाखोद्धारमिव दर्शयन्ती, हंसी दूरादवनिपालमवाप्य रौप्यमयघ-  
ण्टाटंकारकोमलया गिरा श्लोकद्वयमपठत् ॥

“एकान्ते सेवते योगं मुक्ताहारपरिच्छदः ।

हंसः समोक्षयोग्योऽपि देव किं वध्यते त्वया ॥ १८ ॥

विहङ्गव्यञ्जनः । पक्षिरूपः । कामचारी । खेच्छाचारी विद्याधरादिः । अवज्ञेयाः  
अवज्ञातुमभिभवितुमर्हः । संछन्नम् । संवृतं । उल्लसितेति । विकसितेन्द्रसुर-  
भिवल्लरीभिः । कुन्देति । माध्यपुष्पराचिरदन्तशोभाभिः ॥ ”

१८. असाविति । असौ । हंसः । प्रणयः । नेहः । शुचिरोचिषां ।  
शुभ्रकान्तीनां । चयेन । समूहेन । पाण्डुविति । श्वेतकुसुमानिचयभेदेन ।  
रञ्जयाञ्चकार तोषयामास ॥

१९. अत्रेति । अत्रान्तरे अस्मिन्समये । त्रासेन भक्त्या तरलतरं अतिश-  
येन चञ्चलं यथा तथा तरन्ती लवमाना तारका कनीनिका यस्य तत् । अकाण्डे  
अकस्मात् आडम्बरिते सज्जाताडबरे अभिवृद्धे इति यावत् बाष्पल्लवे अश्रुपूरे  
लवमानं तरदिवस्थितं चक्षुः वहन्ती उत्क्षिप्तानां पक्षयोः गस्तोः पत्रपल्लवानां  
पलाशकिसलयानां व्याजेन मिषेण संगृहीते राज्ञा गृहीते सहचरे नायके विषये शा-  
खोद्धारं अन्यायफूत्कारचिह्नं शाखाग्रहणं दर्शयन्तीवस्थिता हंसी हंसस्य स्त्री दूरात्  
अवनिपालं नलं अवाप्य रौप्यमयघण्टायाः रजतविकृतघण्टायाः टङ्कारवत् कोमल-  
या रम्यया गिरा वाचा श्लोकयोर्द्वयं अपठत् ॥

एकेति । देव हे राजन् मुक्ताहारवत् मुक्तासरवत् (शुभ्रौ) परिच्छ-  
दौ पक्षौ यस्य सः यः हंसः हंसपक्षी कान्ते कस्य जलस्य अन्ते समीपे एव ए  
(अशब्दस्य सप्तमी) अङ्गणे अन्तःपुरे वा “अकारौ ब्रह्मविष्णीशकमठेष्वङ्गणे रणे ।  
गौरवेन्तःपुरे” इति रत्नमाला । स्थित अग वृक्ष सेवते आश्रयति मोक्षस्य मोच-  
नस्य योग्योपि सः हंसपक्षी त्वया भवता किं किमर्थं वध्यते । अन्योप्यर्थः—  
हे देव मुक्ताहारपरिच्छदः त्यक्ताहारपरिवारः यः हंसः आत्मा जीवः कान्ते कम-  
नीये ए विष्णौ शिवे वा । यद्वा—एकान्ते रहसि योग भक्तिं ध्यानं वा “योगः स-

नीरंजनपदेतिष्ठन्विश्वसंसारसङ्गतः ।

हंसः किं बध्यते कापि यस्य नालम्बनं प्रियम् ॥ १९ ॥

अन्यच्च ।

२० राजन्, जलपक्षिणो मुनय इव येमीनाहारं वाञ्छन्ति, बहुधावन-  
व्यसनिनः, विसाधाराः, तदलमाग्रहेण ॥

२१. राजा तु तेन तस्याः श्लेषश्लाविना श्लोकोक्तिरसेनाह्लाचपांनो-  
नर्मालापलीलया तां बभाषे ॥

ब्रह्मनोपायध्यानसङ्गतियुक्तिषु ॥ इत्यमरः । सेवते मोक्षस्य कैवल्यस्य योग्यः सोपि  
यद्वा समः लक्ष्म्यासक्तियुतः अक्षयोग्यः इन्द्रियसम्बद्धोपि सः यद्वा समः सम-  
दर्शनः । त्वया ( अन्यार्थकः सर्वदिगणपठितः त्वशब्दः ) अन्यथा पुरुषादितरया  
प्रकृत्या बध्यते किं न बध्यत इत्यर्थः । अत्र श्लेषालङ्कारः ॥ १८ ॥

**नीरेति ॥** यस्य हंसपक्षिणः नलस्य ( नलाख्यस्य तव ) इदं नालं यद्वा न-  
लस्य कमलस्य इदं नालं “ नलः पोटगले राक्षि पितृदेवे कपीश्वरे । कमलेपि च  
नटयाश्च क्रमेण क्लीबयोषितोः ” इति मेदिनी । वनं काननं जलं वा यद्वा नालं  
उत्पलादिकाण्डं वनञ्च प्रियम् । सः जनानां पदे स्थाने पुरग्रामादौ अतिष्ठन् सरसः  
( तटाकस्य ) इदं सरसम् । विश्वसन्तीति विश्वासः प्राणिनः । वयं पक्षिणः विश्वासः यत्न  
तत् विश्वसं नीरं जलं गतः हंसः हंसपक्षी कापि बध्यते किं न बध्यत इत्यर्थः ।  
अन्योप्यर्थः — यस्य हंसस्य आत्मनः विश्वसङ्गतः विश्वेषु समस्तेषु संसारसङ्गेषु सं-  
सारविषयेषु “ सार्वविभक्तिकस्तसिः ” आलम्बनं आसक्तिः प्रियं न । सः नीरञ्ज-  
नपदे नीरागस्थाने तिष्ठन् हंसः आत्मा कापि बध्यते किम् । अत्र पूर्ववदलङ्कारः ॥ १९ ॥

**२०. राजन्निति ॥ येमीति ।** ये पक्षिणः मीनाहारं मत्स्यभोजनं वाञ्छन्ति  
इच्छन्ति पक्षे ये अमी मुनयः आहारं न वाञ्छन्ति । बह्विति । उभयेपि बहुधा  
अनेकधा वने जले कानने वा व्यसनिनः आसक्ताः यद्वा बहु अधिकं यथा तथा  
धावने हुतगतौ मुनिपक्षे कायादिशोधने व्यसनिनः यद्वा बहुधा अवने गमने मुनि-  
पक्षे अवने सकलप्राणिरक्षणे वेदान्तश्रवणे वा “ अवरक्षणगति ... श्रवणादिषु ”  
व्यसनिनः । विसेति ॥ विस पद्मिनीमूलं आधारः जीवनं येषान्ते विसाधाराः प-  
क्षिणः । मुनयस्तु—आधारेण आश्रयेण गृहादिना सहिताः साधाराः सांसारिकाः  
विरुद्धाः विप्रकृष्टा वा साधारेभ्यः विसाधाराः । ( वयोरभेदः ) आग्रहेण । आ-  
समन्तीद्ग्रहणेन निग्रहेण च ॥

**२१. राजेति ॥ श्लेषेति ।** श्लेषं नानार्थसंश्रयं समझामङ्गभिन्नं श्लेषाख्य-  
मर्थचित्रं श्लाघते ( धातूनामनेकार्थत्वात् ) प्रकाशयतीति तच्छीलेन । श्लोकेति ।  
श्लोकानामुक्तिरेव रसः पेयद्रव्यं तेन । नर्मालापः । परिहासोक्तिः ॥

“अनेकधा यः किल पक्षपातं  
सदा सद्भोजगतः करोति ।

स हंसिकेदारविहारशीलो

न बध्यते किं बहुनाशकुन्तः” ॥ २० ॥

२२. किं चान्यदपि श्रूयतां बन्धस्य कारणम् ॥

२३. अस्ति मत्परिग्रहे मृणालिकानामवननायिका, सापरागस्य गितमुखकमलापि बलादनेन विनाशिता, विनिपत्योपरि जर्जरिता नखैः, खण्डितमधरदलम्, दलितमलिकालकमण्डनम्, अपनीतः सुकुमारभावः ॥

अनेकेति ॥ हे हंसिके रम्ये हंसि सदा सद्भजः दाम्भिकः दम्भानुष्ठानरत इत्यर्थः । यः जगतः (विषये) अनेकधा बहुधा पक्षपातं ममतां करोति किल प्रासिद्धौ दारविहारशीलः दारकीडारतः ब्रह्मचर्यराहित इत्यर्थः । बहुनाशयतीति बहुनाशः कुन्तः चण्डभावः यस्य तथाभूतः सः किं न बध्यते संसारकाराचामिति शेषः । अथ वा हे हंसिके सदा सद्भजः सकपटः सपापे वा “दम्भः कल्के कैतवे च” इति हेमचन्द्रः । यः अनेकधा पक्षस्य मित्रवर्गस्य पातं नाश करोति किल स्फुटमाचरति । जगतः दारविहारशीलः परस्त्रीरतिशीलः बहुनाशयतीति तथोक्तः कुन्तः प्रासः यस्य तथोक्तश्च सः न बध्यते किं बध्यत एव यद्वा (वब योरभेदात्) हन्यत एव अयं परिहासार्थः । तत्त्वार्थस्तु—हे हंसि बहुना बद्धस्य किम् । सदा सद्भोजं सत्पद्मं गतः यः अनेकधा पक्षाभ्यां गरुड्यां पातं पतनं करोति किल केदारेषु सस्यक्षेत्रेषु विहरणशीलः सः शकुन्तः हसपक्षी न बध्यते किन्तु मुच्यते । अत्र श्लेषालङ्कारः ॥ २० ॥

२२. किञ्चेति ॥ बन्धस्य । बन्धनस्य ॥

२३. अस्तीति ॥ मत्परिग्रहे राज्ञोपि मम कलत्राणां मध्ये मत्परिवारमध्ये वा मृणालिकेति नाम यस्यास्सा वननायिका वनस्वामिनी मृणालिकानामवननायिका । यद्वा—मृणालिकानां पद्मिनीनां अनेन रक्षणे नायिका स्वागमिनी (या) अस्ति सा अपरागात् (अस्मिन्) रागाभावात् स्थगितं संवृतं मुखकमलं यथा तथाभूताऽपि बलात् बलात्कारात् अनेन त्वद्भर्त्रा विनाशिता शीलखण्डनं प्रापिता कथमिति चेदाह—विनिपत्येति । (अस्याः) उपरि विनिपत्य प्रतित्वा (इयं अनेन खस्य) नखैः जर्जरिता खण्डिता (अस्याः) अधरदलं ओष्ठकिसलयं खण्डितं अलिकस्य ललाटस्य अलकानां केशानां च मण्डनं भूषणं दलितं छसम् । सुकुमारभावः सौकु-

२४. किं वापीवरेणानेन न कृतम् ॥

२५. तदेष यावन्मध्यं बहुधापाञ्जरन्नावगाहते तावन्मे कुतः संतोषः । नच नदीक्षितेद्विजन्मनि निगृहीतेऽपि गरीयः पातकमस्ति ॥

२६. अयि मुग्धे कलहंतिके, त्वं पुनः मानसंगतापि विमाननां सहसे, विपरीतः खल्वेषः । यतः सद्द्वंशकान्तरागविमुखो मधुपश्रेणि-श्रयणीयां सुराजीविनीं कान्तां कामयते । तदलमनेन । गच्छ वत्से, यथाप्रियम्” इत्यभिहितवति वसुंधरेश्वरे ॥

मार्थं कन्यात्वमिति यावत् । अपनीतः निरस्तः । तत्त्वार्थस्तु—मत्परिग्रहे मदधीन-राज्ये मृणालिका पद्मिनी नामेति सम्बोधने अयि हंसीत्यर्थः । वननायिका वनस्वामिनीव या अस्ति परागैः मकरन्दैः स्थगितमुखानि छत्राग्राणि कमलानि यस्यास्सा सापि बलात् अनेन विना पक्षिणा आश्रिता भक्षिता अधरदलं अधःपत्र अलयः भृङ्गाएव कालं कृष्णं क्रस्य शिरसः उपरिभागस्येति यावत् । मण्डन अलङ्करणम् । सुकुमारभावः मार्दवम् । शेषं पूर्ववत् ॥

२४. किंवेति ॥ पीवरेण स्थूलेन अनेन किं वा न कृतं सर्वं कृतमित्यर्थः । वास्तवे तु—वाण्यां वरेण प्रधानभूतेन ॥

२५. तदिति ॥ तत् तस्मात् एषः अपराधी बहुधा बहुभिः प्रकारैः पाजरस्य इदं पाजरं मध्यं नीडमध्यं कारान्तरञ्च यावत् नावगाहते न प्रवेक्ष्यति “ यावत् पुरा” इति लट् । तावत् मे कुतः सन्तोषः । अयं द्विजत्वादशिक्षणीय इत्यत आह—न चेति । दीक्षा वेदोक्तयज्ञदीक्षा दौवपाञ्चरात्रायुक्तदीक्षा वा अस्य सज्जाते-ति दीक्षितः न दीक्षितः न दीक्षितः ( नशब्दसमासः ) तस्मिन् द्विजन्मनि ब्राह्मणे क्षत्रिये वैश्ये वा निगृहीते दण्डितेपि गरीयः अतिशयेन गुरु अधिकं पातकं पाप नास्ति किञ्च दीक्षिते द्विजन्मनि निगृहीते गरीयः पातकं नास्तीति न अपित्वरत्वे-त्यर्थोपि । वास्तवेतु—एषः त्वत्पतिः अपां मध्यं जरन् यावत् वार्धकावधि नावगा-हते तावन्मे कुतस्तन्तोषः नद्यां क्षिते उषिते द्विजन्मनि पक्षिणि नितरां गृहीते ब्रह्मात् स्वीकृतेपि गरीयः अत्यर्थं पातकं नास्ति ॥

२६. अयीति ॥ अयिमुग्धे । हे मूढे पक्षे सुन्दरि । मानसङ्गता । मानेन चित्तसमुन्नत्या सङ्गता युक्तापि पक्षे मानसं सरः गतापि । विमाननां । अवगणनां पक्षे विषु पक्षिषु माननां पूजां । विपरीतः । विरुद्धवृत्तः पक्षे विभिः पक्षिभिः परीतः परिवृतश्च । सदिति । सति श्रेष्ठे वंशे कुले (जातायां) कान्ता-यां भार्यायां रागविमुखः आशारहितः पक्षे सन्तः विद्यमानाः वंशाः वेणवः येषु तेषु

२७. सापि सपरिहासं हंसी “ हंहो विहंगभुजंग, मृणालिकां तामरसान्तरसानुरागरञ्जितमनाः कामयसे किं वापीनदेहे नीरसेवके त्वयि न संभाव्यते ” इत्याकलितकलहं कलहंसमवादीत् ॥

२८. सोऽपि “ वैदग्ध्यधुरंधर, धूर्तालापपण्डित, प्रज्ञाप्राग्भार-गुरो, ज्ञातुर्याचार्य, मा मे प्रियां प्रकोपय । सदृश एव यूयं वयं च

कान्तारेषु वनेषु (स्थितेभ्यः) अगेभ्यः तरुभ्यः विमुखः जलचारित्वादिति भावः । मध्विति । मध्यपगणसेव्यां पक्षे भृङ्गपक्षिसेव्यां । सुरेति । सुरया मयेन जीवतीति तच्छीलां । कान्तां । नायिकां पक्षे कान्तां रम्यां सुराजीविनीं शोभनां राजीवनि पद्मान्यस्यां सन्तीति राजीविनी पद्मिनी तां । कामयते । इच्छति । तदलमिति । तत् तस्मात् अनेन विपरीतेन अल पर्याप्तं वास्तवेतु अनेन हंसराजेन अलं तव भूषणं “ अलं भूषणपर्याप्तिशक्तिवारणवाचकम् ” इत्यमरः । गच्छेति । हे वत्से वत्सवत् अञ्जे यथाप्रियं इष्टदेशमनतिक्रम्य गच्छ धावः वास्तवेतु वत्सवत् लालनीये यथा गुणैस्त्वत्समं योग्यं वा “ यथा सादृश्ययोग्यत्व वीप्सास्वर्धनतिक्रमे ” इति यादवः । प्रिय अमुं भर्तारं गच्छ लभस्व ॥

२७. सेति । हंहो । हे । विहंगभुजङ्ग । विहंगेषु पक्षिषु भुजङ्ग सर्प-चन् द्विजिह्व मत्समक्षं अनुकूलं वदसि मत्परोक्ष प्रतिकूलं वदसीति बोधयितुं भुजङ्गे-त्यामन्वणं । अरसां । रागरहितां । तां राजनिवेदितां मृणालिकां । तवाश्रितं वननायिकां । तरसा । बलेन । अन्विति । अनुरागेण स्वासक्त्या रञ्जितचित्तः । कामयसे । इच्छसि । वास्तवेतु विहंगेषु भुजङ्गविलासिन् तामरसान्तरे पद्ममध्ये सानुराग प्रीतियुक्तं यद्वा तामरसानां अन्ते मध्ये स्वरूपे वा यो रसः मकरन्दः तत्रा-नुरागः यस्य तस्य सम्बुद्धिः । रञ्जितमनाः प्रीतचित्तः त्वं कां काञ्चित् मृणालिकां पद्मिनी अयसे गच्छसि । किंवेति । वा अथवा पीनदेहे स्थूलशरीरे नीरसे नि-जेहे वके कुटिले बवयोरभेदात् वके वकप्राये वकराक्षसतुल्ये वा “ वकिकौटिल्ये ” इति धातोः अच्प्रत्यये । आगमशास्त्रस्यानित्यत्वेन नुमागमाभावे वक इति रूपं । त्वयि किं न संभाव्यते सर्वं दौर्जन्यं शङ्क्यत एवेत्यर्थः । वास्तवेतु वापीषु नदेषु च ईहा इच्छा यस्य तस्मिन् नीरं जलं सेवत इति नीरसेवकस्तस्मिन् त्वयि किं न संभाव्यते न प्रशस्यते सर्वं प्रशस्यत एवेत्यर्थः । आकलितेति । आकलितः सम्यक् कृतः पक्षे किञ्चित् कृत इव कलहः यस्मिन् कर्मणि तद्यथा भवति तथा ॥

२८. सोपीति । सोपि हंसोपि इति राजानमवादीत् इत्यनेनान्वयः । वैद-ग्ध्यं दाक्षिण्येन धुरन्धर राज्यभरणधुरीण । यद्वा वैदग्ध्यं औदार्यं “ अग्राम्ये सर-लोदारविदग्धच्छेददाक्षिणाः ” इति यादवः । तदेपामस्तीति वैदग्ध्याः “ अर्श आ-



राजहंसाः । सरसां श्रियमनुभंवामः । नदीनां पात्रेष्ववस्थितिं कुर्मः ।  
न चरणचर्यायां न श्लाघ्यामहे । तत्सपक्षेषु विपक्षो मामूः ॥

एषा मे हृदयं जीव उच्छ्वासः प्राण एव च ।

संसारसुखसर्वस्वं प्राणिनां हि प्रियो जनः । २१ ॥

रूपसंपन्नमग्राम्यं प्रेमप्रायं प्रियंवदम् ।

कुलीनमनुकूलं च कलत्रं कुत्र लभ्यते ॥ २२ ॥

यच्' उदाराः तपु धुरं धारयतीति धुरन्धरः धुरीणः "संज्ञायां शृत्वृ" इत्यादिना खच् । तस्य सम्बुद्धिः वैदग्ध्यधुरीण उदाराप्रितर हे राजन् । धूर्तानां विद्वाना-  
मिव आलापे भाषणे पण्डित कोविद । प्रज्ञायाः मतेः प्राग्भारेण अतिशयेन "प्रा-  
ग्भारोतिशयोभरः" इति यादवः । गुरो ख्यात "गुरुर्गोष्पति पित्राद्योः पौरोहित्य-  
करेचना । मात्रादौ त्रीं बृहत्ख्यात दुर्भरा लघुषु त्रिषु" इति यादवः । चातुर्ग  
दाक्ष्येण धीमत्त्वेन वा आचार्य आचार्यतुल्य मे मम प्रियां भार्यां हर्षी मा प्रकोपये  
कुपितां मा कुर्व । सद्दशा इति । राजहंसाः राजमुख्याः यूयं सरसां जनानुराग-  
कारिणीं श्रियं लक्ष्मीं अनुभवय पात्रेषु वेदशास्त्रादिसम्पन्नसत्पुरुषेषु दीनां कृ-  
पणां अवस्थिति स्थितिं न कुसुध रणचर्यायां युद्धकर्मणि न श्लाघ्यध्वे इति न अपि  
तु श्लाघ्यध्वे । वयं तु राजहंसाः हर्षविशेषाः सरसां तटाकानां श्रियं संपदं अनुभवा-  
मः । नदीनां सरितां पात्रेषु कूलमध्येषु "पात्रन्तुकूलयोर्मध्येपणं नृपतिमन्त्रिणि ।  
योग्यभाजनयोर्यज्ञभाण्डे नाख्यानुकर्तारि" इति हैमः । अवस्थितिं कुर्मः । चरणा-  
भ्यां चर्यायां गतौ नन श्लाघ्यामहे । तस्मात् यूयं वयञ्च सद्दशाः । तत्तस्मात् सपक्षेषु  
समानवर्गेषु सदशेषु सखिषु वा पत्रयुक्तेषु च । विपक्षः विरुद्धपक्षः शत्रुः मामूः ॥

एषेति । एषा हंसेव मे मम हृदयं मनः विषयानुभवे प्रधाननिदान-  
त्वात् । जीवः जीवितं तत्सद्भावे जीवनात् उच्छ्वासः श्वासरोधकचिन्तादिदुःखभराप-  
गमहेतुत्वात् प्राणः प्रधानभूतो वायुश्च देहाधारत्वात् । उक्तमर्थमर्थान्तरन्यासेन दृढ-  
यति । संसारेति । प्रियः इष्टः जनः प्राणिनां संसारसुखस्य प्रापञ्चिकविषयसु-  
खस्य सर्वं स्व स्वरूपं धनं वा । भवति हि । अत्र सामान्येन विशेषसमर्थनरूपार्थान्त-  
रन्यासालङ्कारः ॥ २१ ॥

रूपेति । रूपेण सौन्दर्येण सम्पन्नं पूर्णं अग्राम्यं सरलं प्रेमप्रायं प्रीतिबहुलम् ।  
प्रियं इष्टं वदतीति प्रियंवदम् । कुले भवं कुलीनं सत्कुलजात । अनुकूलं अप्रतिकू-  
लञ्च कलत्रं दाराः कुत्र लभ्यते । अत्रानुप्रासालङ्कारः ॥ २२ ॥

२९. तदलमलीककलहारम्भेण भवानप्येवं प्रेमप्रपञ्चनाटकनायको ना-  
तिचिरादेव यथा भवति तथा कमप्युपकारं करिष्यामि” इति राजा-  
नमवादीत् ॥

३०. अत्रान्तरेऽन्तरिक्षमण्डलादातिस्पष्टवर्णव्याक्तिमनोहारिणी वागश्रू-  
यत ॥

“राजनराजीवपत्राक्ष क्षिप्रं हंसो विमुच्यताम् ।

भविष्यत्येष ते दूतो दमयन्त्याः प्रलोभने” ॥ २३ ॥

३१. राजा तु तस्याः सोष्मबलातैलपूरेणवाङ्गमुत्पुलकयता, कर्णान्त-  
रमवतीर्णेन, दमयन्तीति नाम्ना कोमलतैत्तिरपिच्छस्पर्शमुखमिवानुभव-  
न्मनाङ्गिमीलिताक्षश्चिन्तयांचकार ॥

“आह्लादयन्ति सौख्याम्भः शातकुम्भीयकुम्भिकाः ।

काञ्चीकलापसश्रीकाः श्रोणीबिम्बाः श्रुता अपि ॥ २४ ॥

२९. तदिति । अलीककलहः । अनृतविरोधः । “अलीकन्त्वप्रियेनृतं” इत्य-  
मरः । प्रेमेति । प्रेम्णः स्नेहस्य नर्मणोवा कलत्रविषयकप्रीतेरित्यर्थः प्रपञ्चः विस्तार एव  
नाटकं रूपकभेदः तस्य नायकः नयति प्राप्नोति वृत्तं फलञ्चेति नायकः प्रबन्ध-  
व्यापीफलाश्रय इत्यर्थः । नातिचिरादेव । शीघ्रमेव । यथाभवति । “वर्त-  
मानसामप्ये वर्तमानवद्वा” इति भविष्यदर्थे लट् । यथा भविष्यतीत्यर्थः ॥

३०. अत्रेति । अन्तरिक्षमण्डलात् । अकाशदेशात् । वर्णव्याक्तिः ॥  
वर्णानामक्षराणां व्यक्तिः पृथगात्मता असंश्लिष्टत्वमिति यावत् ॥

राजन्निति । राजीवपत्राक्ष । राजीवस्य पद्मस्य पत्रे इवाक्षिणी यस्य  
तस्य संबुद्धिः “बहुव्रीहौ सक्थ्यक्ष्णोः” इत्यादिना षच् । क्षिप्रम् । शीघ्रम् । प्र-  
लोभने । आशोत्पादने ॥ २३ ॥

३१. राजेति । राजा तु । तस्याः । आकाशवाण्याः सकाशात् कर्णान्तरं श्रोत्रमर्थ्य  
अवतीर्णेन । प्रविष्टेन । सोष्मेति । सोष्म उष्णं बलायाः वाय्वालकस्य ( चित्ता-  
मुष्टीति द्राविड्यां ) तैलस्य पूरेण प्रवाहेणेव अङ्गं उत्पुलकयता अधिकं रोमाञ्चयत्  
दमयन्तीति नाम्ना कोमलानि मृदुलानि तित्तिरीणां तदाख्यपक्षिणाभिमानि तैत्तिराणि  
यानि पिच्छानि बर्ह्याणि तेषां स्पर्शसुखं अनुभवन्निव मनाक् किञ्चित् निमीलिताक्षः  
पिहितनेत्रस्सन् चिन्तयान्नकार ॥

आह्लादयन्तीति ॥ सौख्यमेवाम्भः जलं तस्य तत्प्रशः तद्युक्ता वा  
शातकुम्भे पर्वते भवं शातकुम्भं स्वर्णं तस्य इमाः शातकुम्भीयाः स्वर्णमय्यः कुम्भि-

३२. तत्केयं दमयन्ती, कश्चायमाश्चर्यभूतो विहंगः, का चेयं नभो-  
भारती, सर्वमेतद्विस्तरेण वेदितव्यम्” इत्यवधारयन्नेकस्यामुत्फुल्लपल्ल-  
वितलतामण्डपच्छायायामुच्चिद्रकुसुममकरन्दशीकरासाराशिशिरे शिला-  
तले निषद्य तं हंसमवादीत् ॥

३३. भद्र, साप्तपदीनं सख्यम्, उत्पन्नकतिपयप्रियालापा प्रीतिः, प्र-  
योजननिरपेक्षं दाक्षिण्यम्, अकारणप्रगुणं वात्सल्यम्, अनिमित्तसुन्दरो  
मैत्रीभावः, सतां लक्षणम् ॥

३४. अस्ति च तत्सर्वं भवन्मूर्तावतो निःशङ्कमभिधीयसे । कथय केयं  
दमयन्ती, कस्य मुता, कीदृग्रूपम्, कुत्र सा वसति, कश्च भवानस्मा-  
कमुपकर्तुमिच्छति, का चेयं दिव्यवाणी” इत्येवमुक्तः स कथयितुमारम्भे ॥

काः घटयः सौख्यजलखर्णकलश्य इत्यर्थः । काञ्चीकलापेन मेखलाभूषणेन सध्रीकाः  
शोभायुक्ताः । श्रोणीविम्बाः कटिप्रदेशाः श्रुता अपि ( किमुत दृष्टाः स्पृष्टा वा )  
आह्लादयन्ति । अत्र रूपकालङ्कारः । कैमुत्यध्वनिश्च ॥ २४ ॥

३२. तदिति ॥ नभोभारती । आकाशवाणी । वेदितव्यम् । ज्ञातव्यम् ।  
अवधारयन् । निश्चिन्वन् । उत्फुल्ला । विकसिता । पल्लविता । सजातकिस-  
लया । उच्चिद्रेति । विकसितपुष्परसकणधारासम्पातशीतले । निषद्य । उपविश्य ॥

३३. भद्रेति ॥ भद्र श्रेष्ठ यद्वा साधो सप्तभिः पदैः ( उक्तिभिः पादनिक्षे-  
पैर्वा ) अव्याप्यते इति साप्तपदीनम् । “ साप्तपदीनं सख्यम् ” इति साधु । सख्यु-  
र्भावः कर्म वा सख्यं कतिपयेभ्यः प्रियालापेभ्यः प्रियभाषणेभ्यः उत्पन्ना उत्पन्न-  
कतिपयप्रियालापा “वाहिताग्न्यादिषु” इत्यनेन परनिपातः । प्रीतिः प्रीणनम् ।  
प्रयोजनं प्रतिप्रयोजनं निरपेक्षते नापेक्षत इति प्रयोजननिरपेक्षं दाक्षिण्यं सारल्यं  
छन्दानुवर्तित्वं वा । अकारणे कारणाभावेऽपि प्रगुणं अकुटिलं “ऋजावजिह्वा प्रगुणौ”  
इत्यमरः । वात्सल्यं वत्से पुत्रादिज्ञेहपात्रे अभिलापोऽस्यास्तीति वत्सलः “ वत्सां  
साभ्यां कामबले ” इति लच् । तस्य भावः वात्सल्यम् । यद्वा वत्समिव ललितं गृह्णातीति  
वत्सलस्तस्य भावः वात्सल्यं । अनिमित्तः अकृत्रिमः अतएव सुन्दरः रम्यः । मित्रस्य  
सुहृदः कर्म मैत्री तस्यां भावः अभिप्रायः यद्वा मैत्र्या भावः स्थितिः इति यत्  
एतत् सतां लक्षणम् ॥

३४. अस्तीति ॥ भवन्मूर्तौ । भवतः तव मूर्तौ शरीरे । निःशङ्कम् ।  
निःसन्देहम् । अभिधीयसे । उच्यसे । उपकर्तुम् । उपकारं कर्तुम् ।  
दिव्यवाणी । दिवि आकाशे भवा दिव्या वाणी वाक् ॥

“शृङ्गाररसभृङ्गार तस्याः सौन्दर्यवीरुधः ।

कर्णमारोप्यतां देव वार्ताविस्मयपल्लवः ॥ २३ ॥

३९. अस्ति विस्तीर्णमेदिनीमण्डलमण्डनायमानो नगनगरपुरविहारारामरमणीयः सीतासहायसंचरितरघुपतिपादपद्मपवित्रारण्यः पुण्यतरतर-  
ङ्गगङ्गागोदावरीवारिवारितदुरितदावानलप्रसरः, मन्दर इव बलिराजज-  
नितपरिवर्तनः, कैलास इव महेश्वरलोककृतवसतिः, मेरुरिव सुवर्णप्रकृ-  
तिकमनीयो, यदुवंश इव दृष्टशूरपुरुषावतारः, सोमान्वय इव बुधप्र-

शृङ्गारेति ॥ शृङ्गं प्राधान्यमियतीति शृङ्गारः तदाख्यो रसः । शृङ्गा-  
रलक्षणन्तु — “रतिस्थायिभावकः कान्ताद्यालम्बनकः सूक्ष्मचन्दनाद्युद्दीपितः कटा-  
क्षायनुभावितः क्रीडादिसञ्चारितः शृङ्गारः” इति । स एव रसः जलं तस्य विभक्तिं  
जलमिति शृङ्गारः कनकालुका जलभरितस्वर्णपात्रं तस्य सम्बुद्धिः हे देव राजन् ।  
तस्याः दमयन्त्याएव सौन्दर्ययुक्तायाः वीरुधः लतायाः यद्वा सौन्दर्येण विरुध इव  
स्थितायाः तस्याः दमयन्त्याः वार्तायाः वृत्तान्तस्य विस्मयः आश्चर्यमेव पल्लवः कि-  
सलयः यद्वा वार्ताविस्मयः पल्लवइव । कर्णं आरोप्यताम् । सुन्दरलतापल्लवस्य शृ-  
ङ्गारिणा कर्णपूरीकरणमेव दमयन्तीसौन्दर्यवार्ता रसिकशिरोमणिना राज्ञा त्वया  
श्रूयतामित्यर्थः । अत्र रूपकालङ्कारः ॥ २५ ॥

३५. अस्तीति । मेदिनी । भूमिः । नगेति । नगाः पर्वताः । नगा वृक्षास्सन्त्यहोति  
नगर वृक्षादियुक्तं शाखानगरं । पिपर्तं पालयतीति पुरं पालनसाधनदुर्गादिविशिष्टा  
प्रधानराजधानी । विहारारामाः क्रीडाद्यानानि यद्वा विहाराः क्रीडास्थानानि आरा-  
माश्च तैः रमणीयः । स्तीतेति । सीतासहायस्य जानकीसखस्य सञ्चरितस्य  
पीतागाव इत्यादिवत् अर्शाआद्यचि सञ्चरितवतः रघुपतेः पादपद्माभ्यां पवित्रारण्य  
रण्यनि यस्य सः । पुण्येति ॥ पुण्यतरतरङ्गायाः गङ्गागोदावर्याः वृद्धगंगाभिधगौ-  
तम्याः यद्वा गङ्गायाः गोदावर्याश्च वारिणा वारितः दुरितमेव पापमेव दावानलः  
तस्य प्रसरः व्याप्तिर्यस्मिन् तथोक्तः मन्दरः मन्थानत्वेन क्षीराब्धौ पातितः मन्द-  
रपर्वत इव । बलिना बलवता महाबलिसंज्ञकेन राज्ञा भीमेन दैत्यराजेन च जनितं  
परिवर्तनं परिपालनं भ्रमणञ्च यस्य सः । कैलासगिरिरिव महेश्वरलोकैः धनिकजनेः  
शिवभक्तैश्च कृता वसतिर्वासः यस्मिन् सः । मेरुगिरिरिव सुष्ठु वनैः विप्राद्यैः प्रकृति  
भिः अमात्यादिश्च पक्षे सुवर्णप्रकृत्या स्वर्णस्वभावेन कमनीयः रम्यः । यदुवंशः  
यथातेः ज्येष्ठपुत्रस्य यदोः कुलमिव । दृष्टः शूरपुरुषाणां बौधैवतां नराणां पक्षे शूतः  
शूराख्यः वसुदेवपिता स एव पुरुषः तस्य अवतारः उत्पत्तिः यस्मिन् सः सोमस्य  
चन्द्रस्य अन्वयः वंश इव । बुधप्रधानः । विद्वत्प्रधानः चन्द्रपुत्रप्रधानश्च । वेद-

धानः, वेदपाठ इवानेकैः सवनैरुपेतः, पर्वते पर्वते स्थाणुभिः, पुरे पुरे पुरा-  
णपुरैः, जले जले कमलोद्भवैः, पदे पदे देवकुलैः, वने वने वरुणैः,  
स्थाने स्थाने नन्दनोद्यानैः, अर्गलः स्वर्गस्य, तापीप्रायोऽप्यनुपतापी जनस्य,  
विन्ध्याद्रिमुद्रितायां दिशि देशानामुत्तरोऽपि दक्षिणो देशः ॥

३६. यत् । शास्त्रे शास्त्रे च वेदे वैद्ये च भरते भारते च कल्पे शिल्पे  
च प्रधानो, धनी, धन्यो, धान्यवान्, विदग्धो वाचि, मुग्धो मुखे,  
स्निग्धो मनसि, वसति निरन्तरमशोको लोकः ॥

३७. यत्र क्रुद्धधूर्जटिललाटलोचनानलज्वालाकबलनाकुलः, त्रासा-  
दपाङ्गावलोकनमात्रनिर्जितपरमेश्वरमनसां विलासिनीनामुच्चकुचकुम्भ-

पाठः । वेदाध्याय इव । अनेकैः स इति भिन्नं पदं वनैः उपेतः सः प्रसिद्धः पक्षे  
सवनैर्यज्ञैः युक्तः । **स्थाणुभिः** । शाखापत्रहीनतरुभिः रुद्रैश्च । **पुराणपुरैः** ।  
वृद्धैः विष्णुभिश्च । **कमलोद्भवैः** । पद्मानामुत्पत्तिभिः ब्रह्मभिश्च । **देवकुलैः** ।  
देवगृहैः पक्षे देववृन्दैः यद्वा देवराष्ट्रैः “कुलं जनपदे गोत्रे सजातीयगणेपि च ।  
भवने च तनौ क्लीबं कण्टकार्योषधौ कुली” इति मेदिनी । **वरुणैः** । वरणवृक्षः  
पक्षे पाशिभिः सूर्यैर्वा । **नन्दनोद्यानैः** । आनन्दकैरुपवनैः पक्ष नन्दनं इन्द्रवनं  
तत्संज्ञकोपवनैः । (तैस्तैर्वहुत्वविशिष्टैः) **स्वर्गस्य** । दिवः । **अर्गलः** । विष्कम्भः  
निरोधकः अवमन्तेति यावत् । स्वर्गैर्ह्येकैकः स्थाणुप्रभृतिः अत्र तु बहव इति तस्मा-  
दधिकोयन्देश इति भावः । **तापीति** । प्रायः प्रायेण तापी अवश्यन्तापयतीति  
तापी तादृशोपि जनस्य अनुपतापी असन्तापयिता इति विरोधे तापी तदाख्यनदी  
प्रायेण यत् सः तापीप्रायइति परिहारः । **मुद्रितायां** । चिह्नितायां । उत्तरः उत्तर-  
देशसम्बन्धेपि दक्षिणः दक्षिणदेशसम्बन्धीति विरोधे उत्तरः श्रेष्ठ इति परिहारः ॥

३६. यत्नेति । भरते । गान्धर्वे । कल्पे । यज्ञकर्मणामुपदेशके कल्पसूत्रे ।  
शिल्पे । कलादिकर्मणि च । प्रधानः । प्रमुखः “वाङ्मी प्रधानं प्रमुखप्रबर्हप्रवरे-  
त्तमाः” इति यादवः । धन्यः । पुण्यवान् । विदग्धः । चतुरः । मुग्धः । सुन्दरः ।  
स्निग्धः । स्नेहवान् । निरन्तरं । सदा ।

३७. यत्नेति । यत्त देशे क्रुद्धस्यधूर्जटेः शिवस्य ललाटलोचनानलज्वालाया  
कबलनेन भक्षणेन आकुलः व्याकुलः मकरकेतनः कामः अपाङ्गावलोकनमात्रेण  
कैटाक्षवीक्षणमात्रेण निर्जितानि परमेश्वराणां धनिनां परमेश्वरस्य शिवस्य च मनांसि  
यासान्तासां । कामजिदपि ताभिर्जित इत्युक्तिलेशः । विलासिनीनां विलासवतीनां  
स्त्रीणां उच्चयोः उन्नतयोः कुचकुम्भयोः शृङ्गारस्य सर्वं स्वं स्वरूपं । अधरपङ्खवेषु

योः शृङ्गारसर्वस्वम्, अधरपल्लवेषु मधु, भ्रूभङ्गेषु धनुः, कटाक्षेषु पुष्प-  
बाणान्निधाय निलीनोऽङ्गेषु जघनस्थलस्थापितरतिर्मकरकेतनः ॥

३८. यासां तारुण्यमेव सर्वाङ्गेषु शोभार्थमाभरणम्, उत्तुङ्गस्तनम-  
ण्डललावण्यमेव मुखकमलावलोकनाय दर्पणः, तारतरनयनकान्तिरेव  
मुखमण्डलमण्डनाय चन्दनललाटिका, भ्रूभङ्गा एव विभ्रमाय मृगमद-  
पत्रभङ्गाः, कटाक्षा एव युवजनजयाय परमास्त्राणि, बन्धूककुसुमकान्ति-  
दन्तच्छद एव लोकलोचनमनोमोहनाय माहेन्द्रमणिः, मुखकमलपरि-  
मलागतमधुकरमधुरझङ्कार एव विनोदाय वीणाध्वनिः ॥

किं बहुना ।

ता एव निर्वृतिस्थानमहं मन्ये मृगेक्षणाः

मुक्तानामास्पदं येन तासामेव स्तनान्तरम् ॥ २३ ॥

ओष्ठकिसलयेषु मधु भ्रूभङ्गेषु भ्रुकुटिषु यद्वा भ्रुवोर्विच्छित्तिषु धनुः कटाक्षेषु अपाङ्गेषु  
पुष्पाण्येव बाणान् निधाय स्थापयित्वा जघनस्थले कटिप्रदेशे पृष्ठदेशे च स्थापिता  
रतिः सुरतं स्वभार्या च येन तथोक्तस्सन् अङ्गेषु तासामवयवेषु निलीनः तिरोहि-  
त इति मन्ये अन्यथा कथन्तासां परमेश्वरमोहकरूपादिसम्पत्तिः । अत्रगम्योत्प्रेक्षाल-  
कारः ॥

३८. यासामिति ॥ यासाम् । स्त्रीणाम् । तारुण्यम् । यौवनमेव  
लावण्यम् । कान्तिविशेषः । दर्पणः । आदर्शः । तारतरा । अत्युच्चा अति-  
श्रेष्ठेति यावत् । चन्दनेति । ललाटस्यालङ्कारः ललाटिका “ कर्णललाटात् कन-  
लङ्कारे ” इति कन् । चन्दनरचित ललाटालङ्कारः । भ्रूभङ्गाः । भ्रुवोः भङ्गाः कौ-  
टिल्यानि विच्छित्तिविशेषा वा । विभ्रमाय । विलासाय । मृगेति । कस्तूरीरचित  
मकरिकादिपत्ररचनाः । बन्धूकेति । बन्धुजीवपुष्पशोभासमानशोभायुक्तोऽधरः ।  
माहेन्द्रमणिः । महेन्द्रेण प्रोक्तं महेन्द्रादागतं वा माहेन्द्रं इन्द्रजाल तन्त्रबलेनावि-  
द्यमानवस्तुप्रकाशनमिति यावत् । तदर्थो मणिः । माहेन्द्रमणिः । परिमलः ।  
वासना । विनोदाय । कौतुकाय । अत्र तारुण्यादीन्येवाभङ्गादीनि शोभाद्यर्थानि  
नाभरणादीनि शोभाद्यर्थानीति वर्जनीयस्य आर्थत्वात् आर्थवर्जनीया परिसङ्ख्या रू-  
पकमिलिता । परिसङ्ख्यालक्षणन्तु — “ परिसङ्ख्या निषिध्यैकमेकस्मिन्वस्तुयन्वणम् ”  
इति ॥

ता इति ॥ ताः मृगस्य हरिणस्येव ईक्षणे नेत्रे यासान्ता एव निर्वृतेः  
मुक्तेस्सुखस्य च स्थान आस्पदमिति अहं मन्ये । येन कारणेन तासां स्तनान्तरं

३९. मन्ये च । तामिरेव विविधनिधुवननिधानकुम्भीभिः कुम्भो-  
द्भवोऽपि भगवान्प्रलेभितो भविष्यति, येनाद्यापि न मुञ्चति दक्षिणां  
दिशमेव ॥

अथवा ।

देशो भवेत्कस्य न वल्लभोऽसौ

स्त्रीसंकुलः सुस्थितकामकोटिः ।

दग्धैककामं त्रिदिवं विहाय

यस्मिन्कुमारोऽपि रतिं चकार ॥ २७ ॥

४०. तस्यान्तर्भूतवैदर्भमण्डलस्यालंकारभूतमनाकुलममरपतिपुरप्र-  
तिस्पर्धि परितःपरिखाप्रान्तरूढप्रौढहृद्योद्यानमालावलयितमदभ्रशुभ्रा-  
भ्रंलिहप्रासादशिखरशिखाभोगभग्गराविरथरंगवेगम् । एकत्राग्निहोत्रम-

कुचमध्यमेव सुक्तानां सुक्तात्मनां मौक्तिकानाञ्च । आस्पदं स्थानम् । अत्र उपमा-  
श्लेषोत्प्रेक्षाणां मेलनम् ॥ २६ ॥

३९. मन्ये चेति ॥ तामिः । दक्षिणदेशनारीभिः । विविधेति । विवि-  
धानां निधुवनानां सुरतानामेव निधानानां निधीनां कुम्भीभिः घटीभिः “ गौरादि-  
त्वात् ङीष् ” कुम्भोद्भवः । अगस्त्यः । प्रलोभितः । वञ्चितः मोहित इत्यर्थः ॥

देश इति ॥ स्त्रीभिः संकुलः निबिडः । सुखेन स्थिता कामकोटिः कामाक्षी  
देवी मन्मथकोटिश्च यस्मिंस्तथोक्तः । असौ देशः दक्षिणदेशः कस्य वल्लभः प्रियः  
न भवेत् । यस्मिन्देशे दग्धः एकोऽपि कामः यस्मिंस्तथाभूतम् । तयः ब्रह्माविष्णु-  
रुद्राः द्रव्यन्यास्मिन्निति त्रिदिवः स्वर्गः तम् । विहाय त्यक्त्वा कुमारोऽपि कार्ति-  
केयो बालश्चापि रतिं आसक्तिं सुरतञ्च चकार । अत्र विरोधाभासश्लेषकाव्यलिङ्गा-  
न्यलङ्काराः । स्वर्गुत्प्रेक्षामिति उपमा ध्वन्यते । तथा व्यतिरेकध्वनिः । इन्द्रवज्रा-  
वृत्तम् ॥ २७ ॥

४०. तस्येति ॥ तस्य दक्षिणदेशस्य अन्तर्मध्ये स्थितं वर्तमानं यत् विदर्भा-  
णामिदं वैदर्भं मण्डलं विदर्भदेशस्तस्य । अलङ्कारभूतम् । अनाकुल निरुपद्रवम् ।  
अमरपतिपुरं प्रतिस्पर्धते अभिभवितुमिच्छतीति तच्छीलम् । परितः समन्ततः  
परितः खन्यत इति परिखा खेयं तस्याः प्रान्ते पर्यन्ते रूढानां उत्पन्नानां प्रौढानां  
तरुणानां हृद्योद्यानानां रम्योपवनानां मालया पद्म्या वलयितं वेष्टितम् । अदभ्राः  
अनल्पाः शुभ्राः सुधधिवलाः अभ्रं लिहन्तीति अभ्रंलिहाः आकाशव्यापिनश्च

न्तपवित्राहतिहतसमस्तदिव्यान्तरिक्षभौमोत्पातसंघातैः, कृतमन्युभिरपि मन्युशून्यैः, उक्तमूकैरपि निरुक्तपरैः, सन्मार्गस्थैरपि गृहस्थैः, सकल-  
त्रैरपि ब्रह्मचारिभिः, अभ्यस्ततिथिभिरप्यतिथिकुशलैः, सानप्रयोगप्रधा-  
नैरपि दण्डावलम्बिभिः, शतपथानुसारिभिरप्येकनारगैः, ब्राह्मणैरप्य-  
सितम् । \*एकत्र कुरुभिरिव द्रोणपुरःसरैः, प्रासादैरिव तुलावारिभिः ।

“वहात्रे लिहः” इति खश् । ये प्रासादाः धनिकगृहाणि तेषां शिखरशिखानां  
शृङ्गाप्राणां आभोगेव आयामेन भग्नः रविरथतुरङ्गाणां वेगः यस्मिंस्तन् अत्र सम्ब-  
न्धातिशयोक्तिः । एकत्र क्वचित् । अग्निषु गार्हपत्याहवर्नीयदक्षिणामिषु होत्र क्षीर-  
होमः यस्मिन् तत् अग्निहोत्र तदाख्य सायंप्रातरनुष्ठेय कर्म तत्र ये मन्वाः “अ-  
ग्निज्योतिर्ज्योतिरग्निः स्वाहा” इत्यादयः तैः पुनन्तीति पवित्रः पूताः याः अहु-  
तयः होमाः ताभिः हतः निरस्तः दिव्यानां दिवि स्वर्गे भवानां आन्तरिक्षाणां अ-  
न्तरिक्षे आकाशे भवानां भौमानां भूमौ भवानाञ्च उत्पातानां उन्मत्तवाणां सङ्घातः  
सङ्घः यैस्तथाभूतैः । कृतमन्युभिः पूर्णकोपैरपि मन्युशून्यैः कोपरहितैरिति विरोधः  
रचितयगैरिति परिहारः । “कृतं युगेलमर्थं स्याद्विहिते हिंसिते लिपु” इति मेदि-  
नी । “मन्युर्दैन्ये क्रतौ कुपि” इति हैमः । उक्तं कथितं शोभनं उक्तं वचनं  
पुरुषसूक्तादिकञ्च यैस्तैरपि । निरुक्ते वचनाभावे निरुक्ताख्यवेदान्तान्यतमे च परैः  
आसक्तैः । सतां नक्षत्राणां “सन्नक्षत्रमुडूर्नना” इति वैजयन्ती । साधूनाञ्च मार्गं  
तिष्ठन्तीति सन्मार्गस्थास्तैरपि गृहे भवने गृहेण भार्यया च तिष्ठन्तीति गृहस्थास्तैः ।  
सकललैः भार्यायुक्तैः सकल समस्तं त्रायन्ते रक्षन्ति इति सकलत्रास्तैरपि । ब्रह्म-  
चारिभिः प्रथमाश्रमिभिः ब्रह्म तपः ज्ञानं वा चरन्त्यवश्यमिति ब्रह्मचारिणस्तैश्च ।  
अभ्यस्ताः आवर्तिताः तिथयः प्रथमादयः यैस्तथोक्तैरपि अतिथिकुशलैः तिथिषु  
अग्निपुणैः अतिथीनागन्तुकान् कुशांश्च लान्ति गृह्णन्तीति तथोक्तास्तैः । साप्रेति ।  
सान्त्वनोपायमुख्यैरपि सासवेदीयौज्ञातप्रयोगसमर्थैश्च । दण्डं दण्डनोपायं वेगुदण्डञ्च  
“धारयेद्वैणवं दण्डं शुभे रौक्मे च कुण्डले । यज्ञोपवीतं वेदञ्च सोदकञ्च कमण्ड-  
लम्” इति स्नातकविधेरिति भावः । अवलम्बन्ते धारयन्तीति तच्छीलैः । शतपथं  
शतसङ्ख्यं पन्थानं शतपथाख्यशुक्लयजुर्वेदीयब्राह्मणञ्च अनुसरन्तीति तच्छीलास्तै-  
रपि । एकः एकमङ्गल्यः मुख्यश्च मार्गः येषान्तैः । ब्राह्मणैः ब्रह्म वेद अधीयते वि-  
दन्ति वा ब्राह्मणास्तैः । अध्यासितं अधिष्ठितम् । एकत्र क्वचित् कुरुभिः दुर्योधन-  
दिभिरिव द्रोणः मानविशेषः द्रोणाचार्यश्च पुरस्सरः येषान्तैः । “परं प्रकुञ्च मुष्टिः  
कुडवस्तच्चतुष्टयम् । चत्वारः कुडवाः प्रस्थश्चतुप्रस्थमथाढकम् ॥ अष्टाढको भवेद्द्रोणः



## दमयन्तकिथायाम्

नैयायिकैरिवानुमेयानुमाननिपुणैः, वैशेषिकैरिव द्रव्यानुगुणकर्मविशेषपण्डितैः, वैयाकरणैरिव रूपसिद्धिप्रधानैः, रुद्रैरिवानेकग्रन्थिबद्धकपर्दकैः, विपणिवणिगजनैरधिष्ठितम् । एकत्र विटकौलदम्भदीक्षाभिरिव कुचरूपलोभितलोकामिः, कुकविकाव्यपद्धतिभिरिव भग्नयतिगणवृत्ताभिः, निशाचरीभिरिव रजनीरागिणीभिः, सर्वतोमुखजघनचपलाभिरप्यनार्याभिः,

द्विद्वेणः शूर्पउच्यते । सार्धशूर्पो भवेत्स्वारी द्विद्वेणागोष्पुदाहता ॥ तामेवभारं जानी-  
याद्वाहोभारचतुष्टयम्” इति । प्रासादैः राजगृहैरिव तुलां सूत्रादिमानं गृहादीनां  
तिर्यग्धारणस्तम्भश्च धारयन्तीति तच्छीलास्तैः । न्यायं गौतमीयशास्त्रं विदन्तीति  
नैयायिकास्तैरिव अनुमेय अनु द्रव्यादानात्पश्चात् मातुं मानेन निर्धारयितु योग्य मेयं  
क्रय्यं कणादिवस्तु तस्य अनुमान उद्देशज्ञानं यद्वा अनुक्रमेण मेयस्य मातुं योग्यस्य  
वस्तुनः अनु ज्ञानपूर्वकं मान तोलनं तत्र निपुणैः । पक्षे अनुमीयत इत्यनुमेयं सा  
ध्यं बहयादिक एतमीयतेनेत्यनुमानं हेतुर्धूमादिः तयोर्निपुणैः । वैशेषिकैः कणा-  
दैरिव । द्रव्यस्य रूप्यादेः अनुगुणः सङ्कलना तस्य कर्मणः क्रियायाः विशेषे भेदे  
यद्वा द्रव्यानुगुणेषु वित्तानुसारिषु कर्मविशेषेषु क्रय्यवस्तुसङ्ग्रहणादिक्रियातिशयेषु  
पण्डितैः । पक्षे द्रव्यं द्रव्यपदार्थं अनुगताः समवायसम्बन्धेन आश्रिताः  
( गुणगुणिनोः क्रियाक्रियावतोः विशेषनित्यद्रव्ययोश्च समवायादिति शास्त्रात् )  
ये गुणकर्मविशेषाः पदार्थाः तेषु पण्डितैः । व्याकरणं विदन्तीति वैयाकरणाः शा-  
ब्दिकास्तैरिव । रूपाणां टङ्करूपकादिनाणकानां शब्दानाञ्च सिद्धिः वृद्धिः निष्प-  
त्तिश्च प्रधान येषान्तैः । “ रूपन्तुल्लोकशब्दयोः । पशावाकाशे सौन्दर्ये नाणके  
नाटकादिके । ग्रन्थावृत्तौ स्वभावे च” इति हैमः । “सिद्धिः स्त्रीयोगनिष्पत्तिपादुकान्त-  
र्धिवृद्धिषु” इति मेदिनी । रुद्रैः एकादशरुद्रैरिव अनेकेषु ग्रन्थेषु बन्धेषु पूर्वसुखा बद्धः  
कपर्दः ( नाणकत्वेनकाचिद्देशे प्रख्यातः ) वराटः जटाजूटश्च येषान्तैः । विपणौ पण्य-  
वीथिकायां ( प्रधानैः ) वणिगजनैः वाणिज्यजीविभिः अधिष्ठितं अध्यासितं । एक-  
त्र विटाः भुजङ्गाः ये कौलाः शाक्ताः तेषां दम्भप्रधानाभिः दिक्षाभिः नियमैरिव  
कुचयोः रूपेण लोभिताः मोहिताः अन्यत्र कुत्सितेन चरुणा मांसौदनादिना उपलो-  
भिताः प्रतारिताः लोकाः याभिस्ताभिः । कुकवेः काव्यस्य पद्धतिभिः सरणिभिरिव-  
भग्नं यतिगणानां मुनिवृन्दानां वृत्तं शीलं याभिः अन्यत्र भग्नाः यतिः पदविरामः  
गूर्णाः मगणादयोष्टौ च येषु तानि भग्नयतिगणानि वृत्तानि पद्यानि यासु ताभिः ।  
**निशाचरीभिः** : । राक्षसीभिरिव । रजन्याः हरिद्रायाः रागः अनुलेपः रजन्यां  
रात्रौ रागः आसक्तिश्च सवासामस्त्रीतिरजनीरागिण्यस्ताभिः । सर्वतः सर्वत्र

कर्णाटचेटीभिर्भरितम् । एकत्र बालकमिव कुलालाकीर्णम् । एकत्र वृद्ध-  
मिव कुजराजितम् । एकत्र चित्रविद्ययेव प्रवर्धमानसकलशिशुशोभितया  
विन्यस्तस्वस्तिकया सर्वतोभद्रभूषणया भवनमालयालंकृतम् । एकत्र नाट-  
कैरिव पताकाङ्कसंधिसंगतैः, दुष्टकिरातैरिव दृष्टकूटकर्मभिः, शस्त्रैरिव  
सुधारैः, विचित्रैरपि सचित्रैः, सतुलैरप्यतुलैर्देवकुलैः संकुलम् । विशा-

मुखजघनचपलाभिः “ उभयार्धयोर्जकारौ द्वितीयतुर्यौ गमश्चगौ यस्याः । चपलेति  
नाम तस्याः प्रकीर्तितं नागराजेन ॥ आद्यं दलं समस्तं भजेत लक्ष्मचपलागतं  
यस्याः । शेषे पूर्वजलक्ष्मा ( पथ्यालक्षणवती ) मुखचपला सोदिता मुनिना ॥  
प्राक्प्रतिपादितमर्थे प्रथमे प्रथमेतरे तु चपलायाः । लक्ष्मश्रयेत सोक्ता विशुद्धधीभि  
जघनचपला ॥ ” इति लक्षणविशिष्टाभिः मुखचपलाभिः “ जघनचपलाभिश्चापि न  
आर्याभिः आर्याख्यमात्रावृत्तैरिति विरोधः । मुखे आनने जघने कटौ च चपलाभिः  
चञ्चलाभिः अनार्याभिः असतीभिः । कर्णाटचेटीभिः कर्णाटदेशीयाभिः चेटीभिः  
नायकसन्धानकुशलाभिः भारतं निविडम् । बालस्य शिशोः कं मुखमिव । कुलेति ।  
कुलालैः कुम्भकारैः कुत्सितया लालया स्यन्दिन्या च आकीर्णं निविडम् । कुजेति ।  
कुजैः वृद्धैः राजितं शोभितम् । वृद्धं जरठं वस्तु तु कुत्सितया जरया जितम् ।  
चित्रविद्या आलेख्यविद्ययेव । प्रकर्षेण वर्धमानैः सकलैः कलावद्भिः शिशुभिः  
बालेशोभितया विन्यस्ताः रचिताः स्वस्तिकाः मौक्तिकादिक्षोदमयचतुष्काः यस्याः  
तथाभूतया । सर्वतोभद्रः गृहनिर्माणभेदः यद्वा सर्वतः सर्वत्र भद्राणि काञ्चनानि भू-  
षणं यस्यास्तथा भवनानां गृहाणां मालया पङ्क्त्या अलङ्कृतम् । चित्रविद्या तु शिशुः  
सकलः स्वस्तिकः वर्धमानः सर्वतोभद्रः इत्याख्यैः पञ्चपत्रैर्भूषिता । पताकेति ।  
पताका ध्वजवस्त्रमेव अङ्कः चिह्नं येषान्तानि पताकाङ्कानि सन्धिषु इष्टकारसन्धानेषु  
सङ्गतानि अविभाव्यसन्धीनि चेत्यर्थः । नाटकानि तु पताका मुख्यनायककथाङ्गभू-  
ते, पनायकचरित्रं यथा रामायणे सुग्रीवचरितम् । अङ्कः प्रबन्धविभागः सन्धयः  
मुखं प्रतिमुखं गर्भं विमर्शं निर्वहणाख्याः पञ्चसन्धयः तैर्युक्तानि तैः । दुष्टैः किरातैः  
म्लेच्छभेदैरिव दृष्टम् । कूटस्य शिखरस्य कपटस्य च कर्म ये तु तैः । शस्त्रैः आयु-  
धैरिव सुधां लेपयित्वा इत्यङ्गिः प्राप्नुवद्भिः पक्षे शोभना धारा मुखं येषान्तैः “ धा-  
रा शस्त्रमुखं फलम् ” इति यादवः । विचित्रैः आलेख्यराहितैरपि अनेकप्रकारैश्च  
सचित्रैः चित्रसहितैः सचितः चित्ता चैतन्येन सहितान् लाभन्ते रक्षन्तीति सचित्राः  
तैश्च । तुलया साम्येन धारणस्तम्भेन च सहितैरपि अतुलैः न तुला साम्यं चलनञ्च  
येषान्तैः । देवकुलैः देवाल्यैः सङ्कुलं निविडम् । विशालं विस्तीर्णम् । गजादिशा-

लमपि शालासंपन्नम् , चतुश्चरणसंयुक्तमपि चरणरहितम् , विद्संभृतमपि शुचिमार्गम् , सर्वत्र चत्वरधिकमपि स्थिरप्रकृति, मज्जन्महाराष्ट्रकुटुम्बिनीमुखमण्डलविधीयमानोत्कुलकमलशोभायास्तुङ्गतरङ्गरङ्गतरु - णार्जुनराजीवराजमानराजहंसविराजितवारिवरदायास्तीरे रामणीयकरसकुण्डं कुण्डिनं नाम नगरम् ॥

४१ यस्य नातिदूरे दर्शनदूरीकृतदुरितोपप्लवाप्लवनजनितपातकभङ्गां गङ्गामुपहसन्ती स्वर्गमार्गाश्रयणानिश्रेणी पुण्यपयाः पयोष्णी वहति ॥

४२ यस्य च पश्चिमदेशे प्रणतसुरासुरमौलिनीलमणिमरीचिचञ्चरी-कचक्रचुम्बितचरणाम्भोजस्य भोजकटकूपजन्मनो जरापातितययातेः

लारहितमपि । शालाभिः वाजिसदनादिभिः सम्पन्नम् । चतुश्चरणैः चतुष्पाज्जन्तुभिः चतुर्भिः चरणैः ऋग्वेदादिभिः पादैर्वा संयुक्तमपि चरणेन सञ्चारेण चरणैः शाखाभिः पादैर्वा रहितं । चेति भिन्न पदं रणेन युद्धेन रहितञ्च । विड्भिः वैश्यैः जनैर्वा विद्याभिः सम्भृतमपि शुचिः शुद्धः मार्गः यस्मिंस्तत् । सर्वत्र चत्वरेण चतुष्पथेन सर्वत्र च त्वरया वेगेन च संयुक्तमपि । स्थिरा अवबला प्रकृतिः स्वभावः स्थिराः स्थैर्यवन्तः प्रकृतयः अमाल्यादयश्च यस्मिंस्तत् । रमणीयस्य भावः रामणीयकं तदेव रसः द्रवः जलं तस्य कुण्ड पिठरः “ पिठरः स्थाल्युखा कुण्ड ” इत्यमरः । कुण्डिनं नाम नगरम् । मज्जन्तीनां स्नान्तीनां महाराष्ट्रकुटुम्बिनीनां महाराष्ट्रदेशास्त्रीणां मुखानां मण्डलैः बिम्बैः समूहैर्वा । विधीयमान क्रियमाणं उत्फुल्लानां विकसितानां कमलानां शोभा यस्यास्तस्याः । उत्तुङ्गतरेङ्गेषु रिङ्गन्ति चलन्ति तरुणानि प्रौढानि अर्जुनानि धवलानि यानि राजीवानि पद्मानि तेषु तद्वद्वा राजमानैः राजहंसैः विराजितं वारि यस्यास्तस्याः । वरदायाः वरदाह्वयनद्याः । तीरे अस्तीति शेषः ॥

४१. यस्येति । यस्य पुरस्य । नातिदूरे समीपे । दर्शनेन दूरीकृतौ दुरितं पापं उपप्लवः उपद्रवश्च यस्यास्सा । अत एव आप्लवनेन स्नानेन जनितः उत्पादितः पातकस्य पापस्य भङ्गः नाशः यस्यान्तथाभूतां गङ्गां जाह्नवीं उपहसन्तीव स्थिता । स्वर्गमार्गस्य आश्रयणे गमने विषये निश्रेणी अधिरोहणी । पुनातीति पुण्यं पयः जलं बस्यास्सा पुण्यपयाः पयोष्णी तदाख्या नदी वहति प्रवहति ॥

४२. यस्येति । पश्चिमः । पश्चाद्भवः पश्चिमः प्रतीच्यः “ अग्रादिपश्चात् ” इत्यादिना डिमच् । प्रणतेति । प्रणतानां सुरासुराणां मौलिषु किरीटेषु (घटितानां) नीलमणीनां मरीचयः किरणा एव चञ्चरीकाः भङ्गाः तेषां चक्रेण वृन्देन लुबिते

प्रचण्डदण्डदाण्डिक्यदण्डनाडम्बरितगण्डपाषाणाविदलितवैदर्भमण्डलस्य भगवतो भार्गवस्याश्रमः ॥

४२. यत्र च विपत्राः सन्ति साधवो न तु तरवः, विजृम्भमाण-  
कमलानि सरांसि न जनमनांसि, कुबलयालंकाराः क्रीडादीर्घिकान्  
सीमन्तिन्यः, विपदाक्रान्तानि सारिक्कुलानि न कुलानि ॥

किं बहुना ।

देशानां दक्षिणो देशस्तत्र वैदर्भमण्डलम् ।

तत्रापि वरदातीरमण्डनं कुण्डिनं पुरम् ॥ ९८ ॥

संयुक्ते चरणाम्भोजे यस्य तस्य । भोजकटकूपे तदाख्यस्थाने, जन्म यस्य तस्य ।  
“शुक्रोभोजकटेऽभवत्” इति श्रुतेः । मरुदेशे शिवकूपः किराटकूपः जाङ्गलकूपः  
इत्यादिवत् कूपान्तत्वेनाधिष्ठाननाम्नः प्रसिद्धेश्च तथा व्यवहारः । जरया (विषय-  
सुखात्) पातितः ययातिः नहुषात्मजः येन तथाभूतस्य । अत्र कथा—वृषपर्वदैत्य-  
सुतां शर्मिष्ठां शुक्रसुतां देवयानीञ्च ययातिनृपतिरुपयेमे । ततोसौ शर्मिष्ठाप्राप्त्या  
देवयानीमवजानन् “तवाङ्गे जरा पततु” इति शुक्रेणशप्तः । इति । प्रचण्डदण्डस्य  
उग्रशिक्षणस्य दाण्डिक्यस्य तदाख्यस्य राज्ञः दण्डनाथ शिक्षणाय आडम्बरितैः समा-  
रुढैः इच्छामात्रेण सम्पादितैरित्यर्थः । गण्डपाषाणैः च्युतस्थूलोपलैः विदलितं वि-  
दीर्णं वैदर्भमण्डलं विदर्भदेशः येन तस्य । अत्र कथा—दाण्डिक्योनाम भोजकट-  
देशाधिपः शुक्रसुतां अरजःसंज्ञां क्षत्रियः किल हठात् द्विजकन्यां परिणीतवान्  
इति परिभूतमन्येन शुक्रेण मन्युना पातालशैलगण्डवृष्ट्या स विदर्भदेशो नाशितः  
इति । भार्गवस्य । शुक्रस्य ॥

४३. यत्रेति । यत्र नगरे साधवः सन्तः विपदः आपदः त्रायन्ते रक्षन्तीति  
विपत्राः सन्ति तरवस्तु विपत्राः पर्णरहिताः न सन्ति अत्र श्लेषसङ्कीर्णा परिसङ्ख्या  
एवमुत्तरत्रापि । सरांसि कासाराः विजृम्भमाणानि विकसन्ति कमलानि येषु तानि  
जनानां मनांसि तु विजृम्भमाणं प्रसरत् कमलं कुत्सितं पापं येषु तानि न । क्रीडा-  
र्याः दीर्घिकाः वाप्यः कुबलयानि उत्पलानि अलङ्काराः यासान्ताः । सीमन्तिन्यः  
स्त्रियस्तु कुबलयं कुत्सितं कटकं अलङ्कारः यासान्ताः न सरितां नदीनां कूलानि  
तीराणि वीनां पक्षिणां पदैः आक्रान्तानि कुलानि गृहाणि यद्वा वंशास्तु विषद  
आपदा आक्रान्तानि न सन्ति ॥

देशानामिति । देशः वर इति शेषः । एवमुत्तरत्रापि । अत्र सारालङ्कारः ।  
तल्लक्षणन्तु “उत्तरोत्तरमुत्कर्षस्सारइत्यभिधीयते” इति ॥ २८ ॥

४४. तत्रास्ति समस्तरिपुपक्षक्षोददक्षदक्षिणक्षोणीपालमौलिमाणि-  
क्यनिकषनिर्मलितचरणनखदर्पणश्चतुरुदधिपुलिनचक्रवालवालुकासंख्य-  
संख्यविख्यातकीर्तनीयकीर्तिसुधाधवलितवमुंधरावल्यो निजभुजपञ्च-  
रान्तरनिरुद्धशारिकायमाणरणरङ्गाङ्गणार्जितोर्जितजयश्रीः, यौवनमदमत्त-  
कान्तकुन्तलविलासिनीनयननीलोत्पलदलमालार्च्यमानलावण्यपुण्यप्रति-  
मः, रविरिव नासत्यजनकः, पुरंदर इव नाकविख्यातः, गरुत्मानिव  
नागमाधिक्षेपी, पद्मखण्ड इव नालसहितः, व्याकरणप्रबन्ध इव नाम-  
संपन्नः, धाम धाम्नाम्, आधारो धीरतायाः, पुरं पुरुषकारस्य,

४४. तत्रेति । तत्र कुण्डने । समस्तरिपूणां पक्षस्य वर्गस्य क्षोदे मर्दने  
दक्षाणां समर्थानामपि दक्षिणानां सरलानां दक्षिणदेशीयानां वा क्षोणीपालानां मौ-  
लिमाणिक्यानां किरीटरत्नानां निकषेण वर्षणेन निर्मलितः निर्माजितः चरणनख  
एव दर्पणः आदर्शः यस्य सः । चतुरुदधीनां पुलिनचक्रवालस्य द्वीपवृन्दस्य वालुका-  
वत् सिकतावत् असङ्ख्यानि सङ्ख्यारहितानि अनेकानीत्यर्थः यानि सङ्ख्यानि युद्धा-  
नि तेषु विख्याता प्रसिद्धा कीर्तनीया च या कीर्तिः सैव सुधा लेपविशेषः तया धव-  
लितः शुभ्रः कृतः वसुंधरावल्य भूमण्डल येन तथोक्तः । निजभुज एव पञ्जरं  
नीड तस्य अन्तरे मध्ये निरुद्धा बद्धा या ( शृणातिदुःख विरहिणीनामिति ) शारि-  
का पक्षिभेदः तद्वदाचरिता रणरङ्गस्य युद्धभुवः अङ्गणे चतवरे आर्जिता सम्पादिता  
ऊर्जिता स्थिरा जयश्रीः यस्य तथोक्तः । यौवनमदमत्तानां कान्तानां रम्याणां  
कुन्तलविलासिनीनां कुन्तलदेशस्त्रीणां यद्वा कान्तकुन्तलानां रम्यालकानां विलासि-  
नीनां स्त्रीणां नयननीलोत्पलदलानां मालाभिः अर्च्यमाना पूज्यमाना लावण्यमेव  
पुण्या पवित्रा प्रतिमा अर्चाबिम्ब यस्य तथोक्तः । रविः सूर्यइव । असत्यस्य  
जनकः उत्पादयिता अनुत्पत्ता न यद्वा सत्यजनकः ना नरः पक्षे नासत्ययोः  
अश्विनोः जनकः पिता । पुरन्दरः इन्द्र इव । अक्षविषु कुक्षविषु. ख्यातः प्रतीतः  
न यद्वा कविख्यातः ना पुरुषः । पक्षे नाके स्वर्गे विख्यातः । गरुत्मान् गरुड इव ।  
आगमान् शास्त्राणि अधिक्षिपति तिरस्करोतीति तच्छीलः न पक्षे नापानां सर्पाणां  
मां लक्ष्मीं अधिक्षिपति लुम्पतीति तच्छीलः पद्मानां खण्डः शकल इव षण्ड इति  
पाँटे समूह इवेत्यर्थः अलसेभ्यः मन्देभ्य हितः न । पक्षे नालेन काण्डेन सहितः ।  
व्याकरणग्रन्थइव आमेन रोगेण सम्पन्न न पक्षे नामभिः प्रातिपदिकै सम्पन्नः ।  
धाम्नां तेजसां धाम गृहं “धाम शक्तौप्रभावे च तेजोमन्दिरजन्मसु ” इति विश्वः ।  
धीरतायाः धैर्यस्य आधारः आस्पदं पुरुषस्य कारः कृतिः पौरुषमित्यर्थः तस्य पुरं

आश्रयः श्रेयसां श्रियां श्रुतीनां च, राजा रणाङ्गणेष्वगणितभीमिमे-  
नाम ॥

४९. यस्यानवरतमुत्कृष्टालयः क्रिडावनपादपाः पौरलोकश्च, अपरुषो  
दायादा वाग्विभवश्च, विमत्सराः सभासदो देशश्च, विकसद्बुचयोऽङ्गाव-  
यवाः क्रीडापर्वतश्च, अपराजयो मण्डनमणयः सेनासमूहश्च, अगतरुजो  
वने विनाशमन्वभवन्नितान्तं रिपवः पुष्पप्रकरश्च ॥

४६. तस्य च कन्दर्पकमनीयकान्तेर्मत्ताः करिणः सदामानो न

नगरम् । श्रेयसां शुभानां श्रियां सम्पदां श्रुतीनां वेदानाञ्च आश्रयः रणाङ्गणे युद्ध-  
भूमावपि अगणिता भीः भयं येन तथोक्तः भीमो नाम राजा अस्ति ॥

४५. यस्येति । यस्य राज्ञः क्रीडावने (स्थिताः) पादपाः वृक्षाः अनवरतम्  
सदा उत्कृष्टा उत् अधिकं (परिमलेन) आकृष्टाः अलयः भृङ्गाः येषु तोपौरलोकः  
पुरजनञ्च उत्कृष्टाः आलयाः गृहाणि यस्य तथोक्तः । अत्र बहुत्वैकत्वश्लेषः तुल्य-  
योगिता च । एवमुत्तरत्रापि।दाय वित्तं अदन्तीति दायादाः यद्वा आददत इत्यादाः  
दायस्य आदाः दायादाः सपिण्डाः “दायोदानेयौतकादि धने वित्ते च पैतृके” इति  
यादवः । “दायादस्तु भवेत् पुंसि सपिण्डे तनयेपि च” इति मेदिनी । अपन्नता रुट्  
कोपः येभ्यस्ते अपरुषः । वाचः वचनस्य विभवः महिमा न परुषः अपरुपः  
अरुक्षः श्लिग्धइत्यर्थः । सभायां सीदन्तीति सभासदः सभ्याः विगतः  
मत्सराः द्वेषः येभ्यस्ते विमत्सराः । देशश्च वयः पक्षिणः एषु सन्तीति  
विमन्ति सरांसि यस्मिन् सः विमत्सराः । अङ्गस्य अवयविनश्शरीरस्य अवयवाः  
करचरणादयः “अङ्गं गात्रे प्रतीकोपाययोः पुभूम्नि नीवृति । क्लीबैकत्वेवप्रधाने  
त्रिष्वङ्गवतिचान्तिके” इति मेदिनी । विकसन्ती दीप्यमाना रुचिः कान्तिर्येषु । क्रीडा-  
पर्वतश्च विकसन् ब्रूणां तरूणां चयः सङ्घः यस्मिन् । मण्डनमणयः भूषणरत्नानि अपगता  
राजिः सन्धिः दुष्टरेखा वा येभ्यस्ते । सेनासमूहश्च न पराजीयत इत्यपराजयः ।  
अगताः अनष्टाः रुजः पीडाः येषान्ते रिपवः अरयः इतः प्राप्तः अन्तः मरणं य-  
स्मिन् तं इतान्तं विनाशं विशिष्टं नाशं भयाददर्शनं वने अन्वभवन् । अगतरुजः  
पर्वतवृक्षजातः पुष्पाणां प्रकरः समूहश्च । नितान्तं भृशं वने विनाशं प्रध्वंसं अन्व-  
भवन् ॥

४६. तस्येति ॥ च किञ्च कन्दर्पवत् कमनीयकान्तिः रम्यशोभस्तस्य । तस्य  
भीमनृपतेः । मत्ताः मदयुक्ताः करिणः राजाः सहदाम्ना सन्दानेन पादबन्धनशृङ्ख-  
लयेति यावत् । वर्तन्त इति सदामानः सन्ति । मानिनी मानवती युवतिरेव लोकः

मानिनीलोकः, कृतविटपानमनाः क्रीडोद्यानतरवो नावरोधजनः, कट-  
कालंकृतदोषः सीमन्तिन्यो न परिपन्थिकः ॥

४७. यस्य च चरणाम्भोजयुगलं विमलीक्रियते नमज्जनेन न मज्जनेन॥

४८. यः शृङ्गारं जनयति नारीणां नारीणाम् ॥

४९. यः करोत्याश्रितस्य नवं धनं न बन्धनम् ॥

५०. यो गुणेषु रज्यते नरमणीनां न रमणीनाम् ॥

५१. यस्य च नमस्याग्रहारेषु श्रूयते नलोपाख्यानं न लोपाख्यानम् ॥

जनः सदा मानः गर्वः यस्य स तथाभूतः नास्ति । अतः बहुत्वैकत्वयोः श्लेषः परि-  
सङ्ख्या च । क्रीडाये उद्योगे स्थिताः तरवः कृतं विटपानां शाखानां आनमनं अव-  
नमनं येषान्तथोक्तास्तन्ति अवरोधजनः अन्तःपुरस्त्रीजनः कृतं विटानां पाने चुम्ब-  
ने मनः येन तथोक्तो नास्ति । सिमन्तिन्यः स्त्रियः कटकैः बलयैः अलङ्कृतौ दोषौ  
बाहू यासान्तथोक्तौस्तन्ति । परि ( दोषाख्यानं ) पन्थयितुं ( गन्तुं ) शीलवान् परि-  
पन्थी स एव परिपन्थिकः शत्रुः पारिपन्थिक इति पाठे पन्थानं वर्जयित्वा व्याख्य  
वा तिष्ठति हन्ति वा पारिपन्थिकश्चोरः कटके राज्ये अलं अत्यर्थं कृतः दोषः उप-  
द्रवः येन तथोक्तो नास्ति ॥

४७. यस्येति ॥ यस्य चरणाम्भोजयोः युगलं द्वयम् । नमज्जनेन । नमता-  
जनेन विमलीक्रियते निर्मलीक्रियते मज्जनेन क्षालनेन न विमलीक्रियते । अतः परि-  
सङ्ख्यालङ्कारः । एवमुत्तरत्रापि ॥

४८. य इति ॥ यः नारीणां स्त्रीणां शृङ्गारं कामोत्सवं “ कामध्वजः कामो-  
त्सवः शृङ्गारः कामविक्रिया ” इति यादवः । जनयति अरीणां शत्रूणां शृङ्गारं न  
जनयति ॥

४९. य इति ॥ यः आश्रितस्य स्वाश्रितजनस्य नवं नूतनं स्तुल्यं वा धनं  
करोति बन्धनं ( ववधोरभेदात् ) बन्धनं न करोति ॥

५०. य इति ॥ यः नरमणीनां पुरुषश्रेष्ठानां गुणेषु शौर्यादिषु रज्यते आस-  
क्तो भवति रमणीनां स्त्रीणां गुणेषु रूपादिषु न रज्यते ॥

५१. यस्येति । यस्य ( सम्बन्धिषु ) नमः कर्तुं योग्येषु नमस्येषु पूज्येषु  
“ नमोवरिवश्वित्रङ्कः क्यच् ” इति क्यच् । तदन्तात्कृत्यप्रत्ययः । अग्रहारेषु विप्र-  
श्रमेण नलस्य उपाख्यानं चरितं भारतप्रतीतिं यद्वा नलस्य तव उपाख्यानं ( शौ-  
र्यादिगुणानां ) कथनं श्रूयते लोपस्य चोरादिभिः द्रव्यादिनाशस्य आख्यानं कथनं  
न श्रूयते ॥

५२. यस्य च राज्ये साक्षरस्य पुस्तकस्य बन्धः, सगुणस्य कार्मुकस्य  
स्योर्षणम्, सुवंशप्रभवस्य च्छत्रस्य दण्डः, सुजातेरुद्यानवि-  
शेषस्योत्खननम्, कुलीनस्य कन्दस्योन्मूलनारम्भः, सन्मार्गलग्नस्य पुनर्व-  
सुभाजश्चन्द्रस्यैव ग्रहणालोकनमभूत् ॥

किं बहुना ।

देवो दक्षिणदिङ्मुखस्य तिलकः कर्णाटकान्ताकुच-

क्रीडाशैलमृगः प्रतापकदलीकन्दः स किं वर्ण्यते ।

यस्यारातिकरीन्द्रकुम्भरुधिराक्लिन्नासिदंष्ट्राङ्कुरा

शौर्यश्रीर्भुजदण्डमण्डपतले सिंहीव विश्राम्यति ॥ २९ ॥

५२. यस्येति । यस्य राज्ये साक्षरस्य लिखिताक्षरस्य पुस्तकस्य बन्धः  
सूत्रादिना बन्धनम् । अत्र आर्थवर्जनीयापरिसङ्ख्या । नतु साक्षरस्य (अधीताक्षर-  
स्य) जनस्य बन्धः इति वर्जनीयस्य शब्देनाप्रतिपादनम् । एवमुत्तरत्रापि ।  
सगुणस्य गुणेन ज्यया युक्तस्य कर्मणोप्रभवति कार्मुकं धनुस्तस्य “कर्मणउकञ्”  
इत्युक्त् । आकर्षणं कर्णान्तप्रापणं (नतु सगुणस्य गुणेन बुद्ध्या सहितस्य जनस्य  
आकर्षणं आक्षेप इत्यर्थः) सुवंशप्रभवस्य शोभनवेणुजातस्य छत्रस्य आतपत्रस्य  
दण्डः यष्टिः (नतु सदन्ययजस्य जनस्य शिक्षणमित्यर्थः) सुजातेः शोभनमालती-  
युक्तस्य उद्यानविशेषस्य उपवनभेदस्य उत्खननं वृक्षपुष्टये आलवालमार्दवायोत्कृष्टं  
खननं भुवोविदारणम् । (नतु सुजातेः विप्रादिवर्णस्य उत्खननं उच्छेदनमित्यर्थः)  
कुलीनस्य कौ भूवि लीनस्य गुप्तस्य कन्दस्य मूलस्य सूरणस्यवा उन्मूलने उत्खनने  
आरम्भः (नतु सत्कुलभवस्य जनस्य उन्मूलनप्रयत्न इत्यर्थः) सतां नक्षत्राणां  
मार्गे लग्नस्य सक्तस्य यद्वा सत् विद्यमानं मृगस्येद मार्गे लग्नं सक्तं संयोगः यस्य  
तस्य । पुनर्वसू नक्षत्रं भजतीति तथोक्तस्तस्य चन्द्रस्यैव ग्रहणस्य राहुयोगस्य आ-  
लोकनमभूत् (नतु सन्मार्गे सतां पथि लग्नस्य रतस्य पुनः किञ्च वसुभाजः ध-  
निनः जनस्य ग्रहणे बन्धा “ग्रहणं बन्दिरादानमादरोर्काद्युपपन्नम्” इति यादवः ।  
आलोकनमभूदित्यर्थः) ॥

देव इति ॥ दक्षिणदिशः कस्याश्चिन्नायिकायाश्च मुखं प्रारम्भः आननश्च  
तस्य तिलकः विशेषकं तद्दिशोलङ्कारभूत इत्यर्थः । कर्णाटकान्तानां कर्णाटदेशीय-  
स्त्रीणां कुचावेव क्रीडाशैली तयोः मृगः हरिणः कर्णाटस्त्रीरतितत्पर इत्यर्थः । प्रताप  
एव कदली मोचा तस्याः कन्दः मूलं प्रतापाश्रय इत्यर्थः । सः देवः भीमनृपः किं



५३. तस्य च महामहीपतेरात्मरूपापहसितसमस्तसुरसुन्दरीसौन्दर्यसारसंपात्तिकलङ्ककुलकन्दकन्दलीकंदर्पदर्पगजेन्द्रावष्टम्भस्तम्भयाष्टिरखिलजननयनकुरङ्गावागुरा रामणीयकपताकायमानोद्भिन्ननवयौवनश्रीः, शृङ्गारस्यागारम्, अवनिर्वनिताविभ्रमाङ्कुराणाम्, आभोगः सौभाग्यभागस्य, रङ्गशाला रागवृत्तनृत्तस्य, सर्वान्तःपुरपुरंभ्रिकाप्रधानभूताऽस्ति प्रिय्या प्रियंगुमञ्जरी नाम ॥

५४. यस्याः पद्मानुकारिणी कान्तिर्लोचने च, रम्भाप्रतिस्पर्धिनी रूप-

वर्ण्यते अनिर्देश्यमहिमत्वात् किमिति वर्ण्यते । अरातीनां शङ्खणां करीन्द्राणां गजेन्द्राणां कुम्भेषु मस्तकेषु (स्थितैः) रुधिरैः रक्तैः क्लिन्नाः सिक्ताः असयः खड्गाः दंष्ट्राङ्कुराः दन्तप्ररोहा ईव यस्यास्तथाभूता शौर्यश्रीः शौर्यलक्ष्मीः सिन्धिव सिन्धुर्जीव यस्य भीमस्य भुजदण्डः मण्डपतलमिव तस्मिन् विश्राम्यति विश्रान्ति गच्छति । अत्र रूपकोपमे अलङ्कारौ । शार्दूल.....वृत्तम् ॥२९॥

५३. तस्येति ॥ महतः श्रेष्ठस्य महीपतेः तस्य भीमस्य । आत्मरूपेण अपहसिता समस्तसुरसुन्दरीणां सौन्दर्यस्य सारसंपत्तेः श्रेष्ठसंपदः कलकः चिह्नमेव कुले तटाके (जातस्य) कन्दस्य मूलस्य कन्दली अङ्कुरः लता वा यया तथोक्ता । वृट्पत्काञ्चयइत्यादिवत् समासान्तविधिरिह नादृतः । कन्दर्पदर्पः कामगर्वएव गजेन्द्रस्तस्य अवष्टम्भार्था वन्धनार्था स्तम्भयाष्टिः स्थूणादण्डः । अखिलजननयनान्येव कुरङ्गाः हरिणाः तेषां वागुरा जालम् । अवागुरते हिनस्तीति वागुरा “गुरी हिंसायाम्” इति धातोः । “इयुपध” इति कः । “वष्टिभागुरिः” इत्यकारलोपः । रामणीयकपताका रमणीयताख्यापकवैजतन्ती सेवाचरन्ती उद्भिन्ना उद्भूता नवा नूतना यौवनश्रीः यस्यास्तथोक्ता । शृङ्गारस्य कामोत्सवस्य अगारं गृहम् । वनितानां स्त्रीणां विभ्रमाः विलासा एव अङ्कुराः प्ररोहास्तेषां अवनिः भूः । शोभनः भगः श्रीः यस्यास्सा सुभगा सुन्दरी तस्याः भावः सौभाग्यं सौन्दर्यम् । तदेव भागः भाग्यं तस्य “भागो रूपाधिके भाग्यैकदेशयोः” इति हैमः । आभोगः परिपूर्णता यद्वा आ अभिव्याप्तः भोगः शरीरं स्थानमित्यर्थः । रागः अनुरागः तस्य वृत्तं वृत्तिं यद्वा रागयुक्तं वृत्तं चरित्रं तदेव वृत्तं तस्य रङ्गशाला नर्तनस्थानम् । सर्वासां अन्तः-पुरपुरन्ध्रिकाणां अन्तःपुरस्त्रीणां प्रधानभूता मुख्यभूता प्रियंगुमञ्जरीति नाम प्रसिद्धा त्रिधा भार्या अस्ति ॥

५४. यस्या इति । यस्याः प्रियंगुमञ्जरीः कान्तिः पद्मां लक्ष्मीं ताच्छील्ये-नानुकरोतीति पद्मानुकारिणी स्त्रीलिङ्गप्रथमैकवचनं लोचने नेत्रद्वयञ्च पद्मे अञ्जे

संपत्तिरूरुमण्डले च, सुमनोहारिणी केशकवरी भ्रूमङ्गचक्रे च, अमर-  
कोद्भासिनी ललाटपट्टिका कर्णोत्पले च, प्रवालानुकारिणी दन्तच्छद-  
च्छाया करचरणयुगले च ॥

५५. यस्याः सुवर्णमयं वचनं नूपुरं च पदे पदे मनो हरति ॥

५६. यस्याः सुमधुरया वाचा सदृशी शोभते कण्ठे कुसुममालिका।  
अलिकालयाऽप्यलकवल्लरीमालया सह विराजते तिलकमञ्जरी ॥

ताच्छील्येनानुकुरतः इति पद्मानुकारिणी नपुंसकलिङ्गप्रथमादिवचनं । प्रथमैकत्वद्वि-  
त्वयोः स्त्रीकलीबयोश्च श्लेषः । एवमुत्तरत्रापि । रूपस्य सौन्दर्यस्य सम्पत्तिः सम्पत्  
रम्भां रम्भाख्यामप्सरसं प्रतिस्पर्धते अभिभवितुमिच्छतीति ज्ञच्छीला । ऊरुमण्डले  
ऊरुर्बिंबौ च रम्भे कदल्यौ प्रतिस्पर्धते इति तच्छीले । केशानां कवरी मार्जनाव-  
न्धविशेषः सुमनोभिः पुष्पैः हारीणी रम्या भ्रूमङ्गयोः भ्रुकुट्योः चक्रे मण्डलेच यद्वा  
भ्रूमङ्गावेव चक्रे सुष्ठु मनोहारिणी मनोज्ञे । ललाटपट्टिका ललाटभूषणं “ पट्टीलला-  
टभूषायां पट्टीलाक्षाप्रसादने ” इति विश्वः । अमरकैः चूर्णकुन्तलैः उद्भासते अधि-  
कं शोभत इति तच्छीला । कर्णोत्पले कर्णावतंसनीलोत्पलेच अमरकैः भृङ्गैः उद्भा-  
सते इति तच्छीले “ अथ अमरको भृङ्गे गैरिके चूर्णकुन्तले ” इति मेदिनी । दन्त-  
च्छदस्य ओष्ठस्य च्छाया कान्तिः प्रवाल विद्रुम पल्लवं वा अनुकरोतीति तच्छीला  
करौच चरणौच करचरणं युगलञ्च युगलञ्च युगले करचरणस्य युगले करचरणयुगले  
द्वंद्वान्ते श्रूयमाणं त्रयेकं संबध्यत इति न्यायात् करयुगल चरणयुगलञ्चेत्यर्थः । प्रवाल  
अनुकुरतः इति तच्छीले । अत्र श्लेषस्तुल्ययोगिता च ॥

५५. यस्या इति । यस्याः सुवर्णमयम् । शोभनः वर्णः अकारादिः तत्प्र-  
नुरं स्वर्णविकृतञ्च वचनं वाक्ये नूपुरं मञ्जीरश्च । पदेपदे प्रतिपद । प्रकृतिविभ-  
क्तिसमुदायः पादन्यासश्च पदं । तत्र तत्र मनः हरति ॥

५६. यस्या इति ॥ अत्र तृतीयाप्रथमयोः श्लेषः । यस्याः कण्ठे सुष्ठु मधुनः  
मकरन्दस्य रयः प्रसरः यस्यास्सा सुमधुरया कुसुममालिका सुष्ठु मधुरा रुचिरा तथा  
सुमधुरया यस्याः वाचा वचनेन सदृशी शोभते । अत्र श्लिष्टोपमा । अलिकं ललाट  
आलयः स्थानं यस्यास्सा अलिकालया यस्याः तिलकं विशेषकमेव मञ्जरी वल्लरी ।  
अलिवत् भृङ्गवत् कालः श्यामो वर्णः यस्यास्सा अलिकाला तथा अलिकालया यस्याः  
अलकाः कुन्तला एव वल्लर्यः मञ्जर्यः तासां मालया पङ्क्त्या सह विराजते । अपीति  
चार्थः । शोभते चेत्यर्थः । अत्र श्लिष्टा सहोक्तिः ॥

किं बहूना ।

तस्याः कान्तिनिरुद्धमुग्धहरिणीलीलाचलचक्षुष-

स्तारुण्यस्य भरादनालसलसल्लावण्यलक्ष्मीरसः ।

लुभ्यल्लोकविलोचनाञ्जलिपुटैः पेपीय्यमानोऽपि स-

न्नङ्गेष्वेव न माति सुन्दरतरो रङ्गस्तरङ्गैरिव ॥ ३०॥

५७. एवमनयोः सकलसंसारमुखरसास्वादमुदितमनसोर्यान्ति दिवसाः॥

५८. कदाचिच्चटुलतरतरुणषट्चरणचक्रचुम्बनाक्रमणभरभज्यमानम -  
ञ्जरीजालगलदमन्दमकरन्दबिन्दुकर्दमिलेषु विविधाङ्गविहंगविहारविदलि-  
तदलदन्तुरान्तरालेषु स्मरबन्धुगन्धिगन्धवाहवाजिबाह्यालार्णव वरदायाः

तस्या इति ॥ कान्त्या अर्थाल्लोचनकान्त्या निरुद्ध अभिभूतं मुग्धहरिणीनां  
सुन्दरकुरङ्गीणां लाल्या विलासेन चलत् चक्षुः यथा तथाभूतायाः तस्याः प्रियङ्गुम-  
ज्याः तारुण्यस्य यौवनस्य भरात् अतिशयात् न आसमन्तात् अलसं मन्द अनालसं  
अमन्दं यथा तथा लसन् प्रकाशमानः लावण्यस्य कान्तिविशेषस्य लक्ष्म्यास्सम्पदः  
रसः सारः एव रसः जलालुभ्यद्भिः तृष्यद्भिः लोकैः विलोचनेरेव अञ्जलिपुटैः प्रसू-  
तकरसम्पुटैः पेपीय्यमानः भृशं पीयमानस्सन्नपि सुन्दरतरः अतिशयेन रम्यः तर-  
ङ्गैः बीचिभिः रङ्गन् विलसन्निव यद्वा चलन्निव सन् अङ्गेषु अवयवेषु न माति एव  
उद्विक्तत्वादवकाशं न गच्छत्येव । रसोहि भरादजिह्वो लसति । तरङ्गैश्च रङ्गति । पीय-  
मानोपीत्यत्र अपिशब्दादापाततो विरोधोपि भृशं पुनःपुनः पाने उद्वेजनादरम्यता  
रसस्य क्षीणता च स्यात् नात्र तथेति । अत्र उपमारूपकोत्प्रेक्षालङ्काराः । शार्दूल-  
विक्रीडित वृत्तम् ॥ ३० ॥

५७. एवमिति ॥ एवं सकलानि संसारसुखान्येव रसाः तेषां आस्वादेन  
अनुभवेन मुदितमनसोः अनयोः प्रियङ्गुमञ्जरीभीमयोः । दिवसाः यान्ति गच्छन्ति॥

५८. कदेति ॥ कदाचित् अतिशयेन चटुलानां चञ्चलानां तरुणानां  
यूनां षट्चरणानां भ्रमराणां चक्रेण बृन्देन चुम्बनाय मकरन्दपानाय यदाक्रमण  
आक्रान्तिः तदेव भरः तेन भज्यमानानां मञ्जरीणां जालात् समूहात् गलतां संस-  
मानानां अमन्दानां मकरन्दानां बिन्दुभिः कर्दमः पङ्कः एषान्तानि कर्दमिलानि  
पङ्किलानि तेषु “पिच्छादित्वादिलच्” । विविधाङ्गानां विचित्राङ्गानां विहङ्गानां  
पक्षिणां विहारेण सञ्चारेण विदलितैः खण्डितैः दलैः पत्रैः दन्तुरं निविड अन्तरालं  
मध्य येषान्तथोक्तेषु । स्मरस्य कामस्य बन्धुः सहायः शोभनः गन्धः यस्य सः  
सुगन्धिः “ गन्धस्येदुत्पत्तिसुसुरभिभ्यः ” इति इकारोन्तादेशः । यः गन्धवाहः

पुण्यपुलिनपालिपादपतलेषुरममाणयोः परिणतेन्द्रवारुणारुणकपोलकान्ति-  
रुद्धुषितदेहापिण्डकण्डूयनाकूततरलितकरकिसलया बालकमेकमुदरदे -  
शालभ्रमपरमपिपृष्ठप्रतिष्ठितमुद्रहन्ती कापि कपिकुटुम्बिनी दृष्टिपथमत्रा-  
तरत् ॥

५९. तां चावलोक्य चेतस्यास्पदमकरोत्तथैरनपत्ययोर्विषमविषादवेद-  
नाव्यतिकरः ॥

६०. करपत्रधारकर्तनदुःसहदुःखदूनमनसोवैमनस्यमभूद्भ्रात्रि राज्ये  
जने जीविते च । किमनेनाधिपत्येनापत्यशून्येन ॥

६१. सर्वथा सकलसुरासुरकिरीटकोटिकोणमणिमरीचिचञ्चरी-

वात. स एव वाजी अश्वः तस्य बाह्याः बहिर्भवाः आलयः सेतवः बन्धनस्थानानि  
तत्प्रायेषु । वरदायाः वरदानयाः पुण्यानां पवित्राणां पुलिनानां सैकतानां पालिषु  
पङ्क्तिषु स्थितानां पादपानां तलेषु रममाणयोः क्रीडतोः तयोः परिणतं परिपक्वं  
इन्द्रवारुण इन्द्रवारुणीफलमिव (पेत्तुम्मट्टीनि द्राविड्यां ) अरुणा रक्ता कपोलयो ।  
गण्डयोः कान्तियस्यास्मा । उद्धुषितानां उद्धुतानां शब्दितानां वा देहस्य शरीरस्य  
पिण्डानां अवयवानां एकदेशानां वा कण्डूयने कण्डूतौ आकूतेन अभिप्रायेण तर-  
लिते कम्पिते करकिसलये यस्यास्तथाभूता । उदरदेशे जठरभुवि लग्न सक्त एकं  
बालकं पृष्ठे प्रतिष्ठितं सबद्धं अपरं बालकमपि उद्रहन्ती कापि कपिकुटुम्बिनी वा-  
नरी दृष्टिपथं नयनमार्गं अवातरत् अवतीर्णा दृष्टेत्यर्थः ॥

५९. तामिति ॥ आस्पदं । पदं । अनपत्ययोः । अपत्यरहितयोः ।  
विषमेति । विषमः तीक्ष्णः विषादेन अवसादेन जातायाः व्यथायाः शरीरपी-  
डायाः व्यतिकरः संपर्कः ॥

६०. करोति। करपत्रस्य क्रकचस्य धारया अग्रेण कर्तनवत् च्छेदनवत् दुस्त-  
हेन सोढुमशक्येन दुःखेन दूनं तप्तं “दुदु उरतापे” इति धातोः क्तः “दुग्धोर्दीर्घश्च” इति  
नत्वम् । मनः ययोः तयोः । बहोर्भावाः भूमा महत्वम् तस्मिन् भूम्नि बहुशब्दात् “पृथ्वा-  
दिभ्यः ” इति इमनिचि “बहोर्लोपोभूचबहोः” इति भूरादेशः । इमनिच इकारस्य  
लोपश्च । राज्ञः कर्म भावोवा राज्यन्तस्मिन् जने मित्रादिजने जीविते प्राणधारणे-  
च । वैमनस्यं विगतमनस्त्वं अमूत् । अपत्येन तोकेन शून्येन अनेन अधिपतेर्भावः  
आधिपत्यन्तेन किप्रयोजनमितिशेषः ॥

६१. सर्वथेति । सर्वथा सर्वैः प्रकारैः सकलसुरासुराणां किरीटकोट्यानां  
कोणे अग्रे ( स्थितानां ) मणीनां अर्धाङ्गीलरत्नानां मरीचिभिरिव चञ्चरीकैः भूतैः कुं-  
विते चरणांबुजेयस्यतं । अम्बिकाग्रिय पार्वतीपति महेश्वरं शिवं प्रतिपद्यामहे श-

कचुम्बितचरणाम्बुजमम्बिकाप्रियं प्रतिपद्यामहे महेश्वरमित्यन्योन्यमा-  
लोचयां चक्रतुः ॥

६२. अथ विपुलवियद्विलङ्घनश्रमप्रशमनार्थमरुणेन वारुणीं प्रति-  
पानार्थमिवावतार्यमाणेषु रविरथतुरंगमेषु, अपरासक्ते दिवसभर्तरी शो-  
कभरादिव तमःपटलेनापूर्यमाणामाश्वासयितुमिव पूर्वी दिशमभिधावमा-  
नासु पादपच्छायासु, हारीतहरितहरिहारिणस्तरणेररण्यान्तराच्च मन्दमप-  
वर्तमानेषु गोमण्डलेषु, अस्ताचलवनदेवतादत्तरक्तचन्दनार्धसलिलप्लव-  
व्यमान इव लोहितायति पश्चिमाशामुखे, वारविलासिनीभिः कपोल-  
मण्डलीमण्डनाय क्रियमाणेषु पत्रभङ्गेषु । भयेनेव पादपैः प्रारब्धे पत्र-  
संकोचकर्मणि, विघटिष्यमाणचक्रवाककामिनीकरुणकूजितव्याजेन दि-  
रणं गच्छामः इति अन्योन्य परस्परं आलोचयाञ्चक्रतुः आलोचितवन्तौ ॥

६२. अथेति ॥ अथानन्तरं विपुलायाः विशालायाः वियतः नभसः विलङ्घने-  
न तरणेन (जातस्य) श्रमस्य प्रशमनार्थं अरुणेन सूर्यसारथिना रविरथतुरङ्गमेषु  
पानार्थमिव (अत्रोत्प्रेक्षा) वारुणीं प्रतीचि सुराच्च प्रति लक्ष्यीकृत्य अवतार्यमाणेषु  
अवरोप्यमाणेषु सत्सु । दिवसभर्तरी सूर्ये अपरस्यां प्रतीच्यां नाथिकान्तरे च आस-  
क्ते सम्बद्धे आशावति च सति शोकस्य भरात् अतिशयादिव (अत्रोत्प्रेक्षा) तम-  
सः ध्वान्तस्य मोहस्य च पटलेन समूहेन आसमन्तात् पूर्यमाणां पूर्णां क्रियमाणां  
पूर्वा दिशं प्राचीं अग्रमहिषीञ्च आश्वासयितुं सान्त्वयितुमिव (अत्रोत्प्रेक्षा) पाद-  
पानां वृक्षाणां छायासु पूर्वान्दिशं अभिधावमानासु सतीषु हारीतैः शुक्राभपक्षिमिरि-  
व हरितैः हरिद्रवैः हरिभिः अश्वैः हरति गच्छतीति तच्छीलात् पक्षे हारीतैः हारी-  
तपक्षिभिः हरितैः शाडूलैः हरिभिः बानरैश्च हरिणः रम्यात् तरणेः सूर्यात् अरण्यस्य  
अन्तरात् मध्याच्च । गोमण्डलेषु किरणसमूहेषु धेनुवृन्देषु च । मन्दं शनैः अपवर्त-  
मानेषु चलत्सु सत्सु । अस्ताचले चरमगिरौ (स्थिताभिः) वनदेवताभिः दत्तेन  
रवये वितीर्णेन रक्तचन्दनमिश्रेण अर्घसलिलप्लवेन पूजार्थतीर्थप्रवाहेण प्लाव्यमाने  
व्याप्यमान इव (अत्रोत्प्रेक्षा) पश्चिमाशयाः प्रतीच्याः मुखे प्रारम्भे नाथिकावचनेचे-  
ति ध्वन्यते लोहितायति लोहिते रक्ते भवति सति “लोहितादि” इत्यादिना वक्ष्य-  
वारविलासिनीभिः गणिकाभिः कपोलमण्डलीनां मण्डनाय अलङ्करणाय  
पत्रभङ्गेषु पलवल्लीसङ्गविलेपनचित्रेषु पत्राणां भङ्गनेषु च । क्रियमाणेषु सत्सु भयेन  
पत्रभङ्गनभयेनेव (अत्रोत्प्रेक्षा) पादपैः वृक्षैः पत्राणां दलानां सङ्कोचे मुकुलीभाव-  
एव कर्मणि कियायाम् । प्रारब्धे उपक्रान्ते सति । विघटिष्यमाणानां विरहं प्राप्स-

वसभर्तुरस्ताचलगमनं निवारयन्तीभिरिव विरहविधुराभिः कमलिनीभि-  
र्विधीयमानेषु प्रार्थनाप्रणामाञ्जलिपुटेष्विव कमलमुकुलेषु, क्रमेण पश्चि-  
माम्भोधितरङ्गान्तरतस्तरुणतरताम्रतामरसानुकारि केसरायमाणरश्मि-  
मञ्जरीजालजटिलमवलोक्य तरणिमण्डलमतिसंभ्रमभ्रमञ्जरानिकुरन्व इव  
प्रधावमाने दूरं तिमिरपटले, कृष्णागुरुपङ्कपत्रभङ्गभूष्यमाणेष्विव दिग-  
ङ्गनामुखेषु, कोकिलकलापैराक्रम्यमाणेष्विव वनान्तरेषु, विकचकुवलयव-  
हलमेचकरुचिनिचयश्यामलीक्रियमाणेष्विव सलिलाशयेषु, तापिच्छ-  
गुच्छच्छदच्छाद्यमानास्विव वनवृतिषु, नृत्यत्कलापिकुलकलापैः का-  
लीक्रियमाणेष्विव शैलशिरःशिलातलेषु, कज्जलालेख्यचित्रचर्च्यमाना-

तां चक्रवाककामिनीनां कोकाङ्गनानां करुणकूजितव्याजेन दुःस्वप्ननिमिषेण दिवस-  
भर्तु रवेः अस्ताचलं प्रति गमन निवारयन्तीभिरिव (अत्रोत्प्रेक्षा) विरहेण  
रविवियोगेन विधुराभिः विकलाभिः विषण्णाभिरित्यर्थः । कमलिनीभिः पद्मिनीभिः  
प्रार्थनायै याचनायै प्रणामाञ्जलिपुटेषु नमस्काराञ्जलिपुटेष्विव (अत्रोत्प्रेक्षा) कन-  
लमुकुलेषु पद्मकोशेषु विधीयमानेषु क्रियमाणेषु सत्सु । पश्चिमांभोधेः तरङ्गान्तरतः  
वीचिमध्ये । सार्वविभक्तिस्तसिः । तरुणतरं अतिप्रौढ ताम्रं रक्तं तामरस पद्मं  
अनुकरोतीति तच्छील । केसरवत् किजत्कवदाचरन्तः रश्मयः किरणा एव मज्जयः  
तासां जालेन वृन्देन जटिलं निविडम् । तरणेः रवेः मण्डल विम्बम् । अवलो-  
क्य । अतिसम्भ्रमेण अतित्वरया भ्रमतां भ्रमराणां निकुरुन्वे सङ्गइव (अत्रोत्प्रेक्षा)  
तिमिरपटले तमःपुञ्जं क्रमेण दूरं प्रधावमाने प्रसरति सति । दिगिति । एतदा-  
दिवाक्येषु तमोनिबिडेष्विति योज्य दिश एव अङ्गनाः स्त्रियः तासां मुखेषु अरम्भ-  
भागेष्वेव मुखेषु वक्त्रेषु । कृष्णागरुपङ्केन श्यामागरुवृक्षकर्दमेन (कृतैः) 'त्रभङ्गैः  
विलेपनचित्रैः भूष्यमाणेष्विव अलंक्रियमाणेष्विवत्युत्प्रेक्ष्यमाणेषु सत्सु । वनान्तरेषु  
वनमध्येषु कोकिलकलापैः पिकसमूहैः आक्रम्यमाणेष्विव श्याम्यमाणेष्विवत्युत्प्रेक्ष्यमा-  
णेषु सत्सु सलिलाशयेषु हृदेषु विकचानां स्फुटानां कुवलयानां नीलोत्पलानां बहलानां  
अधिकानां मेचकरुचिनां श्यामकान्तीनां निचयेन वृन्देन श्यामलीक्रियमाणेष्विव ।  
वनस्य वृतिषु संवरणभागेषु तापिच्छानां तमालानां गुच्छच्छदैः स्तवकदलैः छाद्य-  
मानासु स्तीर्यमाणास्विव शैलेति । पर्वतशिखरशिलाप्रदेशेषु । नृत्यदिति ।  
नृत्यन्मयूरवृन्दबह्वैः । कालीति । श्यामीक्रियमाणेष्विव । भवनेति । गृहकुल्येभ्यु ।  
कज्जलालेख्येन अञ्जनद्रव्यराचितचित्रेण चित्रं अञ्जित यथातथा चर्च्य-  
मानासु विलेप्यमानास्विव पान्थेति । पथिकगृहेषु । विरहिणीनां वियोगिनीनां

स्विव भवनभित्तिषु, विरहिणीनिःश्वासधूमश्यामलीक्रियमाणेष्विव पान्थावसथेषु, कस्तूरिकासलिलसिच्यमानास्विव कामुकविलासवासवेश्मवाटीषु, मदान्धसिन्धुरनिरुध्यमानेष्विव नृपभवनाङ्गणेषु, कलितकालकञ्चुकायामिव गगनलक्ष्म्याम्, मदनशरनिकरविद्रुतदरिद्रविटविषादानलस्फुलिङ्गेष्विव रङ्गत्सु ज्योतिरिङ्गणेषु, काञ्चनीषु तिमिरकरिकुम्भभेदभल्लीष्विव निशितासु प्रदीप्यमानासु प्रदीपकलिकासु, प्लवभानपाण्डुपुण्डरीककल्माषितकालिन्दीपरिस्यन्दमुन्दरेऽमृतमथनक्षणभुब्धक्षीरसागररसबिन्दुस्तबकितनारायणवक्षःस्थल इव काञ्चिदपिश्रियं कलयति ताराविराजिते वियति, विटङ्कान्तमनुसरन्तीषु वेश्यासु वेश्मपारापतपतात्रि-

निःश्वासधूमेन अभितुल्योच्छ्वासपवनधूमेन श्यामलीक्रियमाणेष्विव । कामुकानां कामिनां विलासार्थानां वासवेश्मनां निवासगृहाणां वाटीषु उद्यानेषु । कस्तूरीति । मृगमदजलेन सिच्यमानास्विव । नृपेति । राजगृहचत्वरेषु । मदेति । मदोन्मत्तगजैः आक्रम्यमाणेष्विव । गगनमेव लक्ष्मीः श्रीः तस्यै । यद्वा गगनस्य लक्ष्म्यां । कलितः कृतः कालः कृष्णः कञ्चुकः चोलकः यया तथाभूतायामिव । मदनशरनिकरेण विद्रुतानां पलायितानां दरिद्रविटानां विषादानलस्य दुःखाग्नेः स्फुलिङ्गेषु कणेष्वित्युत्प्रेक्ष्यमाणेषु ज्योतिरिङ्गणेषु खद्योतेषु रङ्गत्सु लसत्सु । यद्वा—चलत्सु सत्सु । काञ्चनीषु स्वर्णमयीषु निशितासु तीक्ष्णाग्रासु तिमिराणां अन्धकाराणामेव करिणां गजानां कुम्भभेदे मस्तकभेदने भल्लीषु शस्त्राविशेषेष्वित्युत्प्रेक्ष्यमाणसु तासु प्रसिद्धासु प्रदीपानां कलिकासु कोरकेषु निशि रात्रौ प्रदीप्यमानासु सतीषु । प्लवमानैः चलद्भिः पाण्डुपुण्डरीकैः श्वेताब्जैः कल्माषितः चित्रितः कालिन्धाः यमुनायाः परिस्यन्दः प्रस्रवणं प्रवाहइति यावत् । तद्वत् सुन्दरे । ताराभिः नक्षत्रैः विराजिते वियति गगने अमृतमथनस्य क्षणे काले क्षुब्धस्य लोडितस्य क्षीरसागरस्य रसबिन्दुभिः क्षीरकणैः स्तबकित सज्जातगुच्छ व्याप्तमिति यावत् । यत् नारायणस्य वक्षःस्थलं तस्मिन्निव । काञ्चित् प्रियं शोभां अविदकन्याञ्च कलयति प्राप्नुवतिसति यमुनाप्रवाहः विष्णुवक्षश्च गगनस्थोपमान पुण्डरीकाणि क्षीरबिन्दवश्च ताराणामुपमानम् । वेशेन नेपथ्येन गोभन्त इति वेश्याः “कर्न वेशाद्यत्” इति यत् । यद्वा वेशो वेश्यावाटे भग्नः वेश्याः “दिगादिन्यो यत्” इति यत् । वेश्यासु गणिकासु कान्तं प्रियं विटं भुजङ्ग अनुसरन्तीषु अनुगच्छन्तीषु । वेश्मेति । गृहकपोतपक्षिततिषु च । विटङ्कः पक्षिणामावासयष्टेरन्नतोशः तस्यान्तं मध्यं अनुसरन्तीषु आश्रयन्तीषु । अटन्तीति अटाः कुलानां अभीष्टकान्तगृहाणां अटाः कुल-

पङ्क्तिषु च, भ्रमरसंगतासु कुलटासु कुमुदिनीषु च, नदीपालिविरहितेषु चत्वरेषु चक्रवाकमिथुनेषु च, जाते जरद्वयकायकालकान्तिकाशिनि निशावतारे, तरुणतमालकाननमिवाञ्जनगिरिगुहागर्भमिवेन्द्रनीलमणिमहामन्दिरोदरमिव विशति सकलजीवलोके स लोकेश्वरः “प्रिये प्रियङ्गुमञ्जरि, प्रसादय प्रणतप्रियकारिणमभङ्गानङ्गदर्पहरं हरम् । अहं च तदा राधनावधानमनुविधास्यामि” इत्यभिधाय यथावासमयासीत् ॥

ततश्च ।

अखण्डितप्रभावोऽथ प्रदोषेणान्धकारिणा ।

तस्याश्चित्ते स्थितः शंभुरुदयाद्रो च चन्द्रमाः ॥ ३१ ॥

टाः स्वैरिण्यः “शकन्वादिः” तासु । कुमुदिनीषु सितोत्पलयुक्तसरसीषु च भ्रमे भ्रमणे रसं तात्पर्यं गतासु पक्षे भ्रमरैः भृङ्गैः सङ्गतासु युक्तासु । चत्वरेषु अङ्गणेषु (नेति भिन्न पदम्) दीपालिभिः दीपपङ्क्तिभिः विरहितेषु न असत्सु । चक्रेति । कोकद्वन्द्वेषु च । नदीनां पालिषु प्रदेशेषु “पालिः कर्णलतायां स्यात् प्रदेशे पङ्क्तिचिह्नयोः” इत्यजयः । विरहितेषु वियुक्तेषु सत्सु । निशायाः रात्रेः अवतारे आविर्भावे । जरतः वृद्धस्य गवयस्य गोसदृशभृगुविशेषस्य कायवत् शरीरवत् कालकान्त्या श्यामशोभया काशते शोभत इति तच्छीले जाते सति । सकले जीवलोके तरुणं प्रौढं तमालकाननं विशतीवेत्युत्प्रेक्ष्यमाणे सति । अञ्जनगिरिगुहायाः गर्भे मध्यं विशतीव । इन्द्रनीलमणिभिः (रचितम्) महत् यन्मन्दिरं गृहं तस्योदरं मध्यं विशतीव च सति । सः लोकेश्वरः भीमभूपतिः । प्रिये हे भार्ये प्रियङ्गुमञ्जरि प्रणतानां प्रणतिकृताम् । भुक्ताब्राह्मणाः इतिवदशंआद्यच् । प्रियकारिणं अभीष्टकृतम् । अभङ्गं अकुण्ठितं अनङ्गस्य मन्मथस्य दर्पं गर्वं हरतीति तथोक्तम् । हरं शिवम् । प्रसादय पूजादिभिः प्रसन्नं कुरु । अहम् तस्य शिवस्य आराधने पूजने अवधानं जागरूकताम् । अनु विधास्यामि त्वां अनुसृत्य अनुपदं वा करिष्यामि इति अभिधाय उक्त्वा । यथावासं आवासमनतिक्रम्य निवासस्थानमित्यर्थः । अयासीत् अगात् ॥

अखण्डितेति ॥ अथ प्रकृष्टदोषेण अन्धकनान्ना अरिणा शत्रुणा अखाण्डितः अव्याहतः प्रभावः महिमा यस्य सः । शम्भुः तस्याः प्रियङ्गुमञ्जर्याः । चित्ते मनसि स्थितः । अन्धकारिणा अन्धकारवता प्रदोषेण रजनीमुखेन न खण्डितः प्रभायाः आवः वृद्धिः यस्य सः । वृध्यतां अवधातोर्भावे चन् । चन्द्रमाश्च उदयाद्रौ उदयगिरौ स्थितः । अत्र शिवचन्द्रयोः श्लेषः ॥ ३१ ॥



बिभ्रते हारिणीं छायां चन्द्राय च शिवाय च ।

नभोगरुचये तस्मै नमस्कारं चकार सा ॥ ३२ ॥

नित्यमुद्वहते तुभ्यमन्तः सारङ्गरञ्जितम् ॥

भूतिपाण्डुर गोवाह सोम स्वामिन्नमो नमः ॥ ३३ ॥

एवं च नातिचिरात्

क्षुभ्यत्क्षीरसमुद्रसान्द्रसलिलोल्लोलैरिव प्लावयँ-

ल्लोकं लोचनलोभनः स्मरसुहृज्जातः स चन्द्रोदयः ।

यस्मिन्संभृतवैरदारुणरणप्रारम्भिणो भ्राम्यतः

क्रुद्धोलूककदम्बकस्य पुरतः काकोऽपि हंसायते ॥ ३४ ॥

**बिभ्रत इति ।** हरिणस्येमां हारिणीं मृगसम्बन्धिनीं छायामङ्गं बिभ्रते धारयते । नभः गृच्छतीति नभोगा आकाशव्यापिनी रुचिः कान्तिर्यस्य तस्मै । शि-  
वपक्षे हारिणी रम्यां छायां कान्तिं बिभ्रते । न भोगे अस्मदादिवत् विषयानुभवे  
रुचिः प्रीतिर्यस्य तस्मै । तस्मै यः उदयादौ स्थितः तस्मै चन्द्राय । तस्मै “ ओं तत्  
सदिति निर्देशो ब्रह्मणस्त्रिविधः स्मृतः ” इति गीतोक्तरीत्या ब्रह्मवाचकतच्छब्दनि-  
र्दिष्टाय शिवाय च । सा प्रियङ्गुमञ्जरी । नमस्कारं चकार । अत्र पूर्ववदलङ्कारः ॥ ३२

**नित्यमिति ।** भूत्या भस्मना पाण्डुर शुभ्र गौः वृषः वाहः वाहनं य-  
स्य तस्य सम्बुद्धिः गोवाह । सोम उमयासहित स्वामिन् ईश्वर । अन्तः कण्ठमध्ये  
सारं उत्कृष्टं गरं कालकूट जितं महिम्ना स्तम्भितशक्ति यथा तथा नित्यं उद्वहते  
बिभ्रते तुभ्यं नमः नमः पुनःपुनः नमोस्तु । आभीक्ष्ण्येद्विर्वचनम् । चन्द्रपक्षे  
भूत्या जन्मना स्वभावेनेत्यर्थः पाण्डुर श्वेत । गाः किरणान् वहतीति गोवाहः “ क-  
र्मण्यण् ” । तस्य सम्बुद्धिः गोवाह स्वामिन् सोम चन्द्र अन्तः बिम्बमध्ये सारङ्गः  
मृगएव रञ्जित लाञ्छनम् । भावे क्तः । नित्यं उद्वहते तुभ्यं नमोनमः । अत्र पूर्व-  
वदलङ्कारः ॥ ३३ ॥

**नातिचिरात् ।** शीघ्रम् । **क्षुभ्यदिति ।** क्षुभ्यतः लोडनञ्छतः क्षीर-  
समुद्रस्य सान्द्रैः निबिडैः सलिलस्य जलस्य उल्लोलैः महातरङ्गैः । लोकं लालयन्  
व्याप्तं कुर्वन्निव (अत्रोत्प्रेक्षा) लोचने लोभ्येते अनेनेति लोचनलोभनः सकल-  
जनजनानन्दनइत्यर्थः । स्मरस्य कामस्य सुहृत् सखा कामोद्दीपक इत्यर्थः । सः चन्द्रोदयः  
जातः । यस्मिन् चन्द्रोदये सम्भृतं पूर्णं यद्वैरं शत्रुत्वं तेन दारुणे क्रूरे रणे युद्धे प्रारम्भि-  
णः प्रकृष्टारम्भयुक्तस्य (अत एव काकदमनाय) भ्राम्यतः अतः क्रुद्धस्य कुपितस्य  
लूककदम्बकस्य धूकवृन्दस्य पुरतः अग्रे काकोपि स्वभावस्थामः वायसोपि हंसः

अपि च ।

श्वयोतच्चन्दनचारुचन्द्ररुचिभिर्विस्तारिणीभिभरा-

ज्जातेयं जगती तथा कथमपि श्वेतायमानद्युतिः ।

उन्निद्रो दिनशङ्कया कृतस्तः काको वराकः प्रिया-

मन्विष्यन्पुरतः स्थितामपि यथा चक्रभ्रमं भ्राम्यति ॥ ३३ ॥

अपि च ।

मुग्धा दुग्धधिया गवां विदधते कुम्भानधो वल्लवाः

कर्णे कैरवशङ्कया कुवलयं कुर्वन्ति कान्ता अपि ।

कर्कन्धूपलमुच्चिनोति शबरी मुक्ताफलाकाङ्क्षया

सान्द्रा चन्द्रमसो न कस्य कुरुते चित्तभ्रमं चन्द्रिका ॥ ३६ ॥

श्वेतखगः इवाचरति हंसायते । अत्रोपमोत्प्रेक्षातद्गुणलङ्काराः । तद्गुणलक्षणन्तु—  
“तद्गुणः स्वगुणत्यागादन्यदीयगुणग्रहः” इति । शार्दूल...वृत्तम् ॥ ३४ ॥

श्वयोतदिति ॥ भरात् सान्द्रतया यद्वा भरं अतिशयं प्राप्य । त्यक्त्वोपे पञ्चमी । विस्तारिणीभिः विस्तारयुक्ताभिः श्वयोतन्तीभिः क्षरन्तीभिः चन्दनरसवत् चारुभिः रम्याभिः यद्वा श्वयोतच्चन्दनरसवत् चारुभिः चन्द्रस्य रुचिभिः कान्तिभिः कथमपि केनापि प्रकारेण श्वेतायमाना श्वेतवर्णवतीवाचरन्ती युतिः विविधनीलपीतादिशोभा यस्यां सा । इत्थं जगती भूः तथा तादृशप्रकारवती जाता । यथा येन प्रकारेण दिनं अहः इति शङ्कया भ्रमेण उन्निद्रः उत्सृष्टस्वापः अतएव कृतं स्तं शब्दः येन सः वराकः शोच्यः काकः पुरतः स्थितामपि प्रियां ज्योत्स्नावशात् हंसीभ्रमदां कार्क अन्विष्यन् गवेषमाणस्सन् चक्रवत् कुलालचक्रवत् यद्वा चक्रस्य समीपवर्तिनीमपि प्रियां राज्ञौ अन्विष्यतः चक्रवाकस्येव भ्रमं भ्रमणं यस्मिन् कर्मणि तद्यथा भवति तथा भ्राम्यति भ्रान्तिं गच्छति । अत्र भ्रान्तिमदुपमालङ्कारौ स्पष्टौ । शुक्लगुणसमृद्धिवर्णनादुदात्तालङ्कारश्च । अयमुपरितनश्लोकलयेपि । तल्लक्षणन्तु—“यत् महासमृद्धिशालिवस्तु वर्ण्यते तत्रोदात्तालङ्कृतिः” इति मदीयशिवाथीलङ्कारस्त्वदीकायाम् । शार्दूल...वृत्तम् ॥ ३५ ॥

मुग्धा इति ॥ मुग्धाः मूढाः वल्लवाः गोपाः दुग्धं क्षीरमिति धिया मस्या चन्द्रिकां दुग्धमिति मत्वेत्यर्थः । गवां धेनूनां अधः अधस्तात् कुम्भान् घटान् विदधते कुर्वन्ति दोहाय निक्षिपन्तीत्यर्थः । कान्ताः अपि सततपरिचितोत्तं सरचनाः विलासिन्योपि (किमुतमुग्धगोपादयः) कैरवं सितोत्पलमिति शङ्कया भ्रमेण कर्णे श्रोत्रे कुवलय अर्थात् शुक्लोत्पलं कुर्वन्ति चन्द्रिकां कुमुदत्वेनाशङ्क्य कर्णावतंसि-

यत्र च

मुक्तादामनोरथेन वनिता गृह्णन्ति वातायने

गोष्ठे गोपवधूर्दधीति मथितुं कुम्भीगतान्वाञ्छति ।

उच्चिन्वन्ति च मालतीषु कुसुमश्रद्धालवो मालिकाः

शुभ्रान्विभ्रमकारिणः शशिकरान्पश्यन् को मुह्यति ॥ ३७ ॥

अपि च ।

किं कर्पूरकणाः स्रवन्ति वियतः किं वा मनोनन्दिनो

मन्दाश्चन्दनविन्दवः किमु सुधानिष्यन्दधारा इमाः ।

इत्थं भ्रान्तिममी जनस्य जनयन्त्यङ्गे लगन्तः परा-

मिन्दोः कुन्दविकासिकुङ्कुलदलस्रक्कुमुन्दरा रश्मयः ॥ ३८ ॥

कर्तुं यतन्त इत्यर्थः । शबरी पुलिन्दाङ्गना मुक्ताफलं इत्याकांक्षया वाञ्छया कर्कन्धूपफलं वदरीफल उच्चिनोति उच्चित्य गृह्णाति । चन्द्रमसः चन्द्रस्य सान्द्रा निबिडा चन्द्रिका कौमुदी । कस्य चित्ते भ्रमं भ्रान्तिं न कुरुते । सर्वस्यापि जनस्य मनसि भ्रान्तिं कुरुत इत्यर्थः । अत्र भ्रान्तिमान् अर्थान्तरन्यासश्चालंकारौ ॥ पूर्ववद्वृत्तं ॥ ३६ ॥

**मुक्तेति** ॥ वनिताः स्त्रियः मुक्तादामानि मुक्ताहारा इति मनोरथेन वाञ्छया वातायने गवाक्षे (प्रविष्टान् शशिकरान् ) गृह्णन्ति । गोष्ठे गोस्थाने गोपवधूः गोपिका कुम्भी कलशं गतान् (शशिकरान् ) दधि इति (मत्वा) मथितुं विलोडयितुं वाञ्छति अभिलष्यति । कुसुमेषु श्रद्धयत इति श्रद्धालवः आसक्ताः “स्पृष्टिग्रहि” इत्यादिना आलुच् । माला एषामस्तीति मालिकाः “व्रीह्यादिभ्यश्च” इति ठन् । यद्वा मालाशिल्पमेषामिति मालिकाः मालाकाराः “शिल्प” इति ठन् । मालतीषु जातिषु (प्रसृतान् शशिकरान् जातिपुष्पाणीति मत्वा) उच्चिन्वन्ति उच्चेतुं यतन्त इत्यर्थः । तस्मात् शुभ्रान् विभ्रमं विलासं विशेषेण भ्रमञ्च कुर्वन्तीति तच्छीलास्तान् शशिनः चन्द्रस्य करान् किरणान् पश्यन् कोनमुह्यति सर्वेपि मुह्यन्तीत्यर्थः । अलवृत्तालंकारौ पूर्ववत् ॥ ३७ ॥

**किमिति** । कर्पूरस्य घनसारस्य कणाः लवाः वियतः आकाशात् स्रवन्ति स्यन्दन्ते किं । वा उत मनः नन्दयन्ति आह्लादयन्तीति तच्छीलाः मन्दाः सूक्ष्माः जगज्जकारिणो वा चन्दनविन्दवः चन्दनरसशीकराः वियतः स्रवन्ति किं । इमाः सुधानिष्यन्दस्य अमृतप्रवाहस्य धाराः आसाराः वियतः स्रवन्ति किमु । इत्थं एवं (अस्य भ्रान्तिमित्यनेन सम्बन्धः) जनस्य अङ्गे लगन्तः सजन्तः कुन्दस्य माध्यस्य

इ ते जनितमुदिन्दोः सिन्दुवारस्रगार्भं

किरति किरणजालं मण्डले दिङ्मुखेषु ।

हरचरणसरोजद्वन्द्वमाराधयन्ती

शुचिकुशशयनीये साथ निद्रां जगाम ॥ ३९ ॥

इति श्रीलिविक्रमभट्टविरचितायां दमयन्तीकथायां

हरचरणसरोजाङ्गायां द्वितीय उच्छ्वासः ॥

विकासिनां विकसनशालानां कुङ्कुलदलानां कोरकदलानां स्रजः दामानीव सुन्दराः ।  
इन्दोः अमी रश्मयः किरणाः (जनस्य) परां अधिकां भ्रान्तिं जनयन्ति । अत्र  
उपमा सन्देहः भ्रान्तिमाश्चालकाराः । वृत्तं पूर्ववत् ॥ ३८ ॥

इतीति । अथ इति एव जनिता उत्पदिता मुन हर्षः येन तन् सिन्दुवारस्रजः  
इन्द्रसुराभिपुष्पदान्नः आभेवाभा यस्य तत् । किरणानां जालं वृन्दं • । दिशाम्मुखेषु  
किरति वितन्वति ( शत्रन्तं ) इन्दोः मण्डले हरचरणसरोजद्वन्द्वं आराधयन्ती द्या-  
यन्ती पूजयन्तीवा सा प्रियङ्गुमञ्जरी शुचिनि शुद्धे कुशशयनीये दर्भविरचिततल्पे  
निद्रां जगाम सुष्वाप । अत्र उपमालङ्कारः । मालिनीवृत्तम् ॥ ३९ ॥

श्रीनारायणशर्मा श्रीनलचम्पवा द्वितीयमुच्छ्वासम् ।

परिमलसंज्ञव्याख्यासुरभितमतनुतसिताटवीवासी ॥

इति चैन्नपत्तनविराजमान पञ्चयन्पपाठशाला संस्कृताध्यापक

श्वेतारण्य नारायणशास्त्रिविरचिता नलचम्पू

द्वितीयोच्छ्वासव्याख्या परिमलाख्या

पूर्तिमागता.

॥ शिवम् ॥